

اُردو لازمی

برائے جماعت نہم

بلوچستان سیکسٹ بک بورڈ کوئٹہ



اُردو

(لازی)

برائے جماعت نہم

نیوکانچ پبلی کیشنز



بلوچستان ٹیکسٹ بک بورڈ کوئٹہ

عزیز طلبہ!

بلوچستان ٹکسٹ بک بورڈ طلبہ کے لئے درسی کتب کی تیاری پر مامور ہے۔ بورڈ اس سلسلے میں نامور ماہرین تعلیم کی خدمات سے استفادہ کرتا ہے جو شب و روز کی عرق ریزی کے بعد کتابوں کو آخری شکل دیتے ہیں۔ اگرچہ کتابوں کے مواد اور معیار کو بہتر بنانے کے لئے ہم مسلسل کوششیں کر رہے ہیں۔ اس کے باوجود بھی بہتری کی گنجائش برقرار رہتی ہے۔ غلطیوں کے امکانات کو رد نہیں کیا جاسکتا۔ اس پیش منظر میں طلبہ، اساتذہ کرام اور والدین سے گزارش ہے کہ وہ ہماری رہنمائی فرمائیں تاکہ ان کتب کے معیار کو مزید بہتر بنایا جاسکے۔

چیرین

بلوچستان ٹکسٹ بک بورڈ کوئٹہ
فون نمبر: 081-2470503
081-2470501

جملہ حقوق بحق بلوچستان ٹیکسٹ بک بورڈ کوئے محفوظ ہیں

محفوظ کردہ صوبائی محلہ تعلیم حکومت بلوچستان کوئے، پاکستان 2276 / 2-6 / EDN / No. SO (Academic) مورخہ 18 جونی 2013 برطابی توی نصاب 2006ء اور
نیشنل ٹیکسٹ بک ایڈرنس بیسٹ بیسٹ پاکستان 2007ء دفتر ایڈرنس بیسٹ پرو ۹۰۲۳ مارسل نمبر C.B / 9023 / 21 جونی 2013ء اس
کتاب کو بلوچستان ٹیکسٹ بک بورڈ ناظر سے پرست لائنس حاصل کر کے سرکاری مدارس میں منت تیکسٹ کے لیے بھی طبع کیا ہے۔ بلوچستان ٹیکسٹ بک بورڈ کوئے اور ناظر کی تحریری اجازت
کے بغیر اس کتاب کا کوئی حصہ کسی امدادی کتاب یا گاہی پڑھو گیرہ میں شال نہیں کیا جاسکتا۔

نصابی کتاب اردو (لازی) برائے جماعت نہم

مرتبین (۱) پروفیسر حاجی حمید اللہ جلال زئی (ایم۔ اے اردو، یونیورسٹی آف پنجاب)

سابق پرنسپل گورنمنٹ ڈگری کالج لورالائی

(۲) شوکت ترین (ایم۔ اے اردو، ایم۔ اے پیسو، ایم۔ ایڈ)

ماہر مضمون گورنمنٹ کالج آف ایمپریوری ایجوکیشن لورالائی

مدیر پروفیسر ڈاکٹر عرفان احمد بیگ

شعبہ اردو تعمیر نو پبلک کالج کوئے

انٹرل ریویو کمیٹی:

پروفیسر دانیال طریف • شبانہ سلطان • سیدنا سب جان آغا • بشری تحسین • رسم سودائی

پرانشل ریویو کمیٹی:

طیب محمود رائے • پروفیسر صابر بولانوی • طلعت یاسین • غلام محمود اختر • رحمت صنوبر عثمانی • عبدالائق بغلانی

امجد قادری لے آؤٹ

تیار کردا: نیو کالج پبلی کیشنز (رجسٹر) کوئے

پرائز: نیو کالج پبلی کیشنز (رجسٹر) کوئے

نگران طباعت: بہاؤ الدین کا کٹر (ماہر مضمون)

بِسْمِ اللّٰہِ الرَّحْمٰنِ الرَّحِیْمِ

شروعِ اللہ تعالیٰ کے نام سے جو بڑا مہربان نہایت رحم کرنے والا ہے

فہرست

حصہ نظر


۱	اسلام میں گداگری کی نہ مت
۲	ہجرت نبوی ﷺ
۳	سر زندگی
۴	ایثار
۵	کراچی کی طوطا آہنی
۶	مجھے میرے دوستوں سے بچاؤ
۷	شہید
۸	نام دیومالی
۹	مردہ بدست زندہ
۱۰	خطوط غالب

حصہ نظم

۱	حمد
۲	نعت
۳	برسات کی بہاریں
۴	پوسٹرہ شجر سے
۵	نمود سحر
۶	دنیا

حصہ غزل

۱	رہی نہ گفتہ میرے دل میں داستان میری
۲	یہ آرزو تھی تجھے گل کے رو برو کرتے
۳	سب کہاں، کچھ لالہ و گل میں نمایاں ہو گئیں
۴	چہاں دیرانہ ہے، پہلے کبھی آباد گھر یاں تھے
	فہرست



الطاف حسین حالی

خواجہ الطاف حسین حالی ۱۸۳۷ء میں خواجہ ایزد بخش انصاری کے گھر پانی پت میں پیدا ہوئے۔ والد کی معمولی ملازمت تھی اس لئے گزاروں مشکل سے ہوتی تھی۔ حالی نے سب سے پہلے مسجد میں قرآن پاک کی تعلیم حاصل کی۔ بعد ازاں مولوی نوازش علی سے عربی، فارسی، فقہ اور منطق کی تعلیم پائی۔ نوبس کے تھے کہ والد کا انتقال ہو گیا۔ بڑے بھائی خواجہ امداد حسین نے پروشن کی اور شادی کروائی۔ مگر حالی مزید تعلیم حاصل کرنے کے لئے دہلی چلے گئے۔ پھر ۱۸۵۵ء میں حصار کے ڈپٹی کمشنر کے دفتر میں ملازم ہو گئے۔ ۱۸۵۷ء کے بعد پھر دہلی گئے۔ مرازا غالب سے فیض حاصل کیا اور نواب مصطفیٰ خان شیفۃ کے بچوں کے اتنا لیق مقرر ہوئے۔ نواب صاحب کے انتقال کے بعد لاہور میں پنجاب بک ڈپو میں ملازم ہو گئے۔ پھر ایگلو عرب سکول دہلی میں مدرس ہو گئے۔ وہاں سے سرسید احمد خان کے دستان میں شامل ہو گئے۔ حیدر آباد دکن کی ریاست سے سوروپے ماہانہ وظیفہ مقرر ہوا۔ ۱۹۰۳ء میں حکومت کی طرف سے مشہد العلماء کا خطاب ملا۔ ۱۹۱۳ء میں پانی پت میں فوت ہو گئے۔

مولانا حالی نے نثر و نظم میں اردو کی جو خدمت کی ہے وہ ناقابل فراموش ہے۔ ان کی تحریر کی نمایاں خصوصیات سادگی، وسعت، فطرت کی عکاسی اور حقیقت نگاری ہے۔ حالی نے اردو ادب میں اصلاحی اور قومی نظموں کا اضافہ کیا۔ ان کی تصانیف میں یادگار غالب، حیات سعدی، حیات جاوید، دیوان حالی، مسدس حالی (مدد و جوړ اسلام) مقدمہ شعرو شاعری، مجالس النساء زیادہ مشہور ہیں۔

اسلام میں گدأُگری کی مذمت

(مولانا الطاف حسین حائلی)

مقاصد تدریس

- ۱۔ طلبہ کو مضمون نویسی کے رموز سکھانا۔
- ۲۔ طلبہ کو آگاہ کرنا کہ اسلام گدأُگری کی شدید مذمت کرتا ہے۔
- ۳۔ طلبہ کو آگاہ کرنا کہ گدأُگری معاشرے کیلئے زبر قاتل ہے۔
- ۴۔ طلبہ پر آرام جلی کی بجائے محنت اور کام کی اہمیت واضح کرنا۔
- ۵۔ طلبہ کو حالی کی ادبی تشریف سے روشناس کروانا۔

مشکل الفاظ: اپنچ ، ادنی ، اسراف ، اقتصادیات ، انسداد ، الوالعزمی

بھیک مانگنے کی جس قدر مذمت اسلام میں کی گئی ہے شاید ہی کسی مذہب میں اس کی اس قدر برائی کی گئی ہوگی۔ سوال کے انسداد کو رسول خدا ﷺ اس قدر مہتمم بالشان تصور فرماتے تھے کہ جس طرح آپ تو حید اور نماز پنج گانہ کی تعلیم کو ضروری سمجھتے تھے۔ اسی طرح لوگوں کو سوال سے باز رکھنے میں ہمت عالی مصروف رکھتے تھے۔ چنانچہ عبدالرحمٰن بن عوف بن مالک اشجعی سے روایت ہے کہ ہم نو یا آٹھ یا سات آدمی آنحضرت ﷺ کی خدمت میں حاضر تھے کہ آپ نے ہم سے فرمایا ”کیا تم خدا کے رسول سے بیعت نہیں کرتے؟“ ہم نے فوراً ہاتھ بڑھایا، مگر چونکہ ہم چند روز پہلے بیعت کر چکے تھے، ہم نے عرض کیا ”یا رسول اللہ ﷺ! ہم ابھی بیعت کر چکے ہیں، آپ ﷺ ہم سے کس بات پر بیعت لیتے ہیں؟“ آپ ﷺ نے فرمایا ”اس بات پر کہ خدا کی عبادت کرو، اس کے ساتھ کسی کوششیک مسٹ کرو اور احکام الہی بجالاؤ“ اور پھر آہستہ سے ارشاد فرمایا ”لاتَسَاءْ لُؤْلُؤَ النَّاسَ شَيْئًا“ (یعنی لوگوں سے کچھ نہ مانگو) اس روایت کے بعد عبدالرحمٰن کہتے ہیں کہ میں نے اس کے بعد ان لوگوں میں سے (جنہوں نے بیعت کی تھی) بعض کو دیکھا کہ اگر کسی کے ہاتھ سے سواری کی حالت میں کوڑا بھی گرجاتا تھا تو وہ اس خیال سے کہ کہیں یہ بھی سوال میں داخل نہ ہو، کسی راہ چلتے سے اپنا کوڑانہ مانگتا تھا۔“ سوال نہ کرنے کی اس قدر تاکید صرف اسی واسطے کی گئی ہے کہ گدأُگری پیشہ نہ ہو جائے اور اسے آج کل کی طرح ذریعہ معاش نہ بنالیا جائے۔ کیونکہ دوسرا حدیثوں سے یہ بھی ثابت ہے کہ ”ایک دوسرے کی مدد کرو اور اپنے کاموں

میں دوسرے بھائیوں سے مشورہ لو، اور جیسے زکوٰۃ اور خیرات وغیرہ لینے کی حدیثیں ہیں۔ جیسے اُس وقت بعض رقوم کو قوم سے وصول کر کے اسلام کی ضروری خدمات کے صرف کے واسطے بیت المال میں جمع رکھا جاتا تھا۔ اسی طرح اگر اب بھی قوم کی اہم ضروریات کے واسطے روپیہ فراہم کیا جائے تو یہ گداگری نہیں ہے اور نہ ہی یہ ”لَا تَسْأَءُ النَّاسَ شَيْئًا“ میں آسکتا ہے۔ ورنہ اگر ”کچھ نہ مانگو“ کے مطلق معنی مراد لئے جائیں تو دنیا کا سارا معاملہ درہم برہم ہو جاتا ہے۔

اس حدیث سے صاف معلوم ہوتا ہے کہ بیعت مذکور کا اصل مقصد خاص کرسوال کرنے کی برائی ان کے ذہن نشین کرنی تھی۔ جن باقوں کی تصریح پہلی بیعت میں فرمائچے تھے۔ ان کی تکرار اس موقع پر بطور یادداہی کے تھی، نہ کہ اصل مقصود۔ نیز بیعت کرنے والوں کا ”بعد بیعت کے“ سوال سے اس قدر پہچنا بھی اس بات پر دلالت کرتا ہے کہ بیعت کا اصل مقصد صرف سوال کرنے کی ممانعت تھی اور بس۔

بے شمار روایتوں سے معلوم ہوتا ہے کہ آنحضرت ﷺ سائل سے نہایت نفرت کرتے اور جو شخص بغیر اضطراری حالت کے سوال کے ذریعے سے کچھ وصول کرتا تھا اس کو اس کے حق میں حرام سمجھتے تھے۔ جو شخص ایک وقت کی بھی خوراک موجود ہونے پر سوال کرے اس کی نسبت فرماتے کہ ”وہ اپنے لئے کثرت سے آتش دوزخ طلب کرتا ہے۔“

آنحضرت ﷺ نے بار بار فرمایا ہے کہ:

”ہم میں سے جو شخص اپنی رسی لے کر پھاڑ پر جائے اور وہاں سے لکڑیوں کا گٹھا باندھ کر اپنی پشت پر لائے اور اس کو فروخت کرے تاکہ خدا تعالیٰ اس کی حاجت رفع کر دے، یہ اس کے حق میں بہت بہتر ہے بہت بہتر ہے بہت اس کے کوہ لوگوں سے بھیک مانگے، پھر وہ اس کو کچھ دیں یا وہ تنکار دیں۔“

عامد ابن عمرؓ سے روایت ہے کہ آپ ﷺ نے فرمایا ”اگر تم لوگ جانو کہ سوال کرنے کے کیا منتائج ہیں تو کوئی شخص سوال کرنے کے لئے دوسرے شخص کی طرف رخ نہ کرے۔“

اگر کوئی فلاسفہ یا اکانومسٹ (ماہر اقتصادیات) اس مطلب کو بیان کرتا تو زیادہ سے زیادہ یہ کہہ سکتا تھا کہ: ”جس قدر قوم میں بھیک مانگنے والوں کی کثرت زیادہ ہو جاتی ہے اسی قدر قوم کی دولت میں، محنت و جنائشی میں، غیرت و حیثیت میں، ہمت و اولویت میں گھاٹا ہوتا جاتا ہے۔ مفلسوں کو کاہلی اور بے غیرتی کی ترغیب ہوتی ہے اور دولت مندوں کا بہت ساروپیہ ایسی جماعت کی تعداد بڑھانے اور تقویت دینے میں صرف ہوتا ہے جن کا وجود سوسائٹی کے حق میں سُمُّ قاتل کا حکم رکھتا ہے۔“

مگر جو جامعیت مذکورہ بالا حدیث نبوی میں پائی جاتی ہے، وہ اس فلاسفہ یا اکانومسٹ کے اس لبے چوڑے

بیان میں ہرگز نہیں پائی جاتی۔

حدیث کے الفاظ جس طرح مذکورہ بالا سو شل (معاشرتی) اور مورل (اغلاتی) خراپیوں میں شامل ہیں، اسی طرح

ان تمام روحانی آفتتوں اور بیماریوں پر حاوی ہیں جو سوال کی مذموم عادت سے سائل کو عارض ہوتی ہیں،۔

سائل خدا کو صرف بھیک مانگنے کا ایک اوزار جانتا ہے جس کی نسبت آنحضرت ﷺ نے فرمایا کہ ”مَلْعُونٌ مَّنْ

سَأَلَ لِوَجْهِ اللَّهِ“۔ (ترجمہ) ”لعنۃ ہے اس شخص پر جس نے اللہ کے نام پر مانگا۔“

اس کے دل میں نبی ﷺ کی عظمت اس سے زیادہ نہیں ہوتی کہ جب خدا کے ساتھ رسول ﷺ کا بھی واسطہ دیا

جاتا ہے تو ایک مسلمان آدمی کو خواہ تجوہ کچھ نہ کچھ دینا ہی پڑتا ہے۔

سائل اپنے اندوختے کو جو بھیک کے ذریعے سے اس نے پیدا کیا ہے، چھپاتا ہے اور باوجود استطاعت کے اپنی

ناداری کا اظہار کرتا ہے اور اس طرح کفران نعمت، دروغ گوئی اور مکاری کے سخت ترین گناہوں کو اپنی کامیابی کا ذریعہ

گردانتا ہے۔

پس جن جامع الفاظ میں رسول خدا ﷺ نے بھیک مانگنے کی مذمت فرمائی ہے اس سے زیادہ جامع الفاظ سمجھ میں نہیں آسکتے۔ یہاں ایک بات قابل غور ہے یعنی یہ کہ رسول خدا ﷺ نے سوال کرنے پر تو اس قدر لے دے کی ہے کہ بے شمار حدیثیں سوال کی مذمت کے متعلق کتب احادیث میں موجود ہیں مگر غیر مستحق سائلوں کا سوال پورا کرنے والوں کی مدح یا زمکنی صراحة کے ساتھ نہیں فرمائی۔ اس کی وجہ ادنیٰ تامل سے معلوم ہو سکتی ہے۔

چونکہ غیر مستحق سائلوں کا سوال پورا کرنا زیادہ تر سو شل (معاشرتی) خراپیوں کا موجب تھا اور سوال پورا کرنے والوں کی مدح یا زمکنی تبلیغ رسالت سے کچھ علاقہ نہ رکھتی تھی۔ اس لئے رسول خدا ﷺ نے جس صراحة کے ساتھ سوال کی مذمت فرمائی، ویسی صراحة کے ساتھ غیر مستحق سائلوں کا سوال پورا کرنے والوں کی مذمت نہیں فرمائی۔

بہ ایں ہمہ اگرچہ آپ نے علی الاعلان غیر مستحق سائلوں کا سوال رد کرنے کی تاکید نہیں فرمائی لیکن خود سوال کرنے کی اس قدر مذمت کرنے سے صاف پایا جاتا ہے کہ آپ ﷺ ملک میں سائلوں کی تعداد بڑھنے کو نہایت مکروہ جانتے تھے اور ظاہر ہے کہ کوئی چیز سائلوں کی تعداد بڑھانے والی ایسی نہیں ہے جیسے ہر مستحق و غیر مستحق سائل کا سوال پورا کرنا۔

اس کے سوا متعدد روایتوں کے خواہے کلام سے پایا جاتا ہے کہ آپ غیر مستحق سائلوں کا سوال پورا کرنے سے خوش نہ ہوتے تھے۔ چنانچہ ابوسعیدؓ سے روایت ہے کہ آپ ﷺ نے فرمایا ”قسم ہے خدا کی جو (غیر مستحق) سائل میرے پاس سے اپنا مطلب حاصل کر کے لے جاتا ہے وہ مطلب نہیں ہے اس کے حق میں مگر ایک آگ“۔ یہ سن کر حضرت عمرؓ

نے عرض کیا کہ ”آپ ﷺ کیوں اس کا مطلب پورا کرتے ہیں؟“ آپ ﷺ نے فرمایا ”کیا، کیا جائے؟ لوگ تو مانے نہیں اور خدا تعالیٰ رسالہ کو مجھ سے پسند نہیں کرتا۔“

لیکن اس بات میں سب سے عمدہ ”مفتکوہ“ کی وہ حدیث ہے جس میں آنحضرت ﷺ نے سائل کے ساتھ برداشت کرنے کا طریقہ تعلیم فرمایا ہے۔ یعنی انصار میں سے ایک شخص آپ ﷺ کی خدمت میں کچھ مانگنے کے لئے حاضر ہوا۔ آپ ﷺ نے پوچھا ”کیا تیرے گھر میں کچھ بھی نہیں؟“ اس نے عرض کیا ”کیوں نہیں، ایک موٹی سی کمبلی ہے، اسے کچھ اوڑھتا ہوں، کچھ بچھاتا ہوں اور ایک پیالہ ہے جس میں پانی پیتا ہوں“۔ آپ ﷺ نے فرمایا ”دونوں کو میرے پاس لے آ۔“ وہ دونوں آپ ﷺ نے ان کو ہاتھ میں لے کر لوگوں سے فرمایا ”ان کو کوئی خریدتا ہے؟“ پھر آپ ﷺ نے دو یا تین بار فرمایا ”کوئی ایک درہم سے زیادہ دے سکتا ہے؟“ ایک شخص نے کہا ”میں دو درہم دیتا ہوں۔“ آپ ﷺ نے وہ کمبلی اور پیالہ اسے دے کر دو درہم لے لئے اور اس انصاری سے فرمایا کہ ایک درہم کا تو کھانا لے جا کر اپنے گھر میں پہنچا اور دوسرے درہم کی کلہاڑی خرید کر میرے پاس لا۔ وہ کلہاڑی خرید لایا۔ آپ نے اپنے دست مبارک سے ایک لکڑی کا دستہ اس میں ٹھونک دیا اور فرمایا ”جالکڑیاں کاٹ اور نیچ۔ اب میں تجھ کو پندرہ دن تک نہ دیکھوں“۔ وہ شخص چلا گیا اور لکڑیاں کاٹ کر بیچنے لگا۔ پندرہ دن کے بعد جب آنحضرت ﷺ کی خدمت میں دوبارہ حاضر ہوا تو اس کے پاس دس درہم جمع ہو گئے تھے۔ اس نے ان میں سے کچھ کا تو کپڑا خریدا اور کچھ سے کھانے کا سامان مول لیا۔ آپ ﷺ نے فرمایا ”یہ تیرے لئے اس سے بہتر ہے کہ جب تو قیامت کے دن آئے تو تیرے چہرے پر بھیک مانگنے کا داغ ہو۔ دیکھ سوال کرنا صرف اس شخص کو حلال ہے جو سخت محتاج ہو یا جس کے ذمہ بھاری تاوان ہو یا جس کی گردن پر خون بہا ہو۔“

اس حدیث سے صاف معلوم ہوتا ہے کہ جہاں تک ممکن ہو سائل کو سوال کرنے سے روکا جائے اور سوال کرنے کی برائی اور محنت و مشقت کرنے کی خوبی اس کے ذہن نشین کی جائے۔ مگر اس زمانے کے سائلوں کی بے غیرتی اور ڈھٹائی اتنی حد سے گزرنگی ہے کہ کسی کی فہمائش یا ممانعت کا ان پر کوئی اثر نہیں ہو سکتا۔ نظر بہ حالات موجودہ ہم کو اس کے سوا کچھ چارہ نہیں کہ غیر مستحق سائلوں کی داد دہش سے یک قلم ہاتھ روک لیا جائے اور جہاں تک ہو سکے مستحقین کی امداد کی جائے جو باوجود استحقاق کے کسی سے سوال نہیں کرتے یا جو سخت مجبوری اور ناداری کی حالت میں سوال کرتے ہیں۔ غیر مستحق سائلوں کے ساتھ کوئی سلوک اور کوئی بھلانی اس سے بڑھ کر نہیں ہو سکتی کہ ان کو اس بے غیرتی اور بے شرمنی کے پیشے سے باز رکھا جائے۔

ملک و قوم کے حق میں کوئی احسان اس وقت اس سے زیادہ نہیں ہو سکتا کہ بھیک مانگنے کا بدترین پیشہ، جو مرض متعددی کی طرح افراد قوم میں سرایت کرتا جاتا ہے اور جس سے روز بروز بھیک منگوں کی تعداد ملک میں زیادہ ہوتی جاتی ہے، رفتہ رفتہ اس کی بخخ کرنی کی جائے۔

تاریخ بتاتی ہے کہ آنحضرت ﷺ کے بعد مدت دراز تک ممالک اسلامیہ میں سوال کرنا نہایت مذموم سمجھا جاتا تھا اور طرح طرح سے اس کا انسداد کیا جاتا تھا۔

روایت ہے کہ حضرت عزّ نے ایک سائل کی آواز سنی اور یہ سمجھ کر کہ بھوکا ہے، اس کو کھانا کھلانے کا حکم دیا۔ تھوڑی دیر میں اس کی آواز پھر سنائی دی۔ معلوم ہوا کہ یہ وہی سائل ہے اور کھانا کھانے کے بعداب پھر مانگتا ہے۔ آپؐ نے اس کو بلوایا اور دیکھا کہ اس کی جھوٹی روئیوں سے بھری ہوئی ہے۔ آپؐ نے جھوٹی کا ایک سراپکڑ کر اس کو اونٹوں کے آگے جھاڑ دیا اور فرمایا ”تو سائل نہیں ہے، تاجر ہے۔“

علامہ مقری تاریخ اندرس میں لکھتے ہیں کہ ”اندرس میں جس سائل کو تندرست اور کام کے لائق دیکھتے ہیں، اس کو نہایت ذلیل کرتے اور سخت ست کہتے ہیں اور اسی کا نتیجہ ہے کہ یہاں اپاچ اور معذور آدمی کے سوا کوئی سائل نہیں نظر آتا۔“ مگر افسوس اور نہایت ہی افسوس ہے کہ اس زمانے میں ہر ایک جگہ جس قدر مسلمان بھیک مانگتے نظر آتے ہیں، اس قدر اور کسی قوم کے آدمی نظر نہیں آتے۔ پس سب سے پہلے مسلمانوں کا فرض ہے کہ اپنے اپنے حدود اور اختیارات میں جہاں تک ان کی دسترس ہو، اس نالائق اور کمینہ رسم کا انسداد کریں۔

خاص کر ہمارے علماء اور واعظین کو لازم ہے کہ نہایت آزادی اور بے باکی کے ساتھ وعظ کی مجلسوں میں سوال کی مذمت، جو حدیثوں میں وارد ہوئی ہے اور جو مضر نتیجے سائکوں کی کثرت سے قوم کے حق میں پیدا ہوتے ہیں اور اسراف اور فضول خرچی کی برائی جو قرآن مجید میں جا بجا بیان ہوئی ہے عام مسلمانوں کے ذہن نشین کریں۔

خاص کر زنانی مجلسوں میں عورتوں کو جو ہرفقیر کو مستجاب الدعوات اور اس کی آواز کو غیب کی آواز سمجھتی ہیں، ان لوگوں کے مکروہ فریب سے آگاہ کرنا چاہئے۔ ان کے دلوں میں بٹھا دیا جائے کہ ہے کئے بھیک مانگنے والوں کو کچھ دینا بجائے نیکی اور بھلائی کرنے کے لاثا گناہ کا مرتكب ہونا ہے۔ کیونکہ جس قدر ایسے لوگوں کو دیا جاتا ہے اسی قدر مستحق بیواؤں، قیمتوں اور ہمسایوں کی حق تلفی ہوتی ہے۔ اسی قدر بھیک مانگنے کا ناپسندیدہ طریقہ زیادہ رواج پاتا ہے اور اسی قدر قوم میں کام کے آدمیوں کی کمی ہوتی ہے۔

(مقالاتِ حاصل)

مشق

۱۔ درج ذیل سوالات کے مختصر جوابات دیں۔

(الف) گدائری کے متعلق حضور ﷺ کا فرمان کیا ہے؟

(ب) جب ایک الفاری نے آپ ﷺ سے کچھ مانگا تو اسے گدائری کی لعنت سے بچانے کے لئے کیا طریقہ تعلیم کیا گیا ہے؟

(ج) حضور ﷺ نے گدائری کے متعلق آسان لفظوں میں کیا فرمایا ہے؟

(د) گدائری کے انسداد کے لیے مصنف مولانا حائلی نے کیا تجویز پیش کی ہیں؟

(ه) حضور ﷺ نے سوال کرنے سے کیوں منع فرمایا؟

(و) ”کیا تم خدا کے رسول سے بیعت نہیں کرتے؟“

اس جملے سے کیا مراد ہے؟

(ز) علامہ مقری ”تاریخ اندلس“ میں کیا لکھتے ہیں؟

(ح) غیر مستحق سائلوں کے بارے میں طبقہ نساں میں کیا توهہات پائے جاتے ہیں اور اس سلسلے میں کیا اقدامات کرنے کی ضرورت ہے؟

۲۔ مندرجہ ذیل الفاظ و محاورات کو اپنے جملوں میں استعمال کریں۔

ہمت عالی۔ بیخ کنی کرنا۔ عارض ہونا۔ زم۔ مرض متعدد۔ مدح۔ الوازعی۔ ڈھنائی۔ موجب۔ اپائی

حوالہ متن دیکر درج ذیل پیراگراف کی سلیس اردو تحریر کریں۔

ملک و قوم کے حق میں کوئی احسان اس وقت اس سے زیادہ نہیں ہو سکتا کہ بھیک مانگنے کا بدترین پیشہ جو رُض متعدد کی طرح افراد قوم میں سرایت کرتا جاتا ہے اور جس سے روز بروز بھیک مانگوں کی تعداد ملک میں زیادہ ہوتی جاتی ہے، رفتہ رفتہ اس کی بیخ کنی کی جائے۔ تاریخ بتاتی ہے کہ آنحضرت ﷺ کے بعد مدت دراز تک ممالک اسلامیہ میں سوال کرنا نہایت مذموم سمجھا جاتا تھا

۳۔ ”گدائری معاشرے کے لیے زہر قاتل ہے“ اس موضوع پر ایک صفحے کا مضمون تحریر کریں۔

اشاراتِ تدریس

۱۔ اساتذہ کو چاہئے کہ سبق پڑھانے سے پہلے طلبہ پر واضح کریں کہ اسلام نہ صرف ایک مذہب بلکہ ضابطہ حیات ہے۔

۲۔ طلبہ کو آگاہ کریں کہ گدائری کس طرح معاشرے کے لئے نصان دہ ہے۔

۳۔ سبق پڑھا کر اپنے اردو گرد کے ماحول سے مثالیں دے کر گدائری کی حوصلہ لٹکنی کریں۔

۴۔ سبق میں موجود حاصلی کی نظری اسلوب کی خصوصیات بتائی جائیں۔ ۵۔ نئے اور مشکل الفاظ کے مفہوم بتائے جائیں۔



مولانا شبیلی نعمانیؒ

مولانا شبیلی نعمانیؒ ۱۸۵۷ء میں ضلع عظم گڑھ میں پیدا ہوئے۔ یہیں قرآن مجید اور فارسی کی ابتدائی تعلیم حاصل کی۔ پھر غازی پور، رام پور اور لاہور میں دوسرے علوم حاصل کئے، جن میں عربی ادب، منطق و فلسفہ اور علم حدیث وغیرہ شامل ہیں۔ سرسید نے ان کی ذہانت دیکھ کر علی گڑھ کالج میں شعبہ عربی و فارسی کی پروفیسری کی جگہ دی۔ ۱۹۱۳ء میں انہوں نے ترکی اور دیگر چھ ممالک کا دورہ کیا اور اپنا مشہور ”سفرنامہ“ اسی سفر کی بنیاد پر لکھا۔

میں علی گڑھ میں ”دار المصنفین“ قائم کیا۔ یہ ادارہ اب تک علمی خدمات سرانجام دے رہا ہے۔

شبیلی، سرسید کے رفقا میں ممتاز حیثیت رکھتے ہیں۔ اردو ادب میں خصوصاً نثر میں ان کا مرتبہ بلند ہے، ان کی عبارتوں کا اختصار، جوش بیان اور علمی وقار، کچھ انہی سے مخصوص ہے۔ ان کی تحریروں میں شکفتگی اور توت ہوتی ہے۔ وہ نثر میں استعارے کا استعمال بہت کرتے ہیں۔ ان کے یہاں خوبصورت فارسی ترکیبیں نہایت پر لطف معلوم ہوتی ہیں۔ ان کی وجہ سے ان کا بیان شعر کی طرح رسیلا ہو جاتا ہے۔ سرسید کے دوسرے رفقا کی طرح شبیلی کی تحریر میں بھی عقلیت اور مقصدیت کا ایک خاص انداز نمایاں ہے، یعنی وہ اس خاص نقطہ نظر کو بار بار ابھارتے ہیں کہ انسانی زندگی میں عقل کو بڑی اہمیت حاصل ہے۔

مقصدیت سے مراد یہ ہے کہ وہ ادب کے لئے مقصد کو ضروری سمجھتے تھے۔ چنانچہ ان کا بڑا نصب اعین یہ تھا کہ مسلمانوں کی تاریخ اور تہذیب کو نئے لوگوں کے سامنے اس طریق سے پیش کیا جائے کہ ان کے دل میں ماضی سے متعلق احساس فخر پیدا ہو۔ جس سے متاثر ہو کروہ اپنے حال اور مستقبل کو بہتر اور شاندار بنانے کی طرف متوجہ ہوں۔

نشر میں شبیلیؒ کی کئی حیثیتیں ہیں۔ سوانح، سیرت نگاری، تاریخ، ادبی تنقید اور فلسفہ ان کے اہم موضوعات ہیں۔ مگر ان کی مورخانہ حیثیت فائق اور غالب معلوم ہوتی ہے۔ شبیلیؒ نے ۱۹۱۲ء میں وفات پائی۔

ہجرت نبوی ﷺ

(مولانا شبل نعمانی)

مقاصد تدریس

- ۱۔ طلبہ کو حضور ﷺ کی سیرت اور اسلام کے اوائل میں مسلمانوں پر کفارِ مکہ کے ظلم و تم سے آگاہ کرنا۔
- ۲۔ طلبہ کو مولانا شبل نعمانی کے اسلوب نثر سے آگاہ کرنا۔
- ۳۔ اردو ادب میں سیرت نگاری سے آگاہی دینا۔

مشکل الفاظ:

اس وقت جبکہ دعوت حق کے جواب میں ہر طرف سے تلوار کی جھنکاریں سنائی دے رہی تھیں، حافظ عالم نے مسلمانوں کو دارالامان مدینہ کی طرف رُخ کرنے کا حکم دیا، لیکن خود وجود اقدس جوان تم گاروں کا حقیقی ہدف تھا۔ اپنے لیے حکم خدا کا منتظر تھا۔ مکہ کے باہر اطراف میں جو صاحب اثر مسلمان ہو چکے تھے۔ وہ جاثثارانہ اپنی حفاظت کی خدمت پیش کرتے تھے، قبیلہ دوں ایک محفوظ قلعہ کا مالک تھا۔ اس کے رئیس طفیل بن عمرو نے اپنا قلعہ پیش کیا کہ آپ یہاں ہجرت کر آئیں لیکن آپ نے انکار فرمایا کہ کارساز قضاۓ شرف صرف انصار کے لیے مخصوص کیا تھا۔ چنانچہ قبل ہجرت آنحضرت ﷺ نے خواب دیکھا کہ دارالحجرہ ایک پرباغ و بہار مقام ہے۔ خیال تھا کہ وہ یمامہ کا شہر ہو گا لیکن وہ شہر مدینہ نکلا۔ نبوت کا تیرھواں سال شروع ہوا اور اکثر صحابہؓ مدینہ پہنچ چکے، تو وجہ الہی کے مطابق آنحضرت ﷺ نے بھی مدینہ کا عزم فرمایا۔ یہ داستان نہایت پراثر ہے اور اسی وجہ سے امام بخاریؓ نے باوجود اختصار پسندی کے اس کو خوب پھیلا کر لکھا ہے اور حضرت عائشہؓ کی زبانی لکھا ہے۔ حضرت عائشہؓ گواں وقت سات آٹھ برس کی تھیں لیکن ان کا بیان درحقیقت خود رسول اللہ ﷺ اور حضرت ابو بکرؓ کا بیان ہے کہ انہی سے سن کر کہا ہو گا اور ابتدائے واقعہ میں وہ خود بھی موجود تھیں۔

قریش نے دیکھا کہ اب مسلمان مدینہ میں جا کر طاقت پکڑتے جاتے ہیں اور وہاں اسلام پھیلتا جاتا ہے۔ اس بناء پر انہوں نے دارالنحوہ میں جو دارالشوری تھا، اجلاس عام کیا۔ ہر قبیلہ کے رؤسا یعنی عتبہ، ابوسفیان، مجبر بن مطعم، نضر بن حارث بن کلۃ، ابوالخشزدی، ابن ہشام، زمعہ بن اسود بن مطلب، حکم بن حزم، ابو جبل، امیہ بن خلف وغیرہ وغیرہ،

یہ سب شریک تھے۔ لوگوں نے مختلف رائے پیش کیں۔ ایک نے کہا محمد ﷺ کے ہاتھ پاؤں میں زنجیریں ڈال کر مکان میں بند کر دیا جائے، دوسرے نے کہا جلاوطن کر دینا کافی ہے، ابو جہل نے کہا ہر قبیلے سے ایک شخص انتخاب ہو اور پورا مجھ ایک ساتھ مل کر تواروں سے ان کا خاتمہ کر دے۔ اس صورت میں ان کا خون تمام قبائل میں بٹ جائے گا اور آل ہاشم اسکیلے تمام قبائل کا مقابلہ نہ کر سکیں گے۔ اس اخیر رائے پر اتفاق ہو گیا اور جھٹ پٹے سے آ کر رسول اللہ ﷺ کے آستانہ مبارک کا محاصرہ کر لیا۔ اہل عرب زنانہ مکان کے اندر گھنسنا معیوب سمجھتے تھے اس لیے باہر ٹھہرے رہے کہ آنحضرت ﷺ نکلیں تو یہ فرض ادا کیا جائے۔

رسول اللہ ﷺ سے قریش کو اس درجے عداوت تھی تاہم آپ ﷺ کی دیانت پر یہ اختداد تھا کہ جس شخص کو کچھ مال یا اسباب امانت رکھنا ہوتا تھا، آپ ہی کے پاس لا کر رکھتا تھا۔ اس وقت بھی آپ ﷺ کے پاس بہت سی ا manus جمع تھیں۔ آپ کو قریش کے ارادے کی پہلے سے خبر ہو چکی تھی۔ اس بناء پر حضرت علیؑ کو بلا کر فرمایا ”مجھ کو بھرت کا حکم ہو چکا ہے، میں آج مدینہ روانہ ہو جاؤں گا، تم میرے پلٹک پر میری چادر اوڑھ کر سور ہو، صحیح کو سب کی امانتیں جا کر واپس دے آنا۔“ یہ سخت خطرے کا موقع تھا۔ حضرت علیؑ کو معلوم ہو چکا تھا کہ قریش آپ ﷺ کے قتل کا ارادہ کر چکے ہیں اور آج رسول اللہ ﷺ کا بستر خواب قتل گاہ کی زمین ہے لیکن فاتح خیر کے لیے قتل گاہ فرش گل تھا۔

بھرت سے دو تین دن پہلے رسول اللہ ﷺ دوپہر کے وقت حضرت ابو بکرؓ کے گھر پر گئے، دستور کے موافق دروازے پر دستک دی، اجازت کے بعد گھر میں تشریف لے گئے۔ حضرت ابو بکرؓ سے فرمایا ”کچھ مشورہ کرنا ہے سب کو ہٹا دو۔“ بولے کہ یہاں آپ کی حرم کے سوا اور کوئی نہیں ہے۔ اس وقت حضرت عائشہؓ سے شادی ہو چکی تھی۔ آپ ﷺ نے فرمایا مجھ کو بھرت کی اجازت ہو چکی ہے۔ حضرت ابو بکرؓ نے نہایت بے تابی سے کہا۔ میرا باب آپ پر فدا ہو، کیا مجھ کو بھی ہمراہی کا شرف حاصل ہو گا؟ ارشاد ہوا، ہاں! حضرت ابو بکرؓ نے بھرت کے لیے چار مہینے سے دو اونٹیاں بول کی پیتاں کھلا کھلا کر تیار کی تھیں، عرض کی کہ ان میں سے ایک آپ پسند فرمائیں۔ محسن عالم ﷺ کو کسی کا احسان گوارا نہیں ہو سکتا تھا۔ ارشاد ہوا ”اچھا مگر بہ قیمت۔“ حضرت ابو بکرؓ نے مجبوراً قبول کیا۔ حضرت عائشہؓ اس وقت کم سن تھیں۔ ان کی بڑی بہن اسماءؓ نے جو حضرت عبد اللہ بن زبیرؓ میں تھیں، سفر کا سامان کیا۔ دو تین دن کا کھانا ناشتہ دان میں رکھا، نطاق جس کو عورتیں کمر سے پیشی ہیں، پھاڑ کر اس سے ناشتہ دان کا منہ باندھا۔ یہ وہ شرف تھا جس کی بناء پر آج تک ان کو ذات العطا قین کے لقب سے یاد کیا جاتا ہے۔

کفار نے جب آپ ﷺ کے گھر کا محاصرہ کیا اور رات زیادہ گزر گئی تو قدرت نے ان کو بے خبر کر دیا۔ آنحضرت ﷺ ان کو سوتا چھوڑ کر باہر آئے، کعبہ کو دیکھا اور فرمایا مکہ تو مجھ کو تمام دنیا سے زیادہ عزیز ہے، لیکن تیرے فرزند مجھ کو رہنے نہیں دیتے۔ حضرت ابو بکرؓ سے پہلے سے قرارداد ہو چکی تھی۔ دونوں صاحب پہلے جملی ثور کی غار میں جا کر پوشیدہ ہوئے۔ یہ غار آج بھی موجود ہے اور بوسہ گاہِ خلائق ہے۔ حضرت ابو بکرؓ کے بیٹے عبداللہ جنو خیز جوان تھے، شب کو غار میں ساتھ ہوتے، صبح منہ اندر ہیرے شہر چلے جاتے اور پہتے لگاتے کہ قریش کیا مشورے کر رہے ہیں؟ جو کچھ خبر ملتی شام کو آ کر آنحضرت ﷺ سے عرض کرتے۔ حضرت ابو بکرؓ غلام کچھ رات گئے بکریاں چرا کر لاتا اور آپ ﷺ اور حضرت ابو بکرؓ ان کا دودھ پی لیتے۔ تین دن تک صرف یہی غذا تھی۔ لیکن ابن ہشام نے لکھا ہے کہ روزانہ شام کو اسماءؑ سے کھانا پکا کر غار میں پہنچا آتی تھیں۔ اسی طرح تین راتیں غار میں گزریں۔

صحح کو قریش کی آنکھیں کھلیں تو پہنگ پر آنحضرت ﷺ کے بجائے حضرت علیؓ تھے۔ ظالموں نے آپ کو پکڑا اور حرم میں لے جا کر تھوڑی دیر محبوب رکھا اور چھوڑ دیا۔ پھر آنحضرت ﷺ کی تلاش میں لکھے۔ ڈھونڈتے ڈھونڈتے غار کے دہانے تک آگئے۔ آہٹ پا کر حضرت ابو بکرؓ غمزدہ ہوئے اور آنحضرت ﷺ سے عرض کی اب دشمن اس قدر قریب آگئے کہ اگر اپنے قدم پر ان کی نظر پڑ جائے تو ہم کو دیکھ لیں گے۔ آپ ﷺ نے فرمایا:

لَا تَخْرُقْ إِنَّ اللَّهَ مَعْنَى۔ (سورة التوبہ)

”گھبراو نہیں، اللہ ہمارے ساتھ ہے“

مشہور ہے کہ جب کفار غار کے قریب آگئے تو اللہ نے حکم دیا دفعہ بول کا درخت اگا اور اس کی ٹہنیوں نے پھیل کر آنحضرت ﷺ کو چھپا لیا۔ ساتھ ہی دو کوتر آئے اور گھونسلا بنا کر اٹھے دیے۔ حرم کے کوترا نبی کوتروں کی نسل سے ہیں۔ اس روایت کو ”مواہب لذتیہ“ میں تفصیل سے نقل کیا ہے۔

بہر حال چوتھے دن آپ ﷺ غار سے لکھے۔ عبداللہ بن اریقط ایک کافر جس پر اعتماد تھا رہنمائی کے لئے اجرت پر مقرر کر لیا گیا۔ وہ آگے آگے راستہ بتاتا تھا، ایک رات دن برابر چلے۔ دوسرے دن دوپہر کے وقت دھوپ سخت ہو گئی تو حضرت ابو بکرؓ نے چاہا کہ رسول اللہ ﷺ سا یے میں آرام فرمائیں۔ چاروں طرف نظر ڈالی۔ ایک چٹان کے نیچے سایہ نظر آیا، سواری سے اُتر کر زمین جھاڑی پھر اپنی چادر بچھا دی۔ آنحضرت ﷺ نے آرام فرمایا تو تلاش میں لکھے کہ کہیں کچھ کھانے کو مل جائے تو لائیں، پاس ہی ایک چروہا بکریاں چرا رہا تھا۔ اس سے کہا ایک بکری کا تھن گرد و غبار

سے صاف کر دے، پھر اس کے ہاتھ صاف کرائے اور دودھ دوہایا۔ برتن کے منہ پر کپڑا لپیٹ دیا کہ گرد نہ پڑ جائے۔ دودھ لے کر آنحضرت ﷺ کے پاس آئے اور تھوڑا سا پانی ملا کر پیش کیا۔ آپ نے پی کر فرمایا کیا بھی چلنے کا وقت نہیں آیا؟ آفتاب اب ڈھل چکا تھا اس لیے آپ وہاں سے روانہ ہوئے۔

قریش نے اشتہار دیا تھا کہ جو شخص محمد ﷺ یا ابو بکرؓ گرفوار کر کے لائے گا اس کو ایک خون بہا کے برابر (یعنی سو اونٹ) انعام دیا جائے گا۔ سراقدہ بن جعفر نے سنا تو انعام کی امید میں نکلا۔ عین اس حالت میں کہ آپ ﷺ روانہ ہو رہے تھے۔ اس نے آپ کو دیکھ لیا اور گھوڑا اور گھوڑا کر قریب آگیا لیکن گھوڑے نے ٹھوکر کھائی، وہ گر پڑا، ترکش سے فال کے تیر نکالے کہ حملہ کرنا چاہئے یا نہیں؟ جواب میں ”نہیں“ نکلا۔ لیکن سوانشوں کا گراں بہا معاوضہ ایسا نہ تھا کہ تیر کی بات مان لی جاتی، دوبارہ گھوڑے پر سوار ہوا اور آگے بڑھا۔ اب کی گھوڑے کے پاؤں گھٹنوں تک زمین میں ڈھن گئے۔ گھوڑے سے اُتر پڑا اور پھر فال دیکھی، اب بھی وہی جواب تھا، لیکن مکر تجربہ نے اس کی ہمت پست کر دی اور یقین ہو گیا کہ یہ کچھ اور آثار ہیں۔ آنحضرت ﷺ کے پاس آ کر قریش کے اشتہار کا واقعہ سنایا اور درخواست کی کہ مجھ کو امن کی تحریر لکھ دیجیے۔ حضرت ابو بکرؓ کے غلام عاصم بن فہرہ نے چجزے کے ایک نکٹرے پر فرمان امن لکھ دیا۔

حسن اتفاق یہ کہ حضرت زیبر شام سے تجارت کا سامان لے کر آ رہے تھے۔ انہوں نے آنحضرت ﷺ اور حضرت ابو بکرؓ کی خدمت میں چند بیش قیمت کپڑے پیش کیے جو اس بے سروسامانی میں غنیمت تھے۔ تشریف آوری کی خبر مدینہ میں پہلے پہنچ چکی تھی۔ تمام شہر ہمہ تن چشم انتظار تھا۔ معصوم بچے فخر اور جوش میں کہتے پھرتے تھے کہ پیغمبر ﷺ آ رہے ہیں۔ لوگ ہر روز تڑ کے نکل کر شہر کے باہر جمع ہوتے اور دوپھر تک انتظار کر کے حضرت کے ساتھ واپس چلے آتے۔ ایک دن انتظار کر کے واپس جا پکے تھے کہ ایک یہودی نے قلعہ سے دیکھا اور قرآن سے پہچان کر پکارا کہ ”اہلِ عربِ لوم جس کا انتظار کرتے تھے وہ آگیا“۔ تمام شہر تکبیر کی آواز سے گونج اٹھا۔ انصار تھیار بیج کر بے تابانہ گھروں سے نکل آئے۔

(سیرت النبی ﷺ)

مشق

۱۔ درج ذیل سوالات کے مختصر جواب دیں۔

(الف) حضور ﷺ نے مسلمانوں کو ہجرت مدینہ کا حکم کیوں دیا؟

(ب) جب قریش نے مسلمانوں کو مدینہ میں طاقت پکڑتے دیکھا تو انہوں نے کیا کیا؟

(ج) قریش کے دارالشوری میں کیا فیصلہ ہوا؟

(د) حضرت اسماءؓ کو ذات الطاقین کا لقب کیوں دیا گیا؟

(ه) جب کفار غارِ جبلِ ثور کے قریب پہنچے تو اللہ کے حکم سے کونسا مجزہ رونما ہوا؟

(و) جب حضور ﷺ کی آمد کی خبر مدینہ پہنچی تو لوگوں نے آپ ﷺ کی آمد کی کس طرح کی تیاری کی؟

۲۔ درج ذیل تراکیب کی وضاحت کریں۔

محسن انسانیت، کارساز قضا، دارالامان، فرشِ گل

۳۔ درج ذیل الفاظ کو جملوں میں استعمال کریں۔

عداوت، گوارا، خلاق، محبوس، روسری

۴۔ کالم (الف) میں دیئے گئے الفاظ کالم (ب) کے متعلقہ الفاظ سے ملائیں۔

(کالم (ب)	(کالم (الف)
سواؤنٹ	دارالامان
درخت	دارالشوری
مدینہ	ذات الطاقین
قریش	ببول
حضرت اسماءؓ	خون بہا

۵

سبق ہجرت نبوی ﷺ سے ہمیں کیا سبق ملتا ہے؟


۶

بحوال متن درج ذیل پیراگراف کی سلیس اردو تحریر کریں۔

مشہور ہے کہ جب کفار غار کے قریب آگئے تو اللہ نے حکم دیا دفعہ بول کا درخت آگا اور اس کی ٹہنیوں نے پھیل کر آنحضرت ﷺ کو چھپا لیا۔ ساتھ ہی دو کبوتر آئے اور گھونسلا بنا کر انہے دیئے۔ حرم کے کبوتر انہی کبوتروں کی نسل سے ہیں۔ اس روایت کو ”مواہب للہ عزیز“ میں تفصیل سے نقل کیا ہے۔

اشاراتِ تدریس

- ۱۔ طلبہ کو کمی اور مدنی زندگی کے درمیان فرق سے آگاہ کریں۔
- ۲۔ اسلام کے ابتدائی دور میں مسلمانوں پر کئے گئے مظالم سے آگاہ کریں۔
- ۳۔ شنبی کی سیرت نگاری اور سوانح نگاری پر مختصر روشی ڈالیں۔



محمد حسین آزاد

مولانا محمد حسین آزاد ۱۸۳۰ء میں محمد باقر کے ہاں دلی میں پیدا ہوئے۔ اُن کی والدہ ایرانی خاتون تھیں۔ لہذا فارسی اُن کی مادری زبان تھی۔ وہ عربی بھی بخوبی جانتے تھے۔ ابتدائی تعلیم عربی و فارسی اپنے والد سے حاصل کی پھر ابتداء میں ایک مکتب میں اور آخر میں دلی کالج میں داخلہ لیا۔ اُن کے والد محمد باقر نے ۱۸۵۷ء میں دہلی سے پہلا اردو اخبار نکالا۔ یوں اسی ادبی ماحول میں اُن کی پرورش ہوئی۔

آزاد اردو کے وہ ماپیہ ناز انشا پرداز ہیں۔ جن پر زبان اردو ہمیشہ فخر کرتی رہے گی۔ وہ شعر بھی کہتے تھے بلکہ جدید اردو شاعری کی بنیاد انہوں نے ہی ڈالی۔ لیکن اُن کی اصل شہرت اُن کی نشر کی وجہ سے ہے اسی نشر کی وجہ سے انہیں اردو کا بہترین انشاء پرداز کہا جاتا ہے۔ وہ آزاد شاعر ہونے کے ساتھ نقاد، سوانح نگار، مؤرخ اور ایک مخصوص طرز کے نثر نگار تھے۔ اُن کی کتابوں میں سخنان فارس، آب حیات، دربار اکبری اور نیرنگ خیال زیادہ مشہور ہیں۔

۱۸۵۷ء کے ہنگاموں کے بعد دہلی سے دکن چلے گئے۔ واپسی پر گورنمنٹ کالج لاہور میں عربی کے پروفیسر ہو گئے۔ ۱۸۸۷ء میں اُن کو ”مشہ العلماء“ کے خطاب سے نوازا گیا۔ آخری ایام میں وہ دماغی امراض میں بیتلہ ہوئے اور اسی عالم دیوانگی میں ۱۹۱۰ء میں اُن کا انتقال دکن میں ہوا۔

سیر زندگی

(محمد حسین آزاد)

مقاصدِ تدریس

- ۱۔ طباء کو خیلائی نشر سے متعلق معلومات ہم پہنچانا۔
- ۲۔ طباء کے لئے زندگی کی معنویت میں اضافہ کرنا۔
- ۳۔ طباء کو آزاد کے اسلوب نثر سے متعارف کروانا۔

مشکل الفاظ: انبوه ، بے لاغ ، حاجت ، رفاقت ، سکت ، گرداب

ایک عیجم کا قول ہے کہ ”زندگی ایک میلہ ہے“ اور اس عالم میں جورنگارنگ کی حالتیں ہم پر گزرتی ہیں یہی اس کے تماشے ہیں۔ لڑکپن کے عالم کو پچھے چھوڑ کر آگے بڑھنے تو جوان ہوئے اور پختہ سال انسان ہوئے۔ اس سے بڑھ کر بڑھا پادیکھا اور حق پوچھو تو تمام عمر انسانی کا عstroہی ہے۔ جب اس فقرہ پر غور کیا اور آدمی کی ادنیٰ بدلتی حالت کا تصور کیا تو مجھے انواع و اقسام کے خیال گز رے۔ اول وقت بوقت اس کی ضرورتوں اور حاجتوں کا بدلنا ہے کہ ہر دم ادنیٰ ادنیٰ چیز کا محتاج ہے پھر اس کی طبیعت کارنگ پلتتا ہے کہ ابھی ایک چیز کا طلب گار ہوتا ہے۔ ابھی اس سے بیزار ہوتا ہے اور جو اس کے برخلاف ہے اس کا عاشق زار ہوتا ہے۔

پھر غفلت ہے کہ وقت کے دریا میں تیراتی پھرتی ہے۔ لطف یہ ہے کہ سب خرایاں دیکھتا ہے اور چھوڑنے کو جی نہیں چاہتا ہے۔ میرا دل ان خیالات میں غرق تھا کہ دفعتنا درد و مصیبت کی فریاد خوشی کے دلوں، ڈر کی چیزوں، ہواوں کے زور، پانی کے شور ایسے اٹھے کہ میں بے اختیار اچھل پڑا۔

اول تو دل بہت تیران ہوا۔ بعد تھوڑی دیر کے حواس ٹھکانے ہوئے تو آس پاس کچھ لوگ نظر آئے۔ پوچھنے لگا کہ ہم کس عالم میں ہیں اور کہاں جاتے ہیں۔ اور اس غل کا کیا سبب ہے؟ ایک شخص براہر سے بولا کہ صاحب کہاں جاتے ہیں۔ دریائے حیات میں تیر رہے ہو۔ پہلے تو لڑکپن کی نہر تھی کہ جس میں کچھ کشتوں کی کمزوری سے، کچھ ملاحوں کی غفلت سے کچھ ان کی بے وقوفی سے لاکھوں بھائی بندگارت ہو گئے۔ وہ نہر تو ہم اتر آئے ہیں۔ اب مجھد ہمار سمندر ہے

اور ہم ہیں۔ کبھی طوفان ہے کبھی گرداب ہے۔ کبھی موجوں کے تھیڑے کھا رہے ہیں۔ یہاں ملاحوں کی ہوشیاری اور چالاکی کے سوا کوئی صورت بچاؤ کی نہیں۔ ملاج بھی اس لاکھوں کے انبوہ میں سے انتخاب کئے ہیں جوستہ بتانے اور پارا تار دینے کے دعوے باندھے بیٹھے تھے۔ مگر حقیقت میں نہ یہاں ناخدا کی پیش جاتی ہے نہ ملاج کی فقط خدا کی آس ہے اور بس۔

جہاز عمر روائ پر سوار بیٹھے ہیں

سوار خاک ہیں بے اختیار بیٹھے ہیں

یہ سن کر میں نے ادھر ادھر غور سے دیکھنا شروع کیا اور دل نے کہا کہ پہلے نظر اٹھا کر تو دیکھ لو۔ دیکھا تو فی الحقیقت ایک نہر خوش نما گلزار کے پیچے میں لہراتی چلی جاتی ہے۔ بہراہی میرے دیکھتے تھے اور خوش ہوتے تھے۔ اس کی لہروں میں ظاہرنہ کچھ زور تھا نہ سور تھا۔ مگر جو شخص ذرا ہاتھ ڈالتا تھا وہ اسے بلیں کی طرح بھالے جاتی تھی۔ ان گلزاروں کا کچھ حال دیکھنا چاہو تو بالکل اندر ہیرا تھا اور کوئی نہ کہہ سکتا تھا کہ باغ کہاں سے شروع ہوتا ہے۔ یعنی جس نے آنکھ کھولی تھی اپنے تیس باغ ہی میں دیکھا تھا۔ دائیں بائیں اور سامنے بھی پانی ہی پانی تھا کہ اپنی لہر میں بہتا چلا جاتا تھا اور دھنڈاتی چھائی ہوئی تھی کہ تیز سے تیز نظر بھی کام نہ کرتی تھی یہ بھی معلوم ہوا کہ اس دریا میں بڑے بڑے پھروں کی چٹانیں ہیں اور جا بجا گرداب پڑتے ہیں۔ بہت سے لوگ ایسے تھے کہ اپنی اپنی کشتیوں میں باہم راد کے مزے لیتے چلے جاتے تھے۔ اور جو بیچارے پیچھے رہ گئے تھے ان پر قبیلہ اڑاتے جاتے تھے مگر یہ بھی ہستے ہستے انہی گردابوں میں ڈوبتے جاتے تھے۔ دلوں کا اضطراب اور آنکھوں کا اندر ہیرا یہ غصب تھا کہ چالاک آدمی بھی مشکل سے سنبھل سکتا تھا۔ انہی میں ایسے لوگ بھی تھے کہ ناواقفیت و نادانی کے سبب سے اپنے ساتھیوں کو گردابوں میں ڈال دیتے تھے اور موجوں کے تھیڑے انہیں چٹانوں پر ٹکرایا کر مار ڈالتے تھے۔ پانی بر ابر لہریں مارتا چلا جاتا تھا اور کشی کو اس کی ٹکر پر چڑھانے کا تو کیا ذکر ہے۔ اتنی مجال نہ تھی کہ کوئی پہلو کاٹ کر بھی دھارے کے سامنے سے چڑھ آئے۔ کاش کہ جہاں سے چلا تھا پھر وہیں آجائے۔ سب اپنی اپنی کشتیوں کو برابر وکھام سے سنبھالے چلے جاتے تھے۔ اور لطف یہ کہ ہر شخص کے دل میں یہی خیال تھا کہ مجھے کچھ خطرہ نہیں۔ اگر ہے تو اور ہمسفروں کو ہے۔ اور وہ کے انجام دیکھ رہے تھے اور اپنی بدانجامی نہ معلوم ہوتی تھی۔ خود اپنی مصیبت میں بنتا تھے اور اپنا خیال نہ کرتے تھے جب موجوں کا زور ہوتا تھا تو قسمت اور بداعمالی جو پر سے پر ملائے برابر عالم ہوا میں اڑتی چلی جاتی تھیں وہ لوگوں کو بہلا لیتی تھیں۔ ہر شخص خوش ہوتا تھا اور دل میں اپنے تیس مبارکباد دیتا تھا کہ اللہ میری کشی کو کچھ خطرہ نہیں ہے۔ جو گرداب اور وہ کونگل گیا میں اس سے نک جاؤں گا اور جن چٹانوں

نے اور کشتوں کو نکلا کر ڈبو دیا میں انہیں بھی بے لگ پھاند جاؤں گا۔ غفلت نے ایسا پردہ آنکھوں پر ڈالا تھا کہ ساتھ کے جہازوں کی تباہی بھی دیکھتے تھے مگر اسی رستے چلے جاتے تھے۔ اس بے پرواٹی کا یہ حال تھا کہ دم بھرا اور طرف متوجہ ہوتے تھے تو چپوں بھی ہاتھ سے رکھ کر بھول جاتے تھے۔ پھر ناچار ہو کر اپنے تیسیں قسمت پر چھوڑ دیتے تھے۔

یہ سستی اور بے پرواٹی ان کی کچھ اس لئے نہ تھی کہ ایسی زندگی سے سیر ہو گئے تھے کیونکہ جب ڈوبنے لگتے تھے تو سب چلاتے تھے۔ داد بیدار کرتے تھے اور اپنے اپنے دوستوں کو چھین مار مار کر پکارتے تھے کہ برائے خدا کوئی آؤ اور ہمیں سنن جالو۔ اور اکثر آخر وقت میں لوگوں کو نصیحتیں بھی کرتے تھے کہ ہم تو اپنی حماقتوں کی بدولت ان حالتوں کو پہنچ تම پہنچ رہنا۔ چنانچہ ان کی اس ہمدردی اور محبت پرستی پر بہت سی تعریفیں بھی ہوتی تھیں مگر ذرا سی دیر میں پھر بھول جاتے تھے۔ نہ وہ آپ سمجھتے تھے نہ ان کی نصیحت پر کوئی اور عمل کرتا تھا۔ ادھر ادھر جزروں کے کناروں پر کشتیاں اور جہاز ٹوٹے پھولے پڑے تھے۔ بہت سے مسافروں کی ہڈیاں پڑی تھیں۔ بہتیرے نیم جان بہتیرے ایسی بے کسی اور تکلیف کی حالتوں میں ترپتے تھے کہ دیکھانہ جاتا تھا۔ ایک دوسرے کو ان کی مصیبت دکھا کر عبرت دلاتا تھا مگر اپنے دل پر ذرا اثر نہ لاتا تھا۔ جس کشتبی پر ہم سوار تھے حق یہ ہے کہ اس کے جوڑ بند بھی دریائے حیات کی موجودوں کے صدمے اٹھانے کے قابل نہ تھے۔ بلکہ رستے ہی میں ٹوٹنے نظر آتے تھے اور سب ساتھیوں کو یقین تھا کہ کیسی ہی پھرتی کریں یا زور لگائیں ڈوبنے سے بچتے نہیں۔

جب ان آفتوں کا باہم چرچا ہوا تو جو جو مسیت غفلت زندگی کے نشہ سے سرخوش بیٹھے تھے وہ بھی غمگین ہو گئے۔ اچھے اچھے دلیروں کے دل ڈر گئے اور بزدلوں نامردلوں کو زندگی عذاب موت ہو گئی۔ بلکہ رنج و غم کے بعد جن جن راحتوں کی امید ہوتی ہے۔ اس سے بالکل مایوس ہو گئے مگر لطف یہ ہے کہ جن لوگوں کو اس آفت میں زیادہ خطرہ تھا وہی زیادہ تر بے پرواٹ تھے بلکہ سب کا جی چاہتا تھا کہ کسی طرح اس خطرے کا خیال دور ہی دور رہے اور جو جانتے تھے کہ آگے ایسی مصیبتوں آئیں گی جو اٹھائی نہ جائیں گی وہ سامنے نگاہ بھر کے بھی نہ دیکھتے تھے اس وقت کے لئے کچھ نہ کچھ منشفے نکال لیتے تھے۔ امید تو ہمیشہ اس رستے میں ساتھ ہی رہتی تھی اس سے ہنس کھیل کر دل بہلاتے رہتے تھے۔

جن لوگوں کو امید سے بہت راہ تھی ان سے اس نے رفاقت کے بڑے بڑے وعدے کر کھے تھے مگر اس میں اتنی سکت بھی نہ تھی جس کے سہارے سے بھاگ کر فیکھ جاتے۔ فقط اتنا وعدہ تھا کہ اوروں سے کچھ پیچھے ڈوبو گے اور یہ بھولے بھالے احمد اتنے ہی وعدے پر راضی تھے۔ درحقیقت امید کی باتیں ان سے سخرے پن کے طور پر تھیں کیونکہ

جتنی جتنی ان کی کشیاں پرانی ہوتی جاتی تھیں اتنی ہی بے خبری کے عہد نامے تازہ کرتی تھیں اور تعجب یہ ہے کہ جنہیں ڈوبنے کا لیقین تھا، ہی کاروبار کے لئے زیادہ کمر کرتے تھے۔

دریائے زندگی میں ایک بہت بڑا جزیرہ نظر آیا۔ اس کے کنارے پر دریا سے لگا ہوا ایک بلند منارہ تھا۔ اس پر سونے کے حروف سے لکھا تھا۔ ”بداعتدالیوں کا گلزار“، جہاں تک جزیرے کی حد تھی وہاں تک پہاڑ کی بڑی بڑی چٹانیں بلند تھیں۔ اسی واسطے ایسے بیت ناک گرداب پڑتے تھے۔ جہاں سے کشتی کا نکانا ممکن نہ تھا۔ یہ چٹانیں پانی میں ڈوبی ہوئی تھیں اور جتنی کھلی تھیں، نہایت سریز اور خوشنما تھیں۔ جوانان مرغزار یعنی ہرے بھرے درخت ایک دوسرے کے گلے میں ہاتھ ڈالے جھوم رہے تھے۔ ٹھنڈی ٹھنڈی ہوا تھیں آتی تھیں۔ آرام وہیں اپنی پلنگری بچھائے لیٹا تھا اور خوشی میٹھے میٹھے سروں میں پڑی ایک ترانہ لہرار ہی تھی۔ یہی مقام رہ گزر عام تھا۔ اس لئے جو لوگ ادھر سے گزرتے تھے یہاں کی سریزی ان کی آنکھوں میں ضرور طراوت دیتی تھی۔

ادراک کا ناخدا داہنے ہاتھ پر دور بنن لگائے کھڑا تھا کہ مسافروں کو اسی سکنے راستے سے نکال لے جاتا تھا۔ مگر خرابی یہ تھی کہ وہ کشتی کھینچنے کے لئے ان سے ڈنڈا مانگنا تھا کہ صحیح سلامت یہاں سے نکال دے۔ یہاں باغ سبز پر ایسے محو ہو رہے تھے کہ جواب بھی نہ دیتے تھے۔ خواہ وہ خفا ہو کر کہے، خواہ منتوں سے مانگے۔ تھوڑے ہی ہوں گے جو اس کا کہنا بھی مانتے ہوں گے اور دیتے تھے تو اس شرط پر دیتے تھے کہ ان سبزہ زاروں کے پاس سے ہو کر نکانا کہ ذرا دیکھ کر ہی دل خوش کر لیں اور عہد لے لو کہ پھر رستہ بھر ہم کہیں نہ انکھیں گے۔ نہ سمجھتے تھے کہ برنا تو درکنار ان بلااؤں کے پاس تو نکانا بھی غصب ہے چھوا اور موا۔

میں نے دیکھا کہ آخر ادراک چاہک دست ان کے تقاضوں اور منتوں سے دُق ہو گیا اور جزیرہ مذکور کی طرف لے چلا اس جزیرے نے کشتی کو اس طرح کھینچا جیسے مقناطیس سوئی کو کھینچے۔ جانے والے بھی گئے تو سہی مگر بہت پچھتا ہے اور جتنا زور تھا سب لگا۔ لیکن پانی کے آگے ایک نہ چلی۔ غم غلط مسافر اس عالم میں بھی ناج کو دکر خوشیاں مناتے رہے اور مفت جانیں گوا بیٹھے۔ ہاں جن لوگوں پر ادراک چاہک دست کی چالاکی، تدبیر کارگر ہوئی وہ بچے مگر بڑے دکھ اٹھا کر بچے اور نکلے تو جس طرح پہلے جاتے تھے اسی طرح موجودوں کے تھبیزوں میں پڑ گئے۔ پانی کے تلاطم کا یہ عالم تھا کہ کشتی چل نہ سکتی تھی اور یہ بھی با دیگر فال اور طغیانی کے ڈر کے مارے ڈرتے ڈرتے کشتی کو لئے جاتے تھے۔ آخر ادھر ان کے زور گھنٹے گئے ادھر کشتی حیات کے جوڑ بند خراب ہوتے گئے۔ خلاصہ یہ کہ رفتہ رفتہ سب ڈوب گئے مگر جو ڈوبتا تھا اپنی کوتاہ اندر میشی پر

بہت پچھتا تھا اور اوروں کو فحیث کرتا جاتا تھا کہ۔

م ن نہ کرم شا خدر بکنید

خدا کی قدرت کہ جو ایسی ٹوٹی پھوٹی کشیوں کی مرمت کرتے تھے ان کے کاریگر بھی وہیں موجود تھے۔ بہت لوگوں کو اپنی کاریگروں پر بڑا بھروسہ تھا اور بعض کشیاں بھی ایسی تھیں کہ انہیں تھوڑا ہی صدمہ پہنچا تھا مگر معلوم ہوا کہ جنہوں نے تھوڑا صدمہ اٹھایا تھا وہ بھی کچھ بہت نہ جئے روز بروز مرض بڑھتا گیا آخر ڈوب ہی گئے بلکہ تعجب یہ ہے کہ بعض ضرب رسیدہ ایسے تھے کہ کاریگروں نے خود ان کی مدد سے پہلو بچایا۔ مگر بہترے کاری گر خود ضرب رسیدوں سے پہلے ڈوب گئے کہ وہ خود اپنی آفتوں میں بنتا تھے۔

غرض سیر زندگی میں چالاک لوگوں نے بھی اگر پایا تو اتنا ہی پایا کہ یہ کچھ چیچھے ڈوبے وہ پہلے ڈوبے۔ بہترے مسافر ایسے بھی تھے کہ لڑکپن سے جن ہمراہیوں کے ساتھ چلے آتے تھے انہیں غوطے کھاتے دیکھتے جاتے تھے اور آگے بڑھتے جاتے تھے یعنی با دنیا خالہ برابر غرق کیے جاتی تھی۔ نہ ان بیچاروں کو محنت تدبر کرنی پڑتی تھی نہ غم انتظار اٹھانا پڑتا تھا۔ جو لوگ خوشی کی نکل کر کھا کر رنج نکلے تھے وہ بھی آہستہ آہستہ ضعیف ہی ہوتے گئے۔ اگرچہ ہاتھ پاؤں مار مار کر پانی سے بہت لڑے مگر جو اوروں پر پہلے گزری تھی وہ ان پر چیچھے گزری۔ آخر معلوم ہوا کہ امید کو بھی کنارہ کامیابی تک پہنچانا مشکل ہے۔ یہ حالات دیکھ کر میرا دل ایسا زندگی سے بیزار ہوا کہ جی میں آیا آنکھیں بند کر کے اس دریا میں کوڈ پڑوں۔ اتنے میں دیکھتا ہوں کہ ایک شخص نورانی صورت سبز لباس پہنے سامنے کھڑا ہے اور اپنے عصا سے اشارہ کر کے پاس بلاتا ہے۔ میں نزدیک گیا تو اس نے اپنا ہاتھ میرے منہ پر پھیرا اور عصا اٹھا کر سامنے اشارہ کیا۔ خدا جانے دور بین الہی سے میری آنکھیں روشن کر دیں یا کہر جو دھواں دھار ہو رہی اسے اپنی برکت سے اڑا دیا۔ دیکھوں تو سجان اللہ صاحب صادق کا وقت ہے۔ چمن کے لہلپے، مرغان سحر کے چیچے، پھولوں پر شبتم، صبا اور نیم کم کم، جزیرے کے جزیرے میوؤں سے جھومتے اور پھولوں سے لہلہتے ہیں۔ ان کے نیچے میں سمندر کا پانی جگگ جگگ لہریں مار رہا ہے۔ بڑے بڑے امرا، شرقا، خلعت ہائے فاخرہ اور زرق برق لباس پہنے پھولوں کے طریقے سر پر، ہار گلے میں ڈالے ادھر ادھر درختوں میں شعر پڑھتے پھرتے ہیں۔ کچھ فواروں کے نیچے حوض میں پاؤں لٹکائے بیٹھے ہیں۔ کچھ پھولوں کی کیاریوں میں بے نکلف لوٹتے ہیں اور گانا سن رہے ہیں۔ غرض کہ بھوم بھار اور رسیلی آوازوں کی تانوں نے وہ جھنمکٹ کر کھا تھا کہ شور قیامت بھی آئے تو خبر نہ ہو۔

۱۔ ترجمہ۔ میں نہیں نق شکایکن تم اس سے بچو۔

اس عالم کو دیکھ کر میرا ساغر دل خوشی سے چھلک گیا اور بے اختیار یہی جی چاہا کہ اگر باز کے پر ہاتھ آ جائیں تو اڑوں اور اس باغ فرح بخش میں جا پڑوں، لیکن اس پیر بزرگ نے کہا کہ وہاں جانے کا کوئی رستہ نہیں۔ الادروازہ موت کے جس سے تم ڈرتے ہو۔ دیکھو وہ سر بزر اور نگین جزیرے جو سامنے نظر آتے ہیں اور سمندر کے قالین پر گلکاری کر رہے ہیں۔ حقیقت میں اس سمندر سے بھی زیادہ پھیلاو رکھتے ہیں۔ جہاں تک تمہاری نظر کام کر سکے بلکہ جہاں تک تمہارا خیال دوڑ سکے اس سے بھی آگے تک لا انتہا چلے جاتے ہیں۔ مرنے کے بعد نیک مردوں اور صاحبِ دلوں کے گھر یہیں ہوں گے۔ جن جن لذتوں کو جی چاہے اور طبیعت اٹھائے سب یہاں موجود ہیں۔ ہر جزیرہ باغِ جنت کا مکان ہے کہ اپنے اپنے مکین کے لاائق شان ہے کیوں آزاد کیا یہ مقام اس لاائق نہیں کہ جان تک بھی ہوتا دیجھے اور انہیں لیجھے؟ کیا اس زندگی کو مصیبت سمجھنا چاہئے جس کی بدولت یہ نعمتیں حاصل ہوتی ہیں۔ کیا موت سے ڈرنا چاہئے؟ کیا ملک عدم کو خوش ہو کر نہیں چنان چاہئے۔ جس کی بدولت ایسی ایسی نعمتیں حاصل ہوں؟ نہیں نہیں ہرگز نہیں اور سنتے ہو؟ یہ سمجھنا کہ انسان جس کے لئے یہ بے زوال سامان ہیں اسے یونہی پیدا کر دیا ہے؟ دنیا مقام امتحان ہے ہم تم یہاں امتحان دینے آئے ہیں۔ امتحان کا نام سنتے ہی میں چوک پڑا۔ آنکھ کھول کر دیکھا تو کچھ نہ تھا۔

(نیرگ خیال)

مشق

۱۔ درج ذیل سوالات کے جوابات تحریر کریں۔

(الف) سیر زندگی میں ایک حکیم کا کیا قول ہے؟

(ب) مخدود ہار سمندر سے کیا مراد ہے؟

(ج) مصنف نے خوش نما گزار کے نقش میں نہر کی جو حالت بیان کی ہے اسے مختصر لکھیں۔

(د) ملاح خطرے اور موت کو سامنے دیکھ کر پھر بھی کیوں بے خطرشی چلا رہے تھے؟

(ه) ڈوبنے والے ساتھیوں کو آخری وقت میں کیا صحیح کرتے تھے؟

(و) آفتوں کے چپے کے بعد زندگی کے نشے میں مست افراد پر کیا بیٹی؟

(ز) دریائے زندگی میں لوگوں کو بدرا جزیرہ کہاں نظر آیا؟

(ح) ادراک کا ناخدا مسافروں کو نکالنے میں کیونکر مدد کر رہا تھا؟

- (ط) پنج سمندر پانی کے طلاطم کا کیا عالم تھا؟
 (ی) باغ فرح بخش میں مصنف نے کیا پایا؟
- ۲۔ "میرا مقصدِ حیات" کے عنوان پر مضمون تحریر کریں۔
 ۳۔ درج ذیل الفاظ و محاورات کے معنی لکھیں۔
- حاجت - غارت - گرداب - بے لگ - حواس ٹھکانے ہونا - سکت - انبوہ - رفات
 ۴۔ اس سبق کا خلاصہ اپنے الفاظ میں لکھیں۔
 ۵۔ مصنف کا نام، سبق کا عنوان اور حوالہ متن دے کر درج ذیل پیراگراف کو سلیس اردو میں لکھیں۔
- میں نے دیکھا کہ آخر اور اک چاہدست ان کے تقاضوں اور منتوں سے دق ہو گیا اور جزیرہ مذکور کی طرف لے چلا اس جزیرے نے کشتی کو اس طرح کھینچا جیسے مقناطیس سوئی کو کھینچے۔ جانے والے بھی گئے تو سہی مگر بہت پچھتائے اور جتنا زور تھا سب لگا۔ لیکن پانی کے آگے ایک نہ چلی۔ غم غلط مسافر اس عالم میں بھی ناج کو دکر خوشیاں مناتے رہے اور مفت جانیں گنو بیٹھے۔ ہاں جن لوگوں پر ادراک چاہدست کی چالاکی، تدبیر کارگر ہوئی وہ بچے مگر بڑے دکھ اٹھا کر بچے اور لٹکے تو جس طرح پہلے جاتے تھے اسی طرح موجودوں کے تھیزوں میں پڑ گئے۔ پانی کے طلاطم کا یہ عالم تھا کہ کشتی چل نہ سکتی تھی اور یہ بھی بادخالف اور طغیانی کے ڈر کے مارے ڈرتے ڈرتے کشتی کو لئے جاتے تھے۔ آخر ادھران کے زور گھٹتے گئے اور کشتی حیات کے جوڑ بند خراب ہوتے گئے۔
- ۶۔ درج ذیل الفاظ کے جمع لکھیں۔
- آفت - حالت - تماشہ - حاجت - قسم - سبب - منت
 ۷۔ درج ذیل تراکیب کو اس طرح جملوں میں استعمال کریں کہ ان کے معنی واضح ہو جائیں۔
- بادخالف - دریائے زندگی - مست غفلت - باد مراد - سیر زندگی
 ۸۔ درج ذیل الفاظ کے متفاہ لکھیں۔
- مصیبت - حیات - غفلت - حقیقت - چرچا

اشارات و تدریس

- ۱۔ اساتذہ طلبہ کو زندگی میں پیش آنے والے مختلف حالات سے آگاہ کریں۔
 ۲۔ طلبہ کو زندگی گزارنے کا اصل مقصد بتائیں۔ ۳۔ محمد حسین آزاد کی نشر کے اسلوب کی خصوصیات سے آگاہ کریں۔



ڈپٹی نذری احمد

شمس العلماء ڈپٹی نذری احمد ضلع بجور (بیو۔ پی بھارت) میں پیدا ہوئے۔ ان کا خاندان علم و فضل کے لئے معروف تھا۔ ان کے والد نادری کی زندگی بس کر رہے تھے۔ ابتدائی تعلیم اپنے گاؤں ہی میں حاصل کی۔ بعد میں تعلیم کا شوق انہیں دلی لے آیا۔ بیہاں مولوی عبدالحالق کے حلقہ درس میں داخل ہوئے اور انہیں کی مسجد میں رہنے لگے۔ بعد میں دلی کالج میں داخل ہو گئے۔ وہاں سے ادب عربی، فلسفہ اور ریاضی کی تعلیم حاصل کی۔ انگریزی بھی شروع کی، مگر والد کے منع کرنے سے ادھوری رہ گئی جو بعد میں انہوں نے از خود پڑھی۔ کالج میں ان کے ساتھ محمد حسین آزاد، مشی کریم الدین، مولوی ذکاء اللہ اور ماشر پیارے لال آشوب تھے۔

ملازمت کا آغاز سنجاء ضلع گجرات (پنجاب) میں مدرس کی حیثیت سے کیا۔ بعد میں ترقی کر کے انسپکٹر مدارس ہو گئے۔ پھر تحصیل دار اور بعد میں افسر بندوبست ہوئے۔ اس کے بعد ریاست حیدرآباد چلے گئے اور کئی سال کی ملازمت کے بعد اعلیٰ رکن مال بہ مشاہرہ سترہ سوروپے پر ملازمت سے ریٹائر ہوئے اور دلی میں آ کر باقی زندگی تصنیف و تالیف میں بسر کی۔ ۱۸۹۷ء میں آپ کو "شمس العلماء" کا خطاب ملا۔ ۱۹۱۰ء میں پنجاب یونیورسٹی نے ڈی۔ او۔ ایل اور اڈنبرا یونیورسٹی نے ایل۔ ایل۔ ڈی کی اعزازی ڈگری دی۔

نذری احمد کو اردو کا پہلا ناول نگار کہا جاتا ہے۔ اس لئے کہ نذری احمد کے لکھنے ہوئے قصوں میں ایسی چیزیں موجود ہیں کہ انہیں ناول کا نقش اول کہا جاسکتا ہے۔ ان کے تمام ناول مقصدی ہونے کے باوجود بہت دلچسپ ہیں۔ انہوں نے ادب کو برائے زندگی پیش کیا ہے۔ نذری بامحاورہ اردو لکھنے کے بادشاہ ہیں۔ ۱۹۱۲ء میں دہلی میں وفات پائی۔

ایشار

(ڈپٹی نذری احمد)

- ۱۔ طلبہ کو ڈپٹی نذری احمد کے اسلوب نثر سے آگاہ کرنا۔
- ۲۔ طلبہ میں ایشارا اور قربانی کا جذبہ بیدار کرنا۔
- ۳۔ بنیے کے نارو اعمال سے آگاہی۔

مشکل الفاظ: آنکنا ، اجت ، پیادہ ، پنڈچھڑاؤ ، بلائیں لینا ، بنیا

ایک مرتبہ عید کو ایک بڑی بھاری ٹوپی مجھ کو اماں جان نے بنادی تھی۔ وہی ٹوپی اوڑھے ہوئے میں خالہ جان کے بیہاں جاتا تھا۔ میاں مسکین کے کوچے میں پہنچا تو بہت سے چپڑاں، پیادے ایک گھر کو گھیرے ہوئے تھے اور بہت سے تماشائی بھی وہاں جمع تھے۔ یہ دیکھ کر میں بھی لوگوں میں جا گھسا۔ تو معلوم کیا ہوا کہ ایک نہایت غریب، بوڑھی سی عورت ہے اور چھوٹے چھوٹے کئی بچے ہیں۔ سرکاری پیادے اس کے میاں کو پکڑے لیے جاتے تھے۔ اس واسطے کہ اس نے کسی بنیے کے بیہاں سے ادھار کھایا تھا اور بنیے نے اس پر ڈگری جاری کرانی تھی۔ وہ مرد مانتا تھا کہ قرضہ واجب ہے، مگر کہتا تھا کہ میں کیا کروں؟ اس وقت بالکل تھی دست ہوں۔ ہر چند اس بے چارے نے بنیے کی اور سرکاری پیادوں کی بہتیزی ہی خوشامد کی، مگر نہ بنیا مانتا تھا نہ پیادے باز آتے تھے اور پکڑے لیے چلے جاتے تھے۔ لوگ جو وہاں کھڑے تھے، انہوں نے بھی کہا ”الله! جہاں تم نے اتنے دنوں صبر کیا، دس پانچ روز اور صبر کر جاؤ۔“ بنیا بولا! ”اچھی کہی، میاں جی، اچھی کہی۔ برسوں کا ناؤں اور روح کی ٹال مٹول۔ بھگوان جانے، ابھی تو کھان صاحب کی اجت اتروانے لیتا ہوں۔“ وہ شخص جس پر ڈگری جاری تھی۔ غریب تو تھا لیکن غیرت مند بھی تھا۔ بنیے نے جو عزت اتروانے کا نام لیا۔ سرخ ہو گیا اور گھر میں گھس تکوار میان سے نکال، چاہتا تھا کہ بنیے کا سر الگ کر دے کہ اس کی بیوی اس کے پیروں میں لپٹ گئی اور روکر کہنے لگی ”خدا کے لیے، کیا غصب کرتے ہو؟ یہی تمہارا غصہ ہے تو پہلے مجھ پر اور بچوں پر ہاتھ صاف کرو۔ کیونکہ تمہارے بعد ہمارا تو کہیں بھی شکنا نہیں۔“ ماں کو روتا دیکھ بچے اس طرح دھاڑیں مار مار کر روئے کہ میرا دل ہل گیا اور دوڑ کر سب

کے سب باپ کو لپٹ گئے۔ ان کی یہ حالت دیکھ کر خال صاحب بھی شہنشاہی ہوئے اور تلوار کو میان کر کھوٹی سے لشکار دیا اور بیوی سے کہا ”اچھا، تو نیک بخت، پھر مجھ کو اس بے عزتی سے بچنے کی کوئی تدبیر بتا۔“ بی بی نے کہا، ”لا سے جو چیز گھر میں ہے، اس کو دے کر کسی طرح اپنا پندھ چھڑاو۔ تم کسی طرح رہ جاؤ تو پھر جیسی ہو گی، دیکھی جائے گی۔“

توا، چکی، پانی پینے کا کٹورا، نہیں معلوم کن وقت کی ہلکی ہلکی بے قلعی دو پتیلیاں، بس یہی اس گھر کی کل کائنات تھی۔ چاندی کی دودو چوڑیاں، لیکن ایسی پتیلی جیسے تار، اس نیک بخت عورت کے ہاتھوں میں تھیں۔ یہ سب سامان خال صاحب نے باہر لا کر اس بینے کے رو برو رکھ دیا۔ اول تو بنیا ان چیزوں کو ہاتھ نہیں لگاتا تھا۔ لوگوں نے بہت کچھ کہا سنا، یہاں تک کہ ان سرکاری پیادوں کو بھی رحم آیا۔ انہوں نے بھی بینے کو سمجھایا۔ بارے خدا خدا کر کے وہ اس بات پر رضا مند ہوا کہ پانچ روپیا اصل اور دو روپیا سود۔ ساتوں کے ساتوں دے دیں تو فارغ خطی لکھ دے۔ لیکن خال صاحب کا کل اثاثہ چار ساڑھے چار سے زیادہ کا نہ تھا۔ تب پھر گھر میں گئے اور بی بی سے کہا کہ ڈھانی روپے کی کسر رہ گئی ہے۔ بی بی نے کہا، ”اب تو کوئی چیز بھی میرے پاس نہیں۔ ہاں لڑکی کے کانوں میں چاندی کی بالیاں ہیں۔ دیکھو جو ان کو ملا کر پوری پڑے۔“

وہ لڑکی کوئی چھ برس کی تھی۔ بس بعینہ جتنی ہماری حمیدہ۔ ماں جو گلی اس کی بالیاں اٹارتے، تو وہ لڑکی اس حسرت کے ساتھ روئی کہ مجھ سے ضبط نہ ہو سکا اور میں نے دل میں کہا کہ الہی! اس وقت مجھ سے کچھ بھی اس کی مدد نہیں ہو سکتی۔ فوراً دل میں آیا کہ ایک روپیا اور کوئی دو آنے کے پیسے تو نقد میرے پاس ہیں۔ دیکھوں، ٹوپی بک جائے تو شاید خال صاحب کا سارا قرضہ چک جائے۔ بازار تو قریب تھا ہی۔ فوراً میں گلی کے باہر نکل آیا۔ رومال تو سر سے لپیٹ لیا اور ٹوپی ہاتھ میں لے، ایک گولے والے کو دکھائی۔ اس نے چھ کی آنکی۔ میں نے بھی چھوٹتے ہی کہا، ”لا، بلا سے چھ ہی دے۔“ غرض چھ وہ اور ایک میرے پاس نقد تھا ہی، ساتوں روپے لے، میں نے چپکے سے اس عورت کے ہاتھ پر رکھ دیے۔ تب تک پیادے خال صاحب کو گرفتار کر کے لے جا چکے تھے اور گھر میں رونا پیٹنائج رہا تھا۔ دفعہ پورے سات روپے ہاتھ میں دیکھ، اس عورت پر ایک شادی مرگ کی سی کیفیت طاری ہو گئی اور اس خوشی میں اس نے کچھ نہیں سوچا کہ یہ روپیا کیسا ہے اور کس نے دیا ہے؟ فوراً اپنے ہمسائے کو روپیادے کر دوڑا یا اور خود پکوں سمیت دروازے میں آکھڑی ہوئی۔ بات کی بات میں خال صاحب چھوٹ آئے تو پکوں کو کیسی خوشی، کہ کو دیں اور اچھلیں۔ کبھی باپ کے کندھے پر اور کبھی ماں کی گود میں اور کبھی ایک پر ایک۔

اب اس عورت کو میرا خیال آیا اور بچوں سے بولی کہ ”کم بختو! کیا اودھم مچاتے ہو۔ (اور میری طرف اشارہ کر کے کہا) دعا و داں اللہ کے بندے کی جان و مال کو۔ جس نے آج باپ کی اور تم سب کی جانیں رکھ لیں۔ نہیں تو تکڑا بھی مانگے نہ ملتا۔ کوئی پچایا ماموں بیٹھا تھا کہ اس کو تمہارا درد ہوتا اور اس مصیبت کے وقت تمہاری دست گیری کرتا۔ صرف ایک باپ کے دم کا سہارا، کہ اللہ رکھے، اس کے ہاتھ پاؤں چلتے ہیں تو محنت سے مزدوری سے، خدا کا شکر ہے، روکھی سوکھی روز کے روز، دو وقت نہیں تو ایک ہی وقت، مل تو جاتی ہے۔ ہمارے حق میں تو یہ لڑکا کیا ہے، رحمت کا فرشتہ ہے۔ نہ جان نہ پہچان، نہ رشتہ نہ ناتا۔ اور اس اللہ کے بندے نے بھر مٹھی روپے دے کر آج ہم سب کو نئے سرے سے زندہ کیا۔“

وہ پچے جس شکر گزاری کی نظر سے مجھ کو دیکھتے تھے، اس کی مسرت اب تک میں اپنے دل میں پاتا ہوں۔ روپیا خرچ کرنے کے بعد مجھ کو عمر بھرا یہی خوشی نہیں ہوئی، جیسی کہ اس دن تھی۔ مگر دونوں میاں بی بی کے ذہن میں اس وقت تک یہ بات نہیں آئی تھی کہ میں نے روپیا ان کو دے دیا۔ وہ سمجھے تھے کہ قرض کے طور پر دیا ہے۔ وہ عورت مجھ کو اپنے گھر میں لے گئی اور ٹوٹی سی ایک چوکی پڑی تھی۔ میں ہر چند منع کرتا رہا، جلدی سے اس کو اپنے دوپٹے سے جھاڑ، مجھ کو بیٹھنے کا اشارہ کیا اور میاں سے بولی، ”نوج! کوئی تم جیسا بے خبر ہو۔ کھڑے کیا ہو؟ ایک گلوری بازار سے میاں کے لیے لگوالا و۔“ میں: نہیں۔ میں پان نہیں کھاتا۔ تکلیف مت کرو۔

عورت: بیٹا، تمہاری خدمت میں اور ہم کو تکلیف؟ مجھ چاہتا ہے کہ آنکھیں تمہارے تلوؤں میں بچا دوں۔ قربان اس پیاری پیاری صورت کے۔ غبار اس بھولی بھولی شکل کے۔ بیٹا، تم یہ بتاؤ کہ تم ہو کون؟ میں: میری خالہ میاں صابر بخش کی سرائے میں رہتی ہیں۔

عورت: پھر بیٹا، یہ اپنا روپیا تم ہم سے کب لو گے؟ ہم اپنا اور بچوں کا پیٹ کاٹیں گے اور تمہارا قرضہ سب سے پہلے ادا کریں گے۔ مگر کام ان دونوں مندا ہے۔ دیں گے تو ہم جس طرح بن پڑے گا، دو ہی مہینے میں۔ مگر جہاں تم نے اتنی مہربانی کی ہے، اللہ اتنا سلوک اور کرو کہ دو روپیا مہینا لے لیا کرو۔

میں: آپ روپے کے ادا کرنے کی کچھ فکر نہ کیجھے۔ میں نے لینے کی نیت سے نہیں دیا۔

یہ سن کر تمام خاندان کا خاندان اتنا خوش ہوا کہ میں بیان نہیں کر سکتا اور میں ان میں اس وقت کے ساتھ بیٹھا ہوا تھا جیسے خوش دل اور شکر گزار رعایا میں کوئی بادشاہ یا حلقہ مریدان ارادت مند میں کوئی پیر و مرشد۔ اس عورت کے منہ سے مارے خوشی اور شکر گزاری کے بات نہیں نکلتی تھی۔ بار بار میری بلا تیں لیتی تھی اور میرے ہاتھوں کو چومتی اور آنکھوں

سے لگاتی تھی۔ اسی کی بلاوں میں رومال سر پر سے کھک گیا تو اس نے دیکھا کہ میرے سر پر ٹوپی نہیں۔ پوچھا تو مجھ کو کہنا پڑا کہ وہی ٹوپی بچ کر میں نے روپیا دیا۔ پھر تو اس کا یہ حال تھا کہ بچھی جاتی تھی۔ سات روپے کی بھی کچھ حقیقت تھی، مگر اس نے مجھ کو سینکڑوں، ہزاروں ہی دعائیں دی ہوں گی۔ اس نے جو اتنی احسان مندی ظاہر کی تو میں اسی کا ممنون ہوا۔ جس قدر خوشامد کرتی تھی میں شرمندہ ہوتا تھا اور جتنا وہ عاجزی سے پیش آتی تھی، میں زمین میں گڑا جاتا تھا۔

(توبہ الصوح)

مشق

۱۔ درج ذیل سوالات کے مختصر جوابات دیں۔

(الف) چپڑا سیوں اور پیادوں نے گھر کو کیوں گھیرے میں لیا تھا؟

(ب) بنیتے نے غریب آدمی پر ڈگری کیوں جاری کرائی تھی؟

(ج) سرکاری پیادوں کو غریب آدمی پر کیوں رحم آیا؟

(د) لڑکی کیوں روئی؟

(ه) لڑکے نے ٹوپی کیوں پہنچی؟

۲۔ ذیل الفاظ کے معانی لکھیں۔

تحی دست، حسرت، ایثار، سر، بعینہ

۳۔ اعراب لگائیں۔

روبرو، ارادت، وقت، اجت اتروانا، ممنون

۴۔ دیے ہوئے محاورات کو جملوں میں اس طرح استعمال کریں کہ معانی واضح ہوں۔

اوہم مچانا، کیفیت طاری ہونا، دھاڑیں مار مار کر رونا، بلاں لینا، نال مثول سے کام لینا

۵۔ اس کہانی کا مرکزی خیال تحریر کریں۔

۶۔ سبق کے متن کو پیش نظر رکھ کر خالی جگہ پُر کریں۔

(الف) بلا سے جو چیز گھر میں ہے۔ اس کو دے کر کسی طرح اپنا..... چھڑاؤ۔


- (ب) سب سامان خال صاحب نے باہر لا کر بنیے کے رکھ دیا۔
- (ج) وہ لڑکی کوئی برس کی تھی۔
- (د) خال صاحب کا کل اٹاٹھ سے زیادہ نہ تھا۔
- (ه) لڑکے کی ٹوپی کی بکی۔
- (و) پورے سات روپے دیکھ کر عورت پر ایک کی سی کیفیت طاری ہو گئی۔
- (ز) روپیہ خرچ کرنے کے بعد لڑکے کو عمر بھرا لیں نہیں ہوئی تھی، جیسی اس دن تھی۔

۶۔ درج ذیل پیراگراف کی سیاق و سبق کے حوالے سے نظر تھ کریں۔

یہ سن کرتے تمام خاندان کا خاندان اتنا خوش ہوا کہ میں بیان نہیں کر سکتا اور میں ان میں اس وقت کے ساتھ بیٹھا ہوا تھا جیسے خوش دل اور شکر گزار رعایا میں کوئی بادشاہ یا حلقة مریداں ارادت مند میں کوئی پیرومرشد۔ اس عورت کے منہ سے مارے خوشی اور شکر گزاری کے بات نہیں نکلتی تھی۔ بار بار میری بلا کیں لیتی تھی اور میرے ہاتھوں کو چومتی اور آنکھوں سے لگاتی تھی۔ اسی کی بلا کوں میں رومال سر پر سے ٹکک گیا تو اس نے دیکھا کہ میرے سر پر ٹوپی نہیں۔ پوچھا تو مجھ کو کہنا پڑا کہ وہی ٹوپی پیچ کر میں نے روپیا دیا۔ پھر تو اس کا یہ حال تھا کہ پچھی جاتی تھی۔ سات روپے کی بھی کچھ حقیقت تھی، مگر اس نے مجھ کو سینکڑوں، ہزاروں ہی دعا کیں دی ہوں گی۔ اس نے جو اتنی احسان مندی ظاہر کی تو میں اتنا اسی کا ممنون ہوا۔ جس قدر خوشامد کرتی تھی میں شرمندہ ہوتا تھا اور جتنا وہ عاجزی سے پیش آتی تھی، میں زمین میں گڑا جاتا تھا۔

اشاراتِ تدریس

- ۱۔ استاد طلبہ کو ناول کے اجزاء سے آگاہ کریں۔
- ۲۔ ڈپٹی نذریہ احمد کے دیگر ناول بھی بتا دیں۔
- ۳۔ طلبہ کو اردو ادب میں ناول کی اہمیت سے آگاہ کریں۔



قدرت اللہ شہاب

قدرت اللہ شہاب ۷۱ء میں گلگت میں پیدا ہوئے۔ انہوں نے پنس آف ویز کالج جموں سے بی۔ اے کی ڈگری حاصل کی اور بعد میں گورنمنٹ کالج لاہور میں داخلہ لیا۔ ۱۹۳۰ء میں انہوں نے اٹھ دین سول سروس کا امتحان پاس کیا اور بنگال میں تعینات ہوئے۔ تقسیم ہند کے بعد پاکستان آئے۔ پہلے منشیری آف کامرس میں ڈپٹی سیکرٹری اور بعد میں مظفر آباد آزاد کشمیر میں چیف سیکرٹری تعینات ہوئے۔ وہ سابق صدور اسکندر مرزا اور ایوب خان کے پرنسپل سیکرٹری بھی رہے۔ کچھ عرصہ نیدر لینڈ میں پاکستان کے سفير رہے۔

قدرت اللہ شہاب نے بچپن ہی سے اردو اور انگریزی میں لکھنا شروع کیا۔ سولہ سال کی عمر میں انہوں نے ریڈر ڈاگست لندن کے زیر اہتمام منعقد ہونے والے مضمون نویسی کے مقابلے میں حصہ لیا اور پہلا انعام حاصل کیا۔ عرصہ دراز تک وہ پاکستان کے کئی اخبارات اور میگزین کے لیے اردو اور انگریزی میں مضمایں لکھتے رہے۔

آن کی اہم تصنیف ”شہاب نامہ“ ہے جو وہ آخری عمر تک لکھتے رہے اور جو ان کی موت کے بعد شائع ہوئی۔ اس کی اشاعت میں ان کے قریبی ساتھی مسعود مفتی نے اہم کردار ادا کیا۔

۱۹۸۶ء میں انہوں نے اسلام آباد میں وفات پائی اور وہیں دفن ہوئے۔

کراچی کی طوٹا کہانی

(قدرت اللہ شہاب)

مقاصدِ تدریس

- ۱۔ طلبہ کو قدرت اللہ شہاب کے اسلوب نثر سے آگاہ کرنا۔
- ۲۔ اردو ادب میں سوانح عمری کی اہمیت بتانا۔
- ۳۔ طلبہ کو نوزائیدہ مملکتِ خداداد پاکستان کی مشکلات سے آگاہ کرنا۔

مشکل الفاظ: انضباطی ، زورنگی ، کج کلاہی ، حفظ ماقدم ، ہڈبڈ ، تلملاہٹ

اگست کے شروع میں کٹک سے کراچی پہنچنے کے سارے رستے مسدود ہو چکے تھے۔ بُوں ٹوں کر کے میں کسی طرح بنگال ناگ پورریلوے کے ذریعے ۱۲ ستمبر کو بمبئی پہنچ گیا اور اگلے روز ایز انڈیا کے ہوائی جہاز سے کراچی آگیا۔

جب انڈیا کا والی کاؤنٹ جہاز کراچی کے ہوائی اڈے پر لینڈ ہوا تو میرا خیال تھا کہ ہم سب مسافر ارض پاک پرسکے بل اُتریں گے اور اترتے ہی اپنی جان اور ایمان سلامت لے آنے پر باجماعت سجدہ شکرانہ ادا کریں گے، لیکن جہاز سے نکلتے ہی ہمیں نفسانی کے آسیب نے دبوچ لیا اور ہم ایک دوسرے سے ٹکراتے، ایک دوسرے کو پچھاڑتے، ایک دوسرے سے دھکم دھکا ہوتے اپنے اپنے سامان کی تلاش میں سرگردان ہو گئے۔ سامان وصول کر کے ہم اسے سینے سے لگا کر بیٹھ گئے اور آج تک اسی سامان کر بڑھانے، سجائے، چکانے میں دل و جان سے مصروف ہیں۔ جو سجدہ شکرانہ کراچی ایئر پورٹ پر قضا ہو گیا تھا، سامان کے جھمیلے میں وہ اب تک واجب الادا چلا آ رہا ہے.....

”کاہر جہاں دراز ہے اب میرا انتظار کر!“

وزارتِ تجارت، صنعت اور ورکس، چیف کورٹ بلڈنگ میں واقع تھی۔ مسٹر آئی چندر گیر وزیر، مسٹر

میک فارقر سیکرٹری اور مسٹر شجاعت علی حسني جائیٹ سیکرٹری کے طور پر مجھے امپورٹ اینڈ ایکسپورٹ سیکشن کا چارج دیا گیا۔ میرے فرشتوں کو بھی علم نہ تھا کہ تجارت کے کہتے ہیں اور برآمدات اور درآمدات کس چیزیا کا نام ہے۔ بندروڑ پر ایک کبازیے کی دکان سے میں نے ایک انٹرنیشنل ٹریڈ ڈائریکٹری اور ایک سینڈ ہینڈ فلپس اٹلس خریدی اور اللہ کا نام لے کر اپنا کام شروع کر دیا۔

کام کرنے کے لیے مجھے ایک چھوٹا سا کیبن ملا ہوا تھا۔ پہلے روز اُس میں فقط ایک میز تھی۔ دوسرا روز ایک کرسی بھی مل گئی۔ چند روز بعد ایک دو کر سیاں اور بھی آگئیں۔ فائلوں کے لیے کاغذ، پن، ٹیک کبھی دفتر سے مل جاتے تھے، کبھی ناغہ ہو جاتا تھا۔ اُس روز میں یہ اشیاء بازار سے خود خرید لاتا تھا۔

اُن دنوں پاکستان میں اچانک چینی اور کونسل کی شدید قلت پیدا ہو گئی۔ چینی کی جگہ تو خیروگوں نے گود کا استعمال شروع کر دیا اور کراچی میں جا بجا طرح طرح کا گورنری ہیوں پر بکنے لگا، لیکن کونسل کی کمی بڑی باعثِ تشویش تھی۔ اُس وقت ہماری سب ریل گاڑیاں کونسل سے چلتی تھیں اور اس کی قلت سے رسال و رسائل کے سارے نظام کے معطل ہو جانے کا شدید خدشہ تھا۔ اس صورت حال کا جائزہ لینے کے لئے چند ریگر صاحب نے متعلقہ وزارتوں کے افسروں کی ایک ہنگامی میٹنگ منعقد کی۔ میں سینڈ ہینڈ فلپس اٹلس اور انٹرنیشنل ٹریڈ ڈائریکٹری کی مدد سے اپنا ہوم ورک کر کے گیا تھا، اس لیے میری چند تجاذبی بڑی سہولت سے منثور ہو گئیں۔ اس سے میرے وزیر، سیکرٹری، جائیٹ سیکرٹری کو غالباً یہ خوش فہمی ہو گئی کہ مجھے میں الاقوامی تجارت کے معاملات پر کوئی خاص عبور حاصل ہے، معاشیات اور فن اعداد و شمار پر کئی کتابیں خرید کر چند روز میں پڑھ دالیں اور محکمانہ میٹنگوں میں زبانی کلامی حد تک دخل در معقولات دینے کی ہدایت حاصل کر لی۔

ایک روز کامرس سیکرٹری مسٹر میک فارقر نے امپورٹ ایکسپورٹ سیکشن کی ایک فائل طلب کی۔ بڑی ڈھنڈیا پڑی، لیکن فائل ملنی تھی نہ تھی۔ میرے سیکشن کے اسٹنٹ سیکرٹری اور سپرینٹنڈنٹ نے چھان میں کے بعد سارا الزام اپنے ایک اسٹنٹ کے سر تھوپ دیا کہ مطلوبہ فائل اس کی لاپرواٹی سے گم ہو گئی ہے۔ ساتھ ہی انہوں نے اپنے نوٹ میں یہ بھی لکھا کہ یہ اسٹنٹ لاابائی قسم کا منہ زور اور منہ پھٹ قسم کا انسان ہے۔ دفتری دستور العمل کی چند اس پابندی نہیں کرتا۔ اب اس موقع سے فائدہ اٹھا کر اس کے خلاف سخت انضباطی اور تادبی کارروائی کر کے قرار واقعی سزا ضرور دینی چاہیے۔

میں نے ”ملزم“ کو اپنے کمرے میں طلب کیا، تو ایک خوش پوش، بانکا ترچھا، گورا چٹا چھریرے بدن کا جوان لکھتا ملکتا ہے اعتمانی سے آیا اور دونوں گھبیاں میز پر ٹیک کر سامنے والی کرسی پر یوں بیٹھ گیا جیسے وہ خود میری جواب طلبی کرنے والا ہو۔ میں نے اُس سے فائل کے متعلق دریافت کیا، تو اُس نے بے حد مختصر جواب دیا ”مل نہیں رہی۔“

”کیوں نہیں مل رہی؟“ میں نے بھی مجھے میں تیزی پیدا کر کے کہا۔

”غم ہو گئی۔“ اسٹنٹ نے وضاحت کی۔

”کیسے گم ہو گئی؟“ میں نے اور بھی تیزی سے پوچھا۔

”بس جی گم ہو گئی، بتا کے تو نہیں گئی۔“ اسٹنٹ نے اپنے بائیں ہاتھ کی پشت ناک پر رگڑ کر گھوٹ کیا اور جس طرح لکھتا ملکتا کمرے میں داخل ہوا تھا، اسی طرح لکھتا ملکتا واپس چلا گیا۔

یہ ٹکا سا جواب سُن کو میں کچھ دیر کے لیے شانتے میں آگیا۔ رفتہ رفتہ مجھے اپنے سوال کی حفاظت اور اسٹنٹ کے جواب کی بے ساختہ معقولیت پر ہٹی آنے لگی۔ اگر ہر لاطپتہ چیز یہ اعلان کر کے جائے کہ وہ کیسے گم ہو رہی ہے تو گمشدگی کے واقعات ہی کیوں رونما ہوں؟

وہ دن اور آج کا دن، جیل الدین عالیٰ سے میرے تعلقات کچھ اسی نوعیت کے خطوط پر استوار چلے آرہے ہیں، کیونکہ امپورٹ اینڈ ایکسپورٹ سیکشن کا الہر، بے باک اور منہ زور اسٹنٹ جو فائل گم کر بیٹھا تھا، جیل الدین عالیٰ ہی تھا۔ میں اس واقعہ کو اپنی زندگی کا بڑا تھیقی اور خوشنگوار حادثہ سمجھتا ہوں۔ اس کی بدولت مجھے عالیٰ کی دوستی اور رفاقت کا شرف حاصل ہوا، جس کے خوبصورت دو ہوں اور ملیٰ نغموں نے مجھے شاد کام کیا ہے۔ جس کے خلوص کی دولت نے مجھے مالا مال کیا ہے اور جس کی نازک مزا جی، زُورِ نجی، تلملا ہٹ، جھنجلا ہٹ اور کچ کلا ہی نے میرے دل میں کبھی کوئی آڑ روگی پیدا نہیں کی۔

وزارتِ تجارت میں کام کرتے ہوئے مجھے مشکل سے ایک مہینہ ہوا تھا، کہ جتوں و کشیر میں آزادی کی لہر اٹھی اور اس کے ساتھ ہی مہاراجہ ہری سنگھ کی قیادت میں مسلمانوں کا قتل عام شروع ہو گیا۔ ماں جی اور دوسرے عزیز جتوں سے جان بچا کر سیالکوٹ اٹھا آئے۔ اب مجھے کراچی میں مکان کی فوری ضرورت پڑ گئی تاکہ انہیں اپنے پاس لے آؤں۔ ہماری غسلی میں ایک صاحب و رکس ڈویشن کے جانب سیکرٹری تھے۔ سرکاری ملازمین کو مکان



دینے کے سلسلے میں وہ مختارِ کل تھے۔ میرے کئی جانے والوں کو وہ بڑی شفقت اور عنایت سے مکان الٹ بھی کر چکے تھے۔ میں نے اُن کی خدمت میں حاضر ہو کر اپنی ضرورت بیان کی تو انہوں نے بڑی رُکھائی سے ٹکا سا جواب دے دیا۔ میں نے چند افسروں کے نام گنوئے جنہیں وہ حال ہی میں مکان فراہم کر چکے تھے، تو انہوں نے لائقی سے انگریزوں کی طرح اپنے شانے اچکائے اور پھر عیک لگا کر فالکیں دیکھنے میں مصروف ہو گئے۔

توہڑی بہت دوڑ دھوپ کے بعد مجھے جواہر لال نہر و روڈ پر (جواب قائدِ اعظم کے مزار کے سامنے ہے) ایک مکان کا نچلا حصہ کرائے پرل گیا۔ اوپر والی منزل میں ہندو مالک مکان خود رہتا تھا۔ اُس نے اپنا خاندان اور مال و اسباب تو بھارت بھیج دیا تھا اور اب مکان اور دکان کو اچھی قیمت پر فروخت کرنے کے انتظار میں یہاں رُکا ہوا تھا۔ سانچھ ستر کا یہ بُٹھا بڑا سخت گیر مالک مکان ثابت ہوا۔ ایک تو اُس نے تین چار کروں کا کرایہ ایسا گس کے لگایا کہ اس میں میری آدمی تنخواہ صاف تکل جاتی تھی۔ دوسرے وہ بھلی اور پانی کے استعمال پر نہایت کڑی نگاہ رکھتا تھا۔ آدمی رات کو بھی ضرور تاکسی کر رے کی بھلی جلائی جائے تو سوئے ہوئے مالک مکان کی چھٹی جس فوراً بیدار ہو جاتی تھی اور وہ واویلا مچانا شروع کر دینا تھا کہ ”تی بند کرو، تی بند کرو۔ بھلی مفت نہیں ملتی کہ ساری ساری رات جلا کر عیش کیا جائے۔“ ایک روز مالک مکان کہیں سے گھوم کر واپس گھر آیا، تو ماں جی برآمدے میں بیٹھی اپنے بال شکھا رہی تھیں۔ اس نے وہیں کھڑے کھڑے ان کو بے نقط سنانی شروع کر دیں کہ میں تو نکا بند کر کے گیا تھا، میری غیر حاضری میں پانی کھول کر نہایت کیوں ہو؟ ماں جی نے ہزار سمجھا یا کہ انہوں نے نکا نہیں کھولا بلکہ صبح سے اپنے لیے پانی کی بالٹی بھر کر رکھی ہوئی تھی، لیکن اس شریف آدمی کو بالکل یقین نہ آیا اور اس نے مسلمانوں کے جھوٹ، فریب اور مکر پر بُرا سیر حاصل تباہ کیا۔

انہی دنوں کراچی میں ہلکا سا ہندو مسلم فساد ہو گیا۔ کچھ سامان بیچ باج کر ہمارے مالک مکان نے ڈھائی لاکھ روپیہ نقد جمع کیا ہوا تھا۔ اسے خدشہ محسوس ہوا کہ اگر مسلمانوں نے اس کے مکان پر حملہ کیا تو نقدی بھی لٹ جائے گی۔ حظیط ماقدم کے طور پر وہ یہ پونچی ماں جی کے پاس امامت رکھنے کے لیے آیا۔ وہ روپے رکن کر دینا چاہتا تھا، لیکن ماں جی کو دس کے بعد گفتگی ہی نہ آتی تھی۔ اس لیے مجھے سامنے بٹھا کر اُس نے ڈھائی لاکھ روپیہ دوبارہ گناہ اور اُسے ایک چڑے کی تھیلی میں تالا لگا کر ماں جی کے حوالے کر دیا۔ مجھ سے اس کی رسید لکھوا کر اپنے پاس محفوظ کر لی۔

ماں جی نے اس امانت کی بڑی رکھوائی کی۔ رات کو وہ اس تھیلی کو اپنے تجیے کے نیچے رکھ کر سوتی تھیں۔ نماز کے لیے بھی وہ اسے اپنے گھٹتے کے ساتھ لگا کر بیٹھتی تھیں۔ دو تین روز میں امن و امان قائم ہو گیا۔ بڑھے ماں ک مکان نے مجھے پھر سامنے بٹھا کر ڈھائی لاکھ روپیہ دوبارہ گنا۔ رسید مجھے لوٹائی اور اپنی امانت بغل میں دبا کر اوپر والی منزل میں واپس چلا گیا۔

مالک مکان نے ایک طوطا بھی پال رکھا تھا، جسے اُس نے سندھی زبان میں چند گالیاں بڑے شوق سے سکھا رکھی تھیں۔ باہر جاتے وقت وہ طوطے کا بیخبرہ ماں جی کی رکھوائی میں دے جاتا تھا۔ جب کوئی گھر والا طوطے کے سامنے سے گزرتا تھا، تو وہ بڑی بے تکلفی سے اسے اپنی مخصوص گالیاں سنا دیتا تھا۔ اپنے کام کاج سے فارغ ہو کر جب بڑھا گھر واپس لوٹتا تھا، تو ماں جی اکثر اسے چائے یا شربت بنا دیتی تھیں۔ اس کے بعد وہ طوطے کا بیخبرہ لے کر اوپر چلا جاتا، اور تازہ دم ہو کر پھر ہمیں بجلی اور پانی سے محروم کرنے کے عمل میں مصروف ہو جاتا تھا۔

ایک روز چندر گیر صاحب کی طبیعت ناساز تھی۔ انہوں نے مجھے ٹیلی فون کیا کہ میں اُن کے دفتر میں پڑی ہوئی سب فائلیں لے کر اُن کے گھر آ جاؤ۔ مجھے اُن کے گھر کا پتہ معلوم نہ تھا۔ جب میں نے اُن سے گھر کا پتہ پوچھا تو وہ بڑی حیرت سے بولے ”تجب ہے تمہیں اپنے منشہ کا گھر تک معلوم نہیں؟“
میں اس بات کا کیا جواب دیتا؟ مجھے اپنے یا دوسرے وزیروں کے گھر اس وقت معلوم تھے، نہ کبھی بعد میں معلوم کرنے کا شوق چاہیا ہے۔

چندر گیر صاحب کے دفتر میں تیس چالیس فائلوں کا انبار لگا ہوا تھا۔ میں نے انہیں سمیٹ کر گھوڑا گاڑی میں ڈالا اور وزیر صاحب کے بنگلے کی راہ لی۔ کوئی پر پولیس کا پہرہ تھا۔ انہوں نے گھوڑا گاڑی کو اندر جانے سے روک دیا کیونکہ وزیروں کی کوئی ٹھیکیوں کے اندر صرف موڑ کاروں ہی کو باریابی کا شرف حاصل ہوتا ہے۔

چندر گیر صاحب باہر لان میں بیٹھے ہوئے تھے۔ اُن کے پاس سردار عبد الرب شتر بھی تشریف فرماتھے۔

”آپ شاف کا رہ میں کیوں نہیں آئے؟“ چندر گیر صاحب نے پوچھا۔

”شاف کا رہ فارغ نہ تھی۔“ میں نے جواب دیا۔

چندر گیر صاحب نے یکے بعد دیگرے دو تین افسروں کے نام لیے اور بولے ”ہاں اُن میں سے کسی کے بیچوں کو کلفشن کی سیر کرانے گئی ہو گی۔“

کسی وجہ سے چندر گیر صاحب مجھے مسٹر سوہاب کہا کرتے تھے۔ انہوں نے نشر صاحب سے میرا تعارف یوں کرایا ”یہ میرے انڈر سیکرٹری مسٹر سوہاب ہیں، جو اپنے وزیر کا گھر تک نہیں جانتے۔“

”صاحب آپ کا تخلص ہے؟“ نشر صاحب نے دلچسپی کے انداز میں پوچھا۔

میں نے انہیں اپنا پورا نام بتایا، تو نشر صاحب پیشانی سکریٹری کو کچھ سوچ میں پڑ گئے اور بولے ”کیا ہم پہلے کبھی مل چکے ہیں؟ مجھے اس نام سے کسی قدر رشنا سائی کی نوآتی ہے؟“

میں نے عرض کیا کہ اس سے پہلے مجھے آن کی نیازمندی کا شرف حاصل نہیں ہوا۔

نشر صاحب نے میرے سروں کی ریز کے متعلق پے در پے چند سوال پوچھے۔ جب قحط بنگال کی بات آئی تو وہ یکاکی چونکے اور فرمایا ”ہاں، ہاں، خوب یاد آیا، ایک بار وہی میں شہید سہروردی نے آپ کی کچھ مزے کی بتیں سنائی تھیں۔“

چندر گیر صاحب کی ہدایت کے مطابق میں نے کامرس، ورکس اور انڈسٹریز ڈویژنوں کی فائلیں چھانٹ چھانٹ کر الگ کر کے رکھ دیں تو نشر صاحب بھی فارغ ہو کر چلنے کو تیار تھے۔ انہوں نے ازراہ نوازش مجھے اپنی کار میں لفت دینے کی پیشکش کی۔

راتے میں ایک مقام پر کچھ ہندو خاندان آٹھ دس اونٹ گاڑیوں پر اپنا سامان لادے بند رگاہ کی طرف جا رہے تھے۔ نشر صاحب نے ایک ٹھنڈی آہ بھر کر کہا ”یہ لوگ کتنے آرام سے اپنا تنکا تنکا سمیٹ کر بیہاں سے لے جا رہے ہیں۔ اُس طرف سے ہمارے لوگ جس حالت میں بیہاں پہنچتے ہیں، اُس کے تصور سے بھی کیجھ منہ کو آتا ہے۔“

نشر صاحب کی تقدیم طبع کے لیے میں نے انہیں اپنے ہندو لینڈ لارڈ کے کچھ لطیفے سنائے تو وہ حیرت سے بولے ”آپ کرانے کے مکان میں رہتے ہیں؟ لینڈ لارڈ کیا کرایہ وصول کرتا ہے؟“

”تقریباً آدمی تینواہ۔“ میں نے بتایا۔

”سرکاری مکان کیوں نہیں ملا؟“ انہوں نے پوچھا۔

میں نے خلیلی صاحب کی مجبوریاں اور مخدوریاں بیان کیں تو وہ خاموش ہو گئے۔ دو تین روز کے بعد نشر صاحب کا پی۔ اے میرے دفتر آیا اور لارنس روڈ پر نو شیروان جی مہتمہ بلاک کے ایک فلیٹ کا الٹمنٹ آرڈر میرے

حوالے کر گیا۔ مجھے آج تک یہ معلوم نہیں ہو سکا کہ یہ فلیٹ انہوں نے میرے لیے کس طرح حاصل کیا، لیکن اُس وقت اس گھر کا ملنا میرے لیے ایک نعمت غیر متربہ سے کم نہ تھا۔ اللہ تعالیٰ انہیں اُس جہان میں بھی خوش رکھے۔

لارنس روڈ والے فلیٹ میں دو بڑے بیڈروم اور ایک چھوٹا سا کمرہ تھا۔ بسا اوقات اس میں ہم تیس تیس پہنچیں لوگ گزارہ کرتے تھے۔ بہت سے عزیز واقارب اور دوست احباب بھارت اور شہر سے جان بچا کر ہمارے پاس پہنچ رہے تھے۔ سب کے سب انتہائی ختنہ حالی اور درماندگی کا شکار تھے۔ کوئی پاپیاہ قافلوں کے ساتھ ہمہنگوں کے سفر کے بعد پاکستان پہنچا تھا۔ کوئی آن گاڑیوں پر سوار تھا جنہیں جابجا روک کر لوٹا مارا جاتا تھا۔ کوئی طویل عرصے تک مہاجر کیمپوں کی دلدل میں دھنسا رہا تھا۔ کسی کو کپڑوں کی حاجت تھی، کسی کو علاج معالجے کی ضرورت تھی اور زندگی کے ساتھ از سریناط جوڑنے کے لیے سب ایک دوسرے کے محتاج تھے۔ ایک روز میں نے اپنا بٹوہ کھولا، تو اُس میں فقط سولہ روپے موجود تھے۔ مجھے بڑی تشویش لاحق ہوئی، کیونکہ ابھی مہینہ پورا نہیں ہوا تھا اور اگلی تینوں میں آٹھ دس روز باقی تھے۔

اُس زمانے میں میرے پاس کوئی بینک بیلنس نہ تھا، بلکہ اُس وقت تک میں نے سرے سے کوئی بینک اکاؤنٹ ہی نہ کھولا تھا۔ بہار، بنگال اور اڑیسہ میں میرا قاعدہ تھا کہ میں پہلی تاریخ کو اپنی تنخواہ نقد و صول کرتا۔ کچھ پیسے ماں جی کو جموں بھیج دیتا تھا اور باقی رقم ہمیں کے آخر تک ملھکانے لگا دیتا تھا۔ اب جو میں نے دیکھا کہ گھر میں دو ڈھانی درجن مہماں اور بٹوے میں صرف سولہ روپے موجود ہیں، تو میرے ہاتھوں کے طو طے اڑ گئے۔ میرا واحد اثاثہ اور نئی لائف انشورنس کمپنی کی ایک انشورنس پالیسی تھی، جو چند سال قبل میں نے بھاگپور میں خریدی تھی۔ میں اپنی پالیسی لے کر کراچی اور نئی انشورنس کمپنی کے دفتر گیا اور میجر سے کہا کہ واجب الادار قم و صول کر کے میں یہ سہ کی پالیسی سے دست بردار ہونا چاہتا ہوں۔ میجر نے مجھے مشورہ دیا کہ میں یہ یہ سہ پالیسی سنچال کر اپنے پاس رکھوں اور اس سے دست برداری کا خیال دل سے نکال دوں۔

میں نے میجر کی کاروباری فرست کی تعریف کی، لیکن دست برداری کے ارادہ پر مستقل مزاجی سے اڑا رہا۔ کچھ مزید روکد کے بعد میجر نے حساب جوڑا، اور پالیسی واپس لے کر مجھے تین ہزار سات سورپے ادا کر دیئے۔

یہ گران قدر رقم ہاتھ میں آتے ہی تھی دستی کے لمحات کی یاد کافور کی طرح اڑ گئی اور میرا دماغ از سرینو آسمان

سے باتیں کرنے لگا۔ میرا جی چاہتا تھا کہ کہیں سے کوئی سستی سی سینئڈ پینڈ موٹر کار مل جائے تو بڑا آرام نصیب ہو۔ اُزیسہ میں میرے پاس بڑی سمارٹ اور بانگی سپورٹ کار تھی۔ لٹک سے روائی کے وقت سب نے یہی زور دیا کہ میں اسے فروخت کر دوں کیونکہ فسادات کی وجہ سے اس کا ریل کے ذریعہ پاکستان پہنچنا امر محال تھا، لیکن اس کا رکھ ساتھ کچھ ایسی خوشنگواریا دیں وابستہ تھیں کہ اسے بیچنے پر دل رضا مند نہ ہوا اور میں نے اسے ریل کی ایک بوگی میں مقفل کر کے اللہ تو کل کراچی کے لیے بک کر وا�یا۔ یہ بوگی کسی نہ کسی طرح جاندھڑتک تو ضرور پہنچی، لیکن وہاں پر کسی صاحبِ ذوق کی نظرِ انتخاب اس پر پڑ گئی اور اُس نے کار کو ریل گاڑی سے اٹا رکھا۔ اب کراچی میں پیدل جوتیاں چلتی چلتی طبیعت اکتا نے گئی تھی۔ جب ان شور نس پالیسی کے پیسے جیب میں آگئے تو دبی دبی اکتا ہٹ کا یہ احساس آنا فنا نا شدید تکان اور ماندگی میں تبدیل ہو گیا اور کار خریدنے کی خواہش نے دل کو بُری طرح اپنے ٹکنے میں گس لیا۔

اب کار کے خریدار کی حیثیت سے میں نے کراچی پر نگاہ ڈالی، تو سڑک پر چلنے والی ہر دوسری یا تیسری کار بکنے کے لیے تیار تھی، کیونکہ بمبی جانے والے بہت سے ہندو ہوائی جہاز یا سمندری جہاز پر سوار ہونے سے پہلے آخری چیز اپنی کار فروخت کیا کرتے تھے۔ ایک ایسے ہی خوش پوشاک، چرب زبان ہندو نوجوان مسٹرو ڈاؤنی سے میری ملاقات سر را ہ گئی۔ اُس کے پاس پندرہ میں سال پُرانی شیور لٹ کار تھی، جسے وہ شام کے جہاز پر سوار ہونے سے پہلے فروخت کرنے کی نجگت میں تھا۔ اُس نے اپنی کار کی مدح میں رُطب اللسان ہو کر ایسے ایسے گیت گائے اور سالہا سال سے اُس کی بے عیب خدمت گزاری اور بے لوث و فاداری کے اتنے قصے سنائے کہ مجھے ایک گونہ افسوس ہونے لگا کہ یہ شخص اپنی اس قدر محبوب اور کار آمد شے کو بہ امر مجبوری چھپے چھوڑ کر جا رہا ہے۔ میں نے مسٹرو ڈاؤنی سے قیمت کے متعلق استفسار کیا، تو اُس نے دونوں ہاتھ اپنے کانوں سے لگا کر بڑا توبہ تللہ کیا، اور قسم کھائی کہ وہ اپنی محبوب کار کی قیمت لگانے کا خیال بھی دل میں نہیں لاسکتا۔ اس کی نظر میں یہ کار بالکل انمول تھی اور وہ پیسہ کمانے کے لیے اسے نہیں بچنا چاہتا تھا، وہ تو بس ایک ایسے قدر دان کی تلاش میں تھا، جسے سپرد کر کے اسے یہ اطمینان ہو کہ اس کی چیختی موٹر کار واقعی صحیح ہاتھوں میں پہنچ گئی ہے۔ کسی وجہ سے اسے میرے چہرے پر قدر دانی کی مہربت نظر آئی، اور میں بھی اُس کی چرب زبانی کی چکناہٹ پر ایسا پھسلا کہ پانچ ہزار سے شروع کر کے ڈھانی ہزار روپے پر سودا طے کر لیا۔ مسٹرو ڈاؤنی نے مجھے اپنے ساتھ کار میں بٹھایا، اور قدم قدم پر اُس کی خوش رفتاری کی

تعریف و توصیف کرتا ہوا مجھے ہمارے گھر لے آیا۔ میں نے اسے ڈھائی ہزار روپے نقد ادا کر کے کار کے کاغذات وصول کیے اور وہ بڑی گرم جوشی سے بغل گیر ہو کر رخصت ہو گیا۔

مسٹر ڈووani کے جانے کے بعد میں نے کار چلانے کی کوشش کی تو اس نے سارث ہونے سے صاف انکار کر دیا۔ اب یہ عقدہ کھلا کہ انجن سارث ہونے کا واحد طریقہ یہ ہے کہ دو چار آدمی اسے کافی ڈورتک دھکا دیں۔ انجن چاؤ ہوتا تھا تو پہنچ رک جاتے تھے۔ پہنچ حرکت میں آتے تھے تو انجن دم توڑ دیتا تھا۔ گیئر بدلا جوئے شیر لانے سے کم نہ تھا، اور بریک کبھی لگتی تھی کبھی صاف مگر جاتی تھی۔ میل ڈریڈھ میل چلنے کے بعد پانی جوش میں آکر ابلنے لگتا تھا اور ہارن کی جگہ اس کے دروازے اور ڈگارڈ بڑے زور سے بجتے تھے۔ کار کی اگلی پچھلی بیویوں میں سے کوئی بھی کام نہ کرتی تھی اور کئی بار اندر ہیرے میں موڑ چلانے کے لئے ہم لوگ اس کے سامنے لاٹھیں جلا کر لکایا کرتے تھے۔

انہی دنوں چودھری غلام عباس صاحب شیخ عبداللہ کی جیل سے رہا ہو کر پاکستان پہنچ ہے۔ کراچی آ کر وہ ہمارے ہاں ٹھہرے اور ٹیلی فون پر قائدِ اعظم کو اپنی آمد کی اطلاع دی۔ قائدِ اعظم نے انہیں اگلے روز لنج پر مدعو کیا اور ساتھ ہی فرمایا کہ اگر انہیں سواری کی ضرورت ہو تو گورنر جزل ہاؤس کی کار انہیں لینے وقت پر آجائے گی۔ چودھری صاحب ہمارے ہاں کار کھڑی دیکھے چکے تھے، اس لیے انہوں نے عرض کیا کہ سواری کا انتظام ہے اور وہ خود ہی حاضر ہو جائیں گے۔

سواری کا جو انتظام موجود تھا، اس کی اصلیت سے ہم نے چودھری صاحب کو آگاہ کیا تو وہ بولے ”کوئی پرواہ نہیں، ہم ایک گھنٹہ پہلے ہی گھر سے روانہ ہو جائیں گے تاکہ کار کے سارے نازخے اٹھانے کے بعد بھی کافی وقت ہاتھ میں رہے۔“

لنج کا نائم سوابیجے تھا۔ ہم دھکا لگانے والی نفری کار میں بٹھا کر بارہ بجے ہی روانہ ہو گئے۔ اتفاق سے کار کا موڈ ٹھیک رہا، اور ہم ساڑھے بارہ ہی گورنر جزل ہاؤس پہنچ گئے۔ اے۔ ڈی۔ سی بڑا پریشان ہوا کہ چودھری صاحب اتنی جلدی کیوں آگئے ہیں؟ چودھری صاحب نے اس کی ڈھارس بندھائی کر دہ بڑی خوشی سے اے۔ ڈی۔ سی کے کمرے میں بیٹھ کر آدھ گھنٹہ انتظار کر لیں گے۔

”انتظار کی بات نہیں۔“ اے۔ ڈی۔ سی نے جواب دیا۔ ”قائدِ اعظم کا حکم ہے کہ جب چودھری صاحب

تشریف لائیں، تو وہ خود پورچ میں آ کر کار کے دروازے پر اُن کا استقبال کریں گے۔ اس لیے فی الحال آپ واپس چلے جائیں اور ٹھیک ایک بج کر پندرہ منٹ پر پورچ میں پہنچ جائیں۔“

اس گفتگو کے دوران کار کا بجن بند ہو گیا تھا۔ ہم نے دھکا دے کر اسے اشارث کیا اور باہر آ کر گیٹ کے قریب ہی گورنر جزل ہاؤس کی دیوار کے ساتھ وقت گزارنے کے لئے رک گئے۔ سکیورٹی والے بڑے مسجد میں تھے۔ وہ فوراً ہماری طرف لپکے اور وہاں رکنے کی وجہ پوچھی۔ ہم نے انہیں اصلی صورت حال سے آگاہ کیا، تو وہ حیران ہوئے کہ قائدِ اعظم کا معزز مہمان ایسی پھر کار پر سوار ہو کر گورنر جزل ہاؤس آیا ہے۔ سکیورٹی شاف کے کچھ لوگوں نے آ آ کر چودھری صاحب کے ساتھ عقیدتاً ہاتھ بھی ملائے۔

گورنر جزل ہاؤس کی دیوار کے ساتھ اس وقفہ انتظار کے دوران چودھری غلام عباس نے کہا کہ ریاست جموں و کشمیر کا جو علاقہ آزاد ہو چکا ہے، وہاں پر قلم و نق قائم کرنے کے لئے وہ میری خدمات حکومت پاکستان سے مسحوار مانگنا چاہتے ہیں۔ مجھے کوئی اعتراض تو نہیں؟ چودھری صاحب نے دراصل میرے منہ کی بات چھین لی، کیونکہ میں خود اُن سے یہی درخواست کرنے کا موقع ڈھونڈ رہا تھا۔ میں نے انہیں یقین دلایا کہ میں جتنی جلد آزاد کشمیر جا سکوں، اسی قدر اُسے اپنے لیے باعثِ سعادت سمجھوں گا۔

وقت ہو چکا تھا۔ سکیورٹی کے کچھ سپاہیوں نے بڑی خوشی سے کار کو دھکا لگایا اور ہم بڑے زور شور سے پھٹ پھٹ کرتے ٹھیک سوابجے گورنر جزل ہاؤس کی پورچ میں جا رکے۔ عین اُسی لمحے قائدِ اعظم بھی اندر سے برآمد ہوئے۔ انہوں نے بڑی گرموجشی سے چودھری صاحب کے ساتھ معاشرہ کیا اور انہیں بازو سے تھام کو اندر لے گئے۔ ہم نے اختیاطاً کار کا بجن چالو رکھا تھا۔ اس کے شور شرابے میں قائدِ اعظم کا صرف ایک فقرہ سنائی دیا۔

"Ghulam Abbas I am really happy, You are here!"

(ماخواز شہاب نامہ)

محترم تعارف

چودھری غلام عباس : تحریک آزادی کے رہنماء۔ ان کی ریاست جموں و کشمیر کی آزادی اور ریاست پاکستان کے ساتھ اخلاق کی جدوجہد اور قربانیاں جہاد سے کم نہیں ہیں۔ امام اسلامی پھرگیر (آئی آئی پھرگیر) : آل اٹھیا مسلم ایک کے اہم "رکن" قائدِ اعظم کے دستِ راست آزادی کے بعد پاکستان کی مرکزی کاپیسٹ میں وزیر رہنے صوبہ سرحد اور پہاڑ بخاپ کے گورنر اور دسپری ۱۹۵۷ء میں پاکستان کے وزیر اعظم بنے۔

قدرت اللہ شہاب : سابق ریاست جموں کشمیر کے پہلے آئی سی ایس (انڈین سول سروس) اور دو ادیب گورنر جزل کے سکریٹری اور بعد ازاں صدر ایوب خان کے سکریٹری کے عہدے پر فائز رہے۔

جمیل الدین عالیٰ : ممتاز صحافی اور شاعر۔ ۱۹۳۸ء میں وزارت تجارت میں ملازمت اختیار کی۔ بعد ازاں بھیل بک آف پاکستان سے وابستہ ہو گئے، بطور پلانگ اینڈ پلینٹ اینڈ ائرز پاکستان نیک کنسل سے ۱۹۸۸ء میں ریٹائر ہوئے۔

مشق

۱۔ درج ذیل سوالات کے مختصر جوابات دیں۔

(الف) مصنف کو ارضِ پاک پر کس انداز سے اُترنے کی توقع تھی؟

(ب) امپورٹ اینڈ ایکسپورٹ کے معاملات سمجھنے کے لیے مصنف نے کیا کیا؟

(ج) قائدِ اعظمؐ کے اے ڈی سی نے چودھری غلام عباس کو اپنے کمرے میں کیوں نہ بیٹھنے دیا؟

(د) مصنف کے ہندو مالک مکان نے اپنے طوٹے کو کیا سکھا رکھا تھا؟

(ه) ہندو مالک مکان نے اپنی رقم مال جی کے پاس کیوں امانت رکھی؟

۲۔ سبق کے حوالے سے درست لفظ لکھ کر جملہ مکمل کریں:

(الف) قائدِ اعظمؐ نے چودھری غلام عباس کے ساتھ.....

(ہاتھ ملایا ، معانقہ کیا)

(ب) نیجر نے پالیسی واپس لے کر مجھے.....ادا کر دیے۔

(دو ہزار سات سورپے ، تین ہزار سات سورپے)

(ج) مالک مکان نے طوٹے کو.....میں گالیاں سکھا رکھی تھیں۔

(ہندی زبان میں ، سنڌی زبان میں)

(د) الہبی بے باک اور منہ زور استثنی جو فائل گم کر بیٹھا تھا وہ.....تھا۔

(مشاق یوسفی ، جمیل الدین عالیٰ)

(ه) ان دونوں پاکستان میں اچانک.....کی شدید قلت پیدا ہو گئی۔

(چینی اور کونکے ، پیئرول اور ڈیزیل)

(ز) ہندو ماں کا مکان اور دکان کرنے کے لیے زکا ہوا تھا۔

(صاف ، فروخت)

(ح) ایک دن میں نے کھولا تو اُس میں صرف سولہ روپے تھے۔

(صد ووچ ، بٹوہ)

(ط) مصنف کی گاڑی بوجی میں سے میں اُتار لی گئی۔

(جاندھر ، بٹھنڈہ)

درج ذیل الفاظ / حاورات کے معنی لکھ کر جملوں میں اس طرح استعمال کریں کہ ان کا منہوم واضح ہو جائے۔ ۳

دخل در معقولات ، ہند بد ، کلیجہ منہ کو آنا ، نکاسا جواب دینا ، خمیازہ بھگتنا ، ہاتھوں کے طوٹے اُڑ جانا
رسی جل گئی مگر بل نہ گیا ، جوئے شیر لانا ، موشک گافیاں

درج ذیل الفاظ پر اعراب لگائیں۔ ۴

زور رنجی نعمت غیر مرتبہ استغفار اللہ سجان اللہ حفظ ما تقدم

سابقہ / لاحقہ کسی لفظ سے پہلے جب کوئی حرفاً یا لفظ لگا کر نیا لفظ بنایا جاتا ہے تو پہلے لگنے والا حرفاً سابقہ کہلاتا ہے۔
مشائی پڑھ سے پہلے آن لگا کر نیا لفظ ان پڑھ بنایا جاتا ہے ”ان“ سابقہ ہے۔

اسی طرح جب کسی لفظ کے بعد کوئی حرفاً یا لفظ لگا کر لفظ بنایا جائے تو بعد میں لگنے والا حرفاً لاحقہ کہلاتا ہے۔
مشائی مسلم کے بعد آباد لگانے سے مسلم آباد۔ ”آباد“ لاحقہ ہے

درج ذیل سابقوں اور لاحقوں کے ساتھ الفاظ لگا کر کم از کم پانچ پانچ نئے الفاظ بنائیں۔ ۵

جوال ، خوش ، خواہ ، افزاء ، گیر

درج ذیل بیانات کی نشاندہی درست (✓) اور غلط (✗) کے نشانات لگا کر کریں۔ ۶

(الف) آن دونوں پاکستان میں چینی اور ہندی کی قلت پیدا ہو گئی۔

(ب) قائد اعظم محمد علی جناح وقت کے بہت پابند تھے۔

- (ج) قدرت اللہ شہاب خوشامد پسند تھے۔
- (د) چودھری غلام عباس شیخ عبداللہ کی جیل سے رہا ہو کر پاکستان پہنچ تھے۔
- (ه) مصف نے شیور لیٹ کار تین ہزار میں خریدی۔
- (و) مصف نے ۱۳ ستمبر ۱۹۷۲ء کو بھارت سے پاکستان پہنچے۔
- ۷۔ چودھری غلام عباس کی کراچی آمادور قائد اعظم سے ملاقات کا حال اپنے الفاظ میں لکھیں۔

سرگرمی

سبق سے پانچ مرکب اضافی تلاش کر کے لکھیں۔

اشاراتِ تدریس

- ۱۔ طلبہ کو سوانح عمری یا خودنوشت لکھنے کی اہمیت سے آگاہ کریں۔
- ۲۔ اردو زبان میں لکھی گئی دیگر سوانح عمریوں سے بھی متعارف کرائیں۔
- ۳۔ قدرت اللہ شہاب کے نزدیک اسلوب سے طلبہ کو آگاہ کریں۔

سجاد حیدر یلدرم

سجاد حیدر یلدرم ۱۸۸۰ء میں ایک معزز سید گھرانے میں پیدا ہوئے۔ والد پولیس کے محکمہ میں انسپکٹر تھے۔ ابتدائی تعلیم اپنے والد سے حاصل کی، پھر میڑک بناں کے ایک سکول سے پاس کیا۔ ایم اے او کالج علی گڑھ سے بنے اے پاس کیا۔ طالب علمی ہی کے دور سے ایک مضمون نگار کی حیثیت سے مشہور ہوئے۔ پہلے مسلم یونیورسٹی علی گڑھ کے رجسٹرار بنے۔ پھر برطانوی حکومت ہند کے پوچھنکل ایجنسٹ رہے۔ کچھ عرصہ بعد سفارت خانہ میں ایک ڈپلومیٹ کی حیثیت سے خدمات سر انجام دیں۔ ڈپٹی کلکٹر رہے۔ کالا پانی میں برطانیہ کی طرف سے کمشز رہے۔

وہ اردو، فارسی، عربی، ترکی اور انگریزی زبانیں بخوبی جانتے تھے۔ اردو نثر میں اس خاص طرز تحریر کے بانی تھے۔ جسے ”ادب لطیف“ کہا گیا ہے۔ یلدرم کی عبارت ایک خاص بے باکانہ انداز لئے ہوئے ہے۔ ان کی لفظی بندشیں بہت خوبصورت اور شگفتہ ہوتی ہیں۔ فارسی تراکیب کا استعمال ضرورت سے زیادہ کرتے ہیں۔ ان کے مکالموں میں موسیقی کی کیفیت ہوتی ہے۔ جس سے تحریر میں دلکشی اور لطف پیدا ہو جاتا ہے۔ ان کے کردار جیتنے والے انسان نہیں بلکہ تخلی دنیا کے انسان ہیں۔ جن کا حقیقت میں کوئی وجود نہیں۔ یلدرم نے ۱۹۳۳ء میں وفات پائی۔

مجھے میرے دوستوں سے بچاؤ

(سجاد حیدر یلدرم)

مقاصدِ تدریس

- ۱۔ طلبہ کو وقت کی اہمیت اور درست استعمال سے آگاہ کریں۔
- ۲۔ طلبہ کو دوستوں کے بے مقصد اور بجا مطالبات کرنے کے فتنی اثرات سے آگاہ کریں۔
- ۳۔ طلبہ کو اردو ادب میں مضمون نگاری کی اہمیت سے روشناس کرائیں۔

مشکل الفاظ: احسان فراموش ، اپسیچ ، بادل نخواستہ ، بھڑ بھڑایا ، بشاشت ، تخلیہ

اور کوئی طلب ابناۓ زمانہ سے نہیں
مجھ پہ احسان جو نہ کرتے تو یہ احسان ہوتا

ایک دن دلی کے چاندنی چوک میں گزر رہا تھا کہ میری نظر ایک فقیر پر پڑی۔ جو بڑے موڑ طریقے سے اپنی حالت زار لوگوں سے بیان کرتا جا رہا تھا۔ دو تین منٹ کے وقفہ کے بعد یہ درد سے بھری اپسیچ انہیں الفاظ اور اسی چیز ایسی میں دھرا دی جاتی تھی۔ یہ طرز مجھے کچھ ایسا خاص معلوم ہوا کہ میں اس شخص کو دیکھنے اور اس کے الفاظ سننے کے لئے تھہر گیا۔ اس فقیر کا قد لمبا، جسم خوب موٹا تازہ تھا اور چہرہ ایک حد تک خوبصورت ہوتا۔ مگر بدمعاشی اور بے حیائی نے صورت سخن کر دی تھی۔ یہ تو اس کی شکل تھی۔ رہی اس کی صدا، تو میں ایسا شعثی القلب نہیں ہوں کہ صرف اس کا مختصر ساختا لکھ دوں۔ وہ اس قابل ہے کہ لفظ بلفظ لکھی جائے چنانچہ وہ اپسیچ یا صدا جو کچھ کہئے، یہ تھی۔

”اے بھائی مسلمانو! خدا کے لئے مجھ بدنصیب کا حال سنو۔ میں آفت کا مار اسات بچوں کا باپ ہوں، اب روٹیوں کو محتاج ہوں اور اپنی مصیبت ایک ایک سے کہتا ہوں۔ میں بھیک نہیں مانگتا، میں چاہتا ہوں کہ اپنے وطن کو چلا جاؤں مگر کوئی خدا کا پیارا مجھے گھر بھی نہیں پہنچاتا۔ بھائی مسلمانو! میں غریب الوطن ہوں میرا کوئی دوست نہیں۔ اے خدا کے بندو! میری سنو، میں غریب الوطن ہوں۔“

فقیر تو کہتا ہوا اور جن پر اس قصے کا اثر ہوا ان کی خیرات لیتا ہوا آگے بڑھ گیا۔ لیکن میرے دل میں چند خیالات

پیدا ہوئے اور میں نے اپنی حالت کا مقابلہ اس سے کیا اور مجھے خود تجھب ہوا کہ اکثر امور میں، میں نے اس کو اپنے سے اچھا پایا۔ یہ صحیح ہے کہ میں کام کرتا ہوں اور وہ مفت خوری سے دن گزارتا ہے۔ نیز یہ کہ میں نے تعلیم پائی ہے وہ جاہل ہے۔ میں اچھے لباس میں رہتا ہوں وہ پچھے پرانے کپڑے پہننا پہنتا ہے۔ بس یہاں تک میں اس سے بہتر ہوں، آگے بڑھ کر اس کی حالت مجھ سے بدر جہا اچھی ہے۔ اس کی صحت پر مجھے روشن کرنا چاہئے۔ میں رات دن فکر میں گزارتا ہوں اور وہ ایسے اطمینان سے بس کرتا ہے کہ باوجود ب سور نے اور رونے کی صورت بنانے کے اس کے چہرے سے بشاشت نمایاں تھی۔ بڑی دیر تک میں غور کرتا رہا کہ اس کی یہ قابلِ روشن حالت کس وجہ سے ہے؟ اور آخر کار میں اس ظاہر عجیب نتیجے پر پہنچا کہ جسے وہ مصیبت خیال کرتا ہے۔ وہی اس کے حق میں نعمت ہے۔ وہ حسرت سے کہتا ہے کہ ”میرا کوئی دوست نہیں“۔ میں حسرت سے کہتا ہوں۔ ”میرے اتنے دوست ہیں۔ اس کا کوئی دوست نہیں۔ اگر یہ حق ہے تو اسے مبارک باد دینی چاہئے۔“ میں اپنے دل میں یہ باتیں کرتا ہو امکان پر آیا۔ کیسا خوش قسمت آدمی ہے۔ کہتا ہے میرا کوئی دوست نہیں۔ اے خوش نصیب شخص نہیں تو مجھ سے بڑھ گیا لیکن کیا اس کا یہ قول صحیح بھی ہے؟ یعنی کیا اصل میں اس کا کوئی دوست نہیں جو میرے دوستوں کی طرح اسے دن بھر میں پانچ منٹ کی بھی فرصت نہ دے؟ میں اپنے مکان پر ایک مضمون لکھنے جا رہا ہوں، مگر خبر نہیں کہ مجھے ذرا سا بھی وقت ایسا ملے گا کہ میں تخلیے میں اپنے خیالات جمع کر سکوں اور انہیں اطمینان سے قلم بند کر سکوں یا جو اپنی مجھے کل دینی ہے اسے سوچ سکوں؟ کیا یہ فقیر دن دہاڑے اتنا روپیہ لے جاسکتا ہے اور اس کا کوئی دوست راستہ میں ملے گا اور یہ نہ کہے گا؟

”بھائی جان! دیکھو پرانی دوستی کا واسطہ دیتا ہوں۔ مجھے اس وقت ضرورت ہے۔ تھوڑا سارو پیہہ قرض دو“۔ کیا اس کے احباب، وقت بے وقت اسے دعوتوں اور جلوسوں میں کھیچ کر نہیں لے جاتے۔ کیا کبھی ایسا نہیں ہوتا کہ اسے نیند کے جھونکے آرہے ہوں۔ مگر یا دوستوں کا مجمع ہے جو قصے پر قصے اور لطیفے پر لطیفہ کہہ رہے ہیں اور اٹھنے کا نام نہیں لیتے؟ کیا اسے دوستوں کے خطوں کا جواب نہیں دینا پڑتا ہے؟ کیا اس کے پیارے دوست کی تصنیف کی ہوئی کوئی کتاب نہیں، جو اسے خواہ خواہ پڑھنی پڑے اور ریویو لکھنا پڑے؟ کیا اسے احباب کی وجہ سے شور مچانا اور ہونن کرنا نہیں پڑتا؟ کیا دوستوں کے ہاں ملاقات کو اسے جانا نہیں پڑتا اور اگر نہ جائے تو کوئی شکایت نہیں کرتا؟ اگر ان سب باتوں سے وہ آزاد ہے تو کوئی تجھب نہیں کروہ ٹھاکٹا ہے اور میں نجیف و نزار ہوں۔ یا اللہ کیا اس پر بھی وہ شکر ادا نہیں کرتا؟ خدا جانے وہ اور کون سی نعمت چاہتا ہو؟ لوگ کہیں گے کہ اس شخص کے کیسے بے ہو ده خیالات ہیں بغیر دوستوں کے زندگی دو بھر ہو جاتی ہے اور

یہ ان سے بھاگتا ہے مگر میں دوستوں کو برانہیں کہتا۔ میں جاتا ہوں کہ یہ مجھے خوش کرنے کے لئے میرے پاس آتے ہیں۔ اور میرے خیر طلب ہیں۔ مگر عملی نتیجہ یہ ہے کہ احباب کا ارادہ ہوتا ہے مجھے فائدہ پہنچانے کا اور ہو جاتا ہے مجھے نقصان۔ مثلاً میرے دوست احمد مرزا ہیں۔ جنہیں میں بھڑ بھڑیا دوست کہتا ہوں۔ یہ نہایت معقول آدمی ہیں اور میری ان کی دوستی نہایت پرانی اور بے تکلفی کی ہے۔ مگر حضرت کی خلقت میں یہ داخل ہے کہ دو منٹ چلانہیں بیٹھا جاتا جب آئیں گے، شور مچاتے ہوئے چیزوں کو الٹ پلٹ کرتے ہوئے، غرض کہ ان کا آنا بھونچال کے آنے سے کم نہیں ہے۔ جب وہ آتے ہیں تو میں کہتا ہوں۔

”کوئی آرہا ہے قیامت نہیں ہے“

ان کے آنے کی مجھے دور سے خبر ہو جاتی ہے۔ باوجود یہ میرے لکھنے پڑھنے کا کمرہ چھت پر ہے۔ اگر میرا نوکر کہتا ہے کہ ”میاں اس وقت کام میں مشغول ہیں۔“ تو وہ فوراً چینا شروع کر دیتے ہیں کہ کم بخت کو اپنی صحت کا بھی تو کچھ خیال نہیں (نوكر کی طرف مخاطب ہو کر) ”خیراتی! کب سے کام کر رہے ہیں؟“ ”بُری دیرے“۔ توبہ توبہ۔ اچھا بس میں، ایک منٹ ان کے پاس بیٹھوں گا، مجھے خود جانا ہے چھت پر ہوں گے نا؟ میں پہلے ہی سمجھا تھا۔ یہ کہتے ہی وہ اوپر آتے ہیں اور دروازے کو اس زور سے کھولتے ہیں کہ گویا کوئی گولہ آ کے لگا (آج تک انہوں نے دروازہ ہٹکھٹایا نہیں) اور آدمی کی طرح داخل ہوتے ہیں۔

”اہاہا! آخر تمہیں میں نے پکڑ لیا، مگر دیکھو میری وجہ سے اپنا لکھنا بند مت کرو۔ میں حرج کرنے نہیں آیا۔ خدا کی پناہ! کس قدر لکھ ڈالا ہے۔ کہو طبیعت تو اچھی ہے؟ میں صرف یہ پوچھنے آیا تھا۔ واللہ مجھے کس قدر خوشی ہوتی ہے کہ میرے دوستوں میں ایک شخص ہے جو مضمون نگار کے لقب سے پکارا جاسکتا ہے تو اب جاتا ہوں۔ میں بیٹھوں گا نہیں۔ ایک منٹ نہیں ٹھہر نے کا تمہاری خیریت دریافت کرنی تھی۔ خدا حافظ“۔ یہ کہہ کے وہ نہایت محبت سے مصافحہ کرتے ہیں اور اپنے جوش میں میرے ہاتھ کو اس قدر دباتے ہیں کہ انگلیوں میں درد ہونے لگتا ہے اور میں قلم نہیں پکڑ سکتا۔

اور مجھے، دوسرے دوست محمد حسین ہیں۔ یہ بال بچوں والے صاحب ہیں اور رات دن انہیں کی فکر میں رہتے ہیں۔ جب کبھی ملنے آتے ہیں تو تیرے پھر کے قریب آتے ہیں، جب میں کام سے فارغ ہو چلتا ہوں لیکن اس قدر تھکا ہوا ہوتا ہوں کہ دل یہی چاہتا ہے کہ ایک گھنٹہ آرام کر سی پر خاموش پڑا رہوں۔ مگر حسین آئے ہیں اور ان سے ملنا ضروری ہے۔ ان کے پاس باتیں کرنے کے لئے سوائے اپنی بیوی بچوں کی بیماری کے اور کوئی مضمون ہی نہیں۔ میں کتنی ہی کوشش

کروں مگر وہ اس مضمون سے باہر نہیں نکلتے۔ اگر میں موسم کا ذکر کرتا ہوں تو وہ کہتے ہیں۔ ”ہاں بڑا خراب موسم ہے، میرے چھوٹے بچے کو بخار آگیا۔ مجھلی لڑکی کھانی میں بدلنا ہے“ اگر پالیسکس یا لٹریچر کے متعلق گفتگو شروع کرتا ہوں تو تحسین صاحب فوراً مذدرت پیش کرتے ہیں کہ بھائی آج کل گھر بھر بیمار ہے۔ مجھے اتنی فرصت کہاں کہ اخبار پڑھوں۔ اگر کسی عام جلسے میں آتے ہیں تو اپنے لوگوں کو ضرور ساتھ لئے ہوتے ہیں اور ہر ایک سے بار بار پوچھتے ہیں کہ طبیعت تو نہیں گھبراتی؟ پیاس تو نہیں معلوم ہوتی؟ کبھی کبھی نفس دیکھ لیتے ہیں اور وہاں بھی کسی سے ملتے ہیں تو گھر کی بیماری ہی کا ذکر کرتے ہیں۔

ای طرح میرے مقدمہ باز دوست ہیں۔ جنہیں اپنی ریاست کے جھگڑوں، اپنے فریق خلاف کی برائیوں اور نج صاحب کی تعریف یاد ملت کے (تعریف اس حالت میں جب کہ انہوں نے مقدمہ جیتا ہو) اور کوئی مضمون نہیں۔ من جملہ اور بہت سے مختلف قسموں کے دوستوں کے، میں محمد شاکر خان صاحب کا ذکر خصوصیت سے کروں گا کیونکہ وہ مجھ پر خاص عنایت فرماتے ہیں۔ شاکر خان صاحب موضع سلیم پور کے رئیس اور ضلع بھر کے نہایت معزز آدمی ہیں۔ انہیں اپنی لیاقت کے مطابق لٹریچر کا بہت شوق ہے۔ لٹریچر پڑھنے کا اتنا نہیں، جتنا لٹریری آدمیوں سے ملنے اور تعارف پیدا کرنے کا۔ ان کا خیال ہے کہ اہل علم کی تھوڑی سی قدر کرنا، امرا کے شایان شان ہے۔ ایک مرتبہ میرے یہاں تشریف لائے اور بہت اصرار سے مجھے سلیم پور لے گئے یہ کہہ کے۔

”شہر میں رات دن شور و شغب رہتا ہے۔ دیہات میں کچھ عرصہ رہنے سے تبدیل آب و ہوا بھی ہوگی اور وہاں مضمون نگاری بھی زیادہ اطمینان سے کرسکو گے۔ میں نے ایک کمرہ خاص تمہارے واسطے آراستہ کرایا ہے جس میں پڑھنے لکھنے کا سامان مہیا ہے۔ تھوڑے دن رہ کے چلے آتا۔ دیکھو میری خوشی کرو۔“

میں ایسے محبت آمیز اصرار پر انکار کیسے کر سکتا تھا۔ مختصر سامان پڑھنے لکھنے کا لے کر میں ان کے ساتھ ہو لیا۔ ”ایڈیٹر معارف“ سے وعدہ کر چکا تھا کہ ایک خاص عرصہ میں ان کی خدمت میں ایک مضمون بھیجوں گا۔ شاکر خان صاحب کی کوٹھی پر پہنچ کر میں نے وہ کمرہ دیکھا جو میرے لئے تیار کیا گیا تھا۔ یہ کمرہ کوٹھی کی دوسری منزل میں تھا اور نہایت خوبی سے آراستہ تھا۔ اس کی کھڑکی پائیں باعث کی طرف کھلتی تھی اور ایک نہایت ہی دلفریب نیچرل منظر، میری آنکھوں کے سامنے ہوتا تھا۔ صبح کو میں نیچے ناشتہ کی غرض سے بلا یا گیا۔ جب دوسرا پیالہ چائے کاپی چکا تو اپنے کمرے کو جانے کے لئے اٹھا ہی تھا کہ چاروں طرف سے اصرار ہونے لگا کہ ”ہیں،“ ”ہیں،“ کہیں ایسا غصب نہ کرنا آج ہی سے کام شروع

کر دو۔ اپنے دماغ کو کچھ تو آرام دو اور آج کا دن تو خاص کراس قابل ہے کہ سینزی کا لطف اٹھانے میں گزارا جائے۔
چلنے گاڑی تیار کرتے ہیں۔ دریا پر مچھلی کا شکار کھلیں گے۔

میرا تھا وہیں ٹھنکا کہ اگر یہی حال رہا تو یہاں بھی فرصت معدوم۔ خیر سینکڑوں حیلے حوالوں سے اس وقت تو میں نئے گیا اور میرے میزبان بھی میری وجہ سے نہ گئے مگر مجھے بہت جلد معلوم ہو گیا کہ جس یکسوئی کی تلاش میں سرگردان تھا وہ مجھے یہاں بھی نہ ملے گی۔

میں جلدی سے اٹھ کر اپنے کمرے میں آیا اور اس وقت ذرا غور سے اس میز کے سامان کو دیکھا، جو میرے لکھنے پڑھنے کے لئے تیار کی گئی تھی۔ میز پر نہایت قیمتی کامدار کپڑا پڑا ہوا تھا جس پر سیاہی دیکھتا ہوں تو سوکھی ہوئی۔ انگریزی قلم قیمتی اور نایاب، مگر اکثر میں نبنداروں، جاذب کاغذ ایک مچھلی جلد کی کتاب کی تہہ میں مگر لکھنے کے کاغذ کا پتہ نہیں۔ اسی طرح بہت سا اعلیٰ درجے کا بیش قیمت سامان میز پر تھا مگر اکثر میں سے میرے کام کا نہیں اور جو چیزیں ضرورت کی تھیں وہ موجود نہیں۔ آخر کار میں نے اپنا وہی پرانا استعمالی، مگر مفید بکس اور اپنی معمولی دوات اور قلم (جس نے اب تک نہایت ایمانداری سے میری مدد کی تھی اور میرے خیالات کو نہایت تیزی کے ساتھ نفس کااغذ میں بند کیا تھا) نکالا اور لکھنا شروع کیا۔ تن، تن، تن، تن تھاتا، چھن، تاتا، تن، تن تھن، میں ایسا مصروف کہ دنیا اور ما فیہا کی خبر نہ تھی کہ یہاں یک اس تن تن نے چونکا دیا۔ ”ہیں یہ کیا ہے؟“ اوفہ! اب میں سمجھا میرے کمرے کے قریب شاکر خاں صاحب کے چھوٹے بھائی کا کرہ ہے۔ انہیں موسیقی میں بہت دخل ہے۔ اس وقت ستار سے شوق فرمائے ہیں، بہت خوب بجارتے ہیں۔

کوئی آدھ گھنٹے انہوں نے موسیقی کی مشق فرمائے میری خواہش کے خلاف محظوظ فرمایا۔ پھر کسی وجہ سے وہ اپنے کمرے سے چلنے گئے اور خاموشی طاری ہو گئی تو مجھے پھر اپنے کام کا خیال آیا۔
(کوئی دروازہ ہٹکھٹاتا ہے)۔

”کون ہے؟“۔

”میں ہوں ٹھین! سرکار نے کہا ہے کہ اگر آپ کو تکلیف نہ ہو تو نیچے ذرا سی دیر کے لئے تشریف لائیے۔ کوئی صاحب آئے ہوئے ہیں اور سرکار انہیں آپ سے ملانا چاہتے ہیں۔“

بادل خواستہ میں اٹھا اور نیچے گیا۔ شاکر خاں صاحب کے دوست راجہ طالب علی صاحب تشریف لائے تھے۔
ان سے میرا تعارف کرایا گیا تھوڑی دیر کے بعد وہ تشریف لے گئے اور مجھے بھی فرصت ملی اور میں نے یک سو ہو کر لکھنا

شروع کیا۔ تھوڑی ہی دیر ہوتی تھی کہ مُحمن نے پھر دروازہ کھٹکھایا معلوم ہوا کہ میری پھر یاد ہوئی۔ ہمارے میزان کے کوئی دوست آئے ہوئے ہیں اور میں انہیں دکھایا جاؤں گا۔ گویا میں بھی مثل اس عربی گھوڑے کے تھا جسے میزان نے حال ہی میں خریدا تھا۔ اور جو ہر دوست کو صطبل سے منگا کے دکھایا جاتا تھا۔ ان دوست سے نجات پا کر اور بھاگ کر میں پھر اپنے کمرے میں آیا۔ خیالات غائب ہو گئے تھے۔ فقرہ از سرنو بنانا پڑا۔ طبیعت اچاٹ ہو گئی۔ بہ ہزار وقت پھر بیٹھا اور لکھنا شروع کیا۔ اب کی مرتبہ خوش قسمتی سے کوئی آدھ گھنٹہ ایسا ملا جس میں کوئی آیا گیا نہیں۔ اب میرا قلم تیزی سے چل رہا تھا۔

دروازہ پر پھر دستک۔

”کیا ہے؟“۔

”اچھا۔“۔

دروازہ پھر کھٹکھایا گیا۔

”ہاں۔“

”حضور! سرکار آپ کا انتظار کر رہے ہیں۔ کھانا ٹھنڈا ہوا جاتا ہے۔“

”افوہ! مجھے خیال نہیں رہا۔ سرکار سے عرض کرنا میرا انتظار نہ کریں میں پھر کھالوں گا اس وقت مجھے کچھ ایسی بھوک نہیں۔“

دستک

”کیا ہے؟“

”سرکار کہتے ہیں اگر آپ تھوڑی دیر میں کھائیں گے تو ہم بھی اسی وقت کھائیں گے مگر کھانا ٹھنڈا ہو کر بالکل خراب ہو جائے گا۔“

”اچھا بھائی لو بھی آیا۔“

یہ کہہ کے میں کھانے کے لئے جاتا ہوں۔ سب سے مذخرت کرتا ہوں، میزان نہایت اخلاق سے فرماتے ہیں۔

”پھرے پر تھکن معلوم ہوتی ہے کیا بہت لکھڑا؟ دیکھو میں تم سے کہتا تھا ناکہ شہر میں ایسی فرصت اور خاموشی کہاں؟“۔

کھانے سے فارغ ہو کر میں خوشی خوشی اٹھ کر میز پر گیا اور لکھنا چاہتا تھا کہ پھر وہی دستک!

نوكرا اطلاع دیتا ہے کہ گاڑی تیار ہے۔ سرکار کپڑے پہنے آپ کا انتظار کر رہے ہیں۔ فوراً نیچے جاتا ہوں تو پہلا

فقرہ جو میزان صاحب کہتے ہیں یہ ہوتا ہے۔

”آج تو دستے کے دستے لکھ ڈالے“۔ میں سچی بات کہوں کہ کچھ بھی نہیں لکھا تو وہ ہنس کے جواب دیتے ہیں کہ آخر اس قدر کسر نفسی کی کیا ضرورت ہے؟

خدا کے واسطے جھوٹی نہ کھائی فتنیں
مجھے یقین ہوا مجھ کو اعتبار آیا

دوسرے روز اپنے میزبان کو ناراض کر کے اپنے گھر واپس چلا آتا ہوں۔ میں ناشکرا اور احسان فراموش کہا جاؤں گا۔ مگر مجبور ہوں اس عزیز اور مہربان دوست کو بھی چھوڑ دوں گا۔

ایک صاحب ہیں جب مجھ سے ملتے ہیں کہتے ہیں ”میاں! عرصے سے میرا دل چاہتا ہے تمہاری دعوت کروں مگر اپنی خواہش کو پورا نہیں کرتے۔ ایک دوست ہیں وہ آتے ہی سوالات کی بوچھاڑ کر دیتے ہیں۔ جب میں جواب دیتا ہوں تو متوجہ ہو کر نہیں سنتے یا اخبار اٹھا کر پڑھنے لگتے ہیں یا گانے لگتے ہیں۔ ایک صاحب ہیں وہ جب آتے ہیں اپنی ہی کہنے جاتے ہیں۔ میری نہیں سنتے یہ سب میرے عنایت فرماء اور خیر طلب ہیں مگر اپنی طبیعت کو کیا کروں صاف صاف کہتا ہوں کہ ان میں سے ہر ایک سے کہہ سکتا ہوں۔

مجھ پر احسان جو نہ کرتے تو یہ احسان ہوتا
(خیالستان)

مشق

۱۔ درج ذیل سوالات کے عنصر جواب دیں۔

(الف) مصنف کو چاندنی چوک پر کیوں ٹھہرنا پڑا؟

(ب) مصنف نے فقیر کو خود سے کیوں اچھا پایا؟

(ج) فقیر کی صد اپنے الفاظ میں لکھیں۔

(د) مصنف اپنے دوستوں سے کیوں کرٹنگ تھا؟

(ه) شاکر صاحب کی کٹھی میں مصنف کے لئے کمرہ کس طرح آراستہ کیا گیا تھا؟

(و) فقیر کے خدو خال اپنے الفاظ میں بیان کریں۔

۲۔ درج ذیل عبارت کی بحوالہ متن تشریح کریں۔

بادل نخواستہ میں اٹھا اور نیچے گیا۔ شاکر خاں صاحب کے دوست راجہ طالب علی صاحب تشریف لائے تھے۔ ان سے میرا تعارف کرایا گیا تھوڑی دیر کے بعد وہ تشریف لے گئے اور مجھے بھی فرصت ملی اور میں نے یک سو ہوکر لکھنا شروع کیا۔ تھوڑی ہی دیر ہوئی تھی کہ شہبز نے پھر دروازہ کھلکھلایا معلوم ہوا کہ میری پھر یاد ہوئی۔ ہمارے میزبان کے کوئی دوست آئے ہوئے ہیں اور میں انہیں دکھایا جاؤں گا۔ گویا میں بھی مثل اس عربی گھوڑے کے تھا جسے میزبان نے حال ہی میں خریدا تھا۔ اور جو ہر دوست کو اصلبل سے منگا کے دکھایا جاتا تھا۔ ان دوست سے نجات پا کر اور بھاگ کر میں پھر اپنے کمرے میں آیا۔ خیالات غائب ہو گئے تھے۔ فقرہ از سنو بنانا پڑا۔ طبیعت اچاٹ ہو گئی۔

۳۔ درج ذیل الفاظ کو جملوں میں اس طرح استعمال کریں کہ ان کے مفہوم واضح ہو جائیں۔

شقی القلب، غریب الون، رشک، بشاشت، محیف وزار
بھونچال، بادل نخواستہ، اچاٹ ہونا، کسر نفسی، معدوم

۴۔ ”حروف جار“ ایسے حروف جو ایک اسم کو دوسرے اسم یا فعل سے ملا رہے ہوں انھیں حروف جار کہتے ہیں۔ مثلاً میں، سے، پر، کو، درمیان وغیرہ۔ آپ اس سبق میں سے پانچ ایسے جملے تلاش کیجئے جن میں حروف جار استعمال ہوئے ہیں۔

۵۔ درج ذیل الفاظ کے مترادف الفاظ لکھیں۔

صدرا، آفت، جاملہ، حسرت، خلقت

۶۔ درج ذیل الفاظ میں واحد کے جمع اور جمع کے واحد لکھیں۔

امور، اثر، فقیر، قلب، مصیبت

اشاراتِ تدریس

- ۱۔ اساتذہ طلبہ کو اردو زبان میں لکھنے کی مشق کی روایت بتائیں۔ ۲۔ اساتذہ اردو ادب میں مضمون نگاری کی روایت بتائیں۔
- ۳۔ اساتذہ طلبہ کو اردو ادب میں سجاد حیدر یلدزم کے مقام سے آگاہ کریں۔

مرزا ادیب

مرزا ادیب نے ۱۹۱۳ء میں لاہور کے ایک متوسط گھرانے میں آنکھ کھولی۔ ابتدائی زندگی بڑی تنگستی میں گزری۔ اصل نام دلاور علی اور قلمی نام مرزا ادیب ہے۔ ابتدائی تعلیم بھائی گیٹ کے ایک پر انگری سکول میں حاصل کر کے اسلامیہ ہائی سکول میں داخل ہوئے جہاں شعرو شاعری سے رغبت ہوئی۔ بعد میں ڈرامے اور افسانے لکھنا شروع کر دیئے۔ بی۔ اے پاس کر کے تعلیم کو خیر آباد کہہ دیا۔

۱۹۳۶ء میں ”ادب لطیف“ کے ایڈیٹر بنے۔ عمر کا زیادہ تر حصہ اس رسالے کی ادارت میں گزارا۔ چھ سال ممبئی میں رہ کر فلموں میں کام کیا۔ ۱۹۳۱ء میں ریڈ یو سے وابستہ ہوئے۔ منظر ڈرامہ کو ترقی دینے اور اسے مقبول بنانے میں مرزا ادیب کی خدمات ناقابل فراموش ہیں۔ وہ کردار نگاری کو اس قدر اہمیت نہیں دیتے جس قدر راج کل ڈرامہ نویں دینے لگے ہیں۔ ان کے کرداروں میں غیر معمولی کردار نہیں ہوتے اور رومانوی کردار بہت کم ہوتے ہیں۔ مرزا ادیب کے کردار عام زندگی کی تصویریں ہیں۔ مرزا ادیب آسان، سیدھی سادی روزمرہ بول چال کی زبان لکھتے ہیں۔ ”لہوا اور قالین، فصیل شب، پس پرده“ اور ”شیشے کی دیوار“ کا شمار اردو کے بہترین ڈراموں میں ہوتا ہے۔ مرزا ادیب کا انتقال ۱۹۹۹ء میں لاہور میں ہوا۔

شہید

(مرزا ادیب)

مقاصدِ تدریس

- ۱۔ جذبہ حب الوطنی کو اجاگر کرنا۔
- ۲۔ طلبہ کو ڈرامے کے فنی لوازم سے آگاہ کرنا۔
- ۳۔ اعلیٰ مقاصد کے حصول کے لئے طلبہ میں ایثار کے جذبے کو فروغ دینا۔
- ۴۔ مرزا ادیب کے نثری اسلوب کے اوصاف بتانا۔

مشکل الفاظ: ادھیر عمر ، پلو ، چمدری ، ڈھنگ ، رخسار ، قوسِ قزح

کردار۔ رضیہ، ماں، باپ، شاداں اور ایک سایہ
 منظر۔ زمانہ 6 ستمبر 1965ء
 مقام۔ شہر قصور کی ایک نواحی بستی
 جائے وقوع۔ ایک دو منزلہ مکان کا نچلا کمرہ
 وقت۔ شام

ائٹچ جس کمرے کی صورت میں ہمارے سامنے آتا ہے وہ ہمیں پہلا تاثر یہ دیتا ہے کہ ستمبر 1965ء کی
 بھارتی بمباری سے یہ مکان جس کا یہ کمرہ ایک حصہ ہے۔ کافی حد تک متاثر ہو چکا ہے اور اب گھر
 والے اس کی آرائش وزیبائش کی طرف توجہ نہیں دیتے۔

کمرے کا سامان کسی ترتیب سے نہیں رکھا گیا۔ دیواروں میں کچھ دراڑیں دکھائی دے رہی ہیں۔
 سامنے کی دیوار میں ایک دروازہ جس کا ایک پٹ کھلا ہے۔ اس پٹ میں سے اوپر جانے والی
 سیڑھیاں نظر آ رہی ہیں۔ دوسرا دروازہ دائیں دیوار میں جس کے آگے چمن ہے۔ باہر اندر آنے کے
 لئے یہی دروازہ استعمال ہوتا ہے۔

کمرے کے درمیانی حصے میں ایک میز، اس پر پھولوں سے یکسر محروم دو گلدان، چائے کی ٹرے، چند

خالی پیالیاں، ایک پلیٹ، پلیٹ پر روٹی کے کچھ ٹکڑے، ان کے علاوہ جاوید کی کم و بیش ایک فٹ اوپنچی اور ایک فٹ سے کچھ کم چوڑی تصویر کے رنگین فریم کے اوپر ایک سنہری ہار، یہ ہار فریم کے اوپر سے ہوتا ہوا میز پر پھیلا ہوا ہے۔

ادھر ادھر چار کرسیاں، ایک صوفہ سیٹ، صوفوں پر میلے کپڑے، کتابیں اور اخبارات، کمرے کے بلب روشن ہیں۔

پرده اٹھنے پر ہم رضیہ کو دیکھتے ہیں جو میز کے پاس ایک کرسی پر اس انداز سے بیٹھی ہے کہ اس کا سر میز کے سرے پر جھکا ہوا ہے اور بانہوں نے سر اور چہرے کو اپنے ہلکے میں لے رکھا ہے۔ اس کا جسم مسلسل کانپ رہا ہے۔ معلوم ہوتا ہے سکیاں بھر رہی ہے۔ صحن والے دروازے سے ماں آتی ہے۔ چالیس کے لگ بھگ، چہرہ اداس اور ستا ہوا، لباس شلوار قمیص اور دوپٹہ، وہ بیٹھی پر نظر جمائے آگے بڑھتی ہے۔ اس کے پاس آتی ہے اور جھک کر آہستہ سے اس کے سر پر ہاتھ رکھ دیتی ہے (رضیہ کی کپکاہٹ بڑھ جاتی ہے)۔

ماں: رجو..... نہ بیٹی! نہ

(ماں یہ نقرہ کہتے ہوئے نفی میں اپنا سر ہلاتی ہے اور رضیہ کو اٹھانے کی کوشش کرتی ہے)۔

رضیہ: (سر اٹھائے بغیر) ام۔ امی۔ می!

ماں: اٹھو!..... رجو! اٹھو! نابی بی رانی!

(ماں اس کے دائیں بازو پر ہاتھ رکھ دیتی ہے)۔

شاپاش اٹھ بیٹھو!

(رضیہ اٹھنے لگتی ہے، سکیاں ابھی تک جاری ہیں۔ رخسار آنسوؤں سے تر معلوم ہوتے ہیں۔ آنکھیں سو جی ہوئی ہیں) وہ اٹھ کر نگاہیں جھکائے کھڑی ہے۔ ماں شفقت سے اس کے سر پر ہاتھ پھیرنے لگتی ہے۔

رضیہ کی عمر دس سے زیادہ نہیں۔ لباس وہی ہے جو ماں کا ہے۔ ایک لمحے کے لیے سر اٹھا کر ماں کو دیکھتی ہے۔ اور پھر بے اختیاری کے عالم میں دائیں ہاتھ سے چہرہ ڈھانپ لیتی ہے۔ ماں کہتی ہے ”چپ بیٹی! چپ“۔

رضیہ: (ماں سے الگ ہوتے ہوئے) ای!

ماں:

جاوہی۔ منہ ہاتھ دھولو۔

(رضیہ صحن والے دروازے کی طرف جانے لگتی ہے۔ ماں اسے جاتے ہوئے دیکھتی رہتی ہے، جب وہ دروازے میں سے گزر جاتی ہے تو تصویر کو دیکھتی ہے۔ ایک آہ بھرتی ہے اور ٹرے میں پلیٹ اور خالی پیالیاں رکھنے لگتی ہے۔ صحن والے دروازے سے باپ آتا ہے۔ ادھیڑ عمر کا آدمی، کمر کسی قدر رجھی ہوئی، چھدری داڑھی، آنکھوں پر عینک، ہاتھ میں چھڑی، پاجامے، کرتے اور واسکٹ میں ملبوس، دائیں شانے پر پیلے رنگ کا پنکا، چہرہ افسردہ مگر معلوم ہوتا ہے اپنی افسردگی پر قابو پانے کا ڈھنگ جانتا ہے۔ ماں اپنے کام میں مصروف ہے)۔

باب: فاطمہ!

(ماں ٹرے وہیں میز پر رکھ دیتی ہے)

ماں: آپ کہاں چلے گئے تھے۔

باب: یہیں تھا، رجو کہاں گئی؟

ماں: میں آئی تو میز پر سر کھکھ کر رورہی تھی!

باب: بچی ہے نا۔ صبر آتے آتے آئے گا!

ماں: اور آج کے دن تو زخم ہرے ہو گئے ہیں ہم سب کے!

باب: آج کے دن۔ (فقرہ مکمل نہیں کرتا) اور اب کہاں ہے؟

ماں: میں نے کہا تھا۔ منہ دھلو، غسل خانے میں گئی ہے!

باب: یہ ہارکس نے ڈالا ہے؟

(باپ آگے بڑھ کر چھڑی میز پر رکھ دیتا ہے اور تصویر پر نظر ڈالتا ہے)۔

ماں: رجونے..... بھائی کے گلے میں تو ڈال نہ سکی۔ اس کی تصویر۔

(ماں فقرہ مکمل نہیں کر پاتی۔ دوپٹے کے پلو سے آنکھیں پوچھنے لگتی ہے)۔

باب: اللہ کو یہی منظور تھا فاطمہ!

ماں: اچھا اللہ کی مرضی!

باب: یہ سعادت دنیا میں کسی بڑے خوش قسمت ہی کے حصے میں آتی ہے۔

شہادت کو تم کیا سمجھتی ہو؟۔ طلن کی خاطر جان دینے کا شرف کسی خوش قسمت ہی کو ملتا ہے۔

ماں: اچھا اللہ ہمیں صبر دے! میں نے کھار جو کے ابا!
(ماں سراٹھا کر شوہر کو دیکھتی ہے)

باپ: کہو!

ماں: تصویر اٹھا کر کہیں اور نہ رکھ دوں! (ماں شوہر کے جواب کا انتظار کیے بغیر تصویر اٹھانے لگتی ہے، دروازے پر رضیہ آتی ہے)۔

باپ: رہنے دو (ماں تصویر وہیں رکھ دیتی ہے۔ رضیہ آتی ہے اور ہماری ترتیب درست کرنے لگتی ہے۔ ماں اور باپ دونوں کی نظر میں اس پر جھی ہیں)۔

باپ: رجو بیٹی!

رضیہ: جی ابا جان!

(رضیہ ایک قدم پیچھے ہٹ کر ہمارا جائزہ لینے لگتی ہے)

باپ: تم نے پرسوں ترسوں کہا تھا مجھ سے کہ واپسی پر تمہارے لئے نافیاں لیتا آؤں مجھے یاد ہی نہیں رہی یہ بات! چلو اب لے آیا ہوں جو نافیاں اچھی گیں، لے لینا۔ (رضیہ نفی میں سر ہلاتی ہے)۔

(باپ دروازے کی طرف جانے لگتا ہے۔ رضیہ ابھی تک وہیں کھڑی ہے)

ماں: جاؤ رجو! تمہارے ابا جی کہہ رہے ہیں۔ کیا ان کا کہا نہیں مانوگی؟

(رضیہ دروازے کی طرف دیکھتی ہے اور پھر آہستہ آہستہ قدم اٹھانے لگتی ہے۔ دونوں دروازے میں سے نکل جاتے ہیں۔ ماں تصویر کو دیکھتی ہے اور بے اختیار اس کے منہ سے نکلتا ہے۔ ”میرے اللہ“ وہ میز کے پاس کھڑی ہے کہ ٹھنڈے والے دروازے سے آواز آتی ہے۔ ”رضیہ“ ماں مرڑ کر دیکھتی ہے اور کہتی ہے آؤ ”شاداں بہن!“۔ دو تین لمحوں کے بعد شاداں آتی ہے۔ ماں کی ہم عمر، لباس وہی۔ شاداں آگے بڑھتی ہے۔ اس کا پھرہ مسکرا رہا ہے۔ مگر جیسے ہی نظر تصویر پر پڑتی ہے۔ اداں ہو جاتی ہے۔

شاداں: کیا بات ہے؟ آج دن بھر اوپر نہیں آئیں۔ میں تو سمجھی تھی کہ تم لوگ گھر پر ہو نہیں، اتنی خاموشی!

ماں: ہم تو کہیں بھی نہیں گئے۔ یہیں دن بھر رہے!

شاداں: کوئی آواز نہیں آئی نہ تمہاری نہ رضیہ کی!

ماں: کیا بتاؤں بہن!

شاداں: خیر تو ہے۔ کوئی خاص بات۔

ماں: آج جاوید کی چوبیسویں سالگرہ ہوتی!

شاداں: ۶۲ رسمبر کو!

ماں: یہی اس کے پیدا ہونے کا دن ہے اور یہی دن..... (ماں شدت تاثر سے خاموش ہو جاتی ہے)۔

شاداں: کتنا خوبصورت نوجوان ہے۔

ماں: تصویر تو اس کے سامنے کوئی حقیقت ہی نہیں رکھتی۔ تمہارا کنبہ پچھلے سال یہاں نہیں تھا ورنہ تم اسے اپنی آنکھوں سے دیکھ لیتیں اب تو.....

شاداں: تصویر ہی کو دیکھا جاسکتا ہے!

ماں: یہی دن تھا..... صبح سے گھر میں بڑی رونق تھی۔ میری رجونے یہاں رنگ جھنڈیاں لگا رکھی تھیں۔ سب عزیز، بھائے، دوست جمع کر رکھے تھے۔ اتنی چھپل پہل، اتنا ہنگامہ تھا کہ لگتا تھا کہ کسی کی شادی ہو رہی ہے۔ رجو کو بھائی کی سالگرہ منانے کا بڑا شوق تھا۔ کئی مہینوں سے وہ اس دن کا انتظار کر رہی تھی۔ دوست احباب میرے جاوید کو تختے دے رہے تھے۔ رجونے ایک ایک پیسہ جمع کر کے جو سبھری ہار خریدا تھا وہ الماری سے نکال کر خوشی خوشی بھائی کی طرف لے جا رہی تھی کہ میں اس وقت..... (ماں ایک لمحے کے لئے رُک جاتی ہے)۔

شاداں: کیا ہوا۔

ماں: دروازے پر دستک ہوئی۔ جاوید کو فوج میں شامل ہونے کا حکم ملتے ہی وہ جانے لگا۔ ہم نے روکا تو کہنے لگا وطن نے پکارا ہے۔ میں نہیں رک سکتا۔

شاداں: اسی وقت چلا گیا۔

ماں: اسی گھری، اسی لمحے! بہن کہتی رہی۔ بھائی جان! یہ ہار تو گلے میں ڈال لوگرنہ مانا۔ بولا۔ واپس آ کر یہ ہار گلے میں ڈالوں گا۔ اور چلا گیا۔ رجو ہار ہاتھ میں لے کے گلی میں نکل گئی لیکن.....

شاداں: اور وہ واپس نہ آیا! (ماں اس کے جواب میں کچھ نہیں کہتی۔ صرف اک آہ بھرتی ہے)۔

شاداں: میں بھی سوچتی تھی آج بات کیا ہے..... رضیہ کہاں ہے؟

ماں: تمہارے آنے سے دو تین منٹ پہلے اپنے باپ کے ساتھ باہر گئی ہے۔

شاداں: میرے ہاں نہیں بھیج دیا اسے..... عذر ادل بہلا لیتی اس کا۔

ماں: بڑی اداس ہے۔

شاداں: اداں کیوں نہیں ہوگی (جاتے ہوئے) اب بھیج دینا۔

ماں: اچھا!

(شاداں صحن والے دروازے کی طرف جانے لگتی ہے اور چلی جاتی ہے.....شاداں چلی گئی ہے مگر ماں ابھی تک دروازے کو دیکھ رہی ہے۔ میز پر سے ٹرے اٹھاتی ہے۔ اس کے اوپر باقی پیالیاں رکھنے لگتی ہے۔ رضیہ آتی ہے۔ ہاتھ میں ایک لفافہ وہ لا کر میز پر رکھ دیتی ہے)۔

ماں: رجوا!

رضیہ: جی!

ماں: عذر نے تمہیں بلا�ا ہے۔

رضیہ: کل جاؤں گی۔

ماں: بیٹی! اس نے بلا�ا ہے۔ اس کی ماں کہہ کر گئی ہے کہ رضیہ کو ہمارے ہاں بھیج دینا۔
رضیہ: چلی جاؤں گی۔

ماں: جلدی جاؤ۔ میں برتن صاف کر دوں۔ صبح سے پڑے ہیں۔ (ماں پلیٹ اور پیالیاں لے کر سیرھیوں والے دروازے کی طرف جاتی ہے۔ ایک منٹ کے بعد وہ سیرھیوں پر چڑھتی ہوئی دکھائی دیتی ہے۔ رضیہ وہیں کھڑی رہتی ہے۔ آگے بڑھ کر تصویر کے قریب ہو جاتی ہے۔ روشنی مدهم ہونے لگتی ہے۔ یہ روشنی اتنی مدهم ہو چکی ہے کہ سچ پر اب جو بھی موجود ہو گا وہ واضح طور پر نظر نہیں آئے گا۔ صحن والے دروازے کی طرف سے ایک سایہ بڑھتا ہے۔ یہاں کیک رضیہ کی آواز اپھرتی ہے۔

رضیہ: بھائی جان!

جاوید: رضیہ!

رضیہ: آپ.....اوہ.....بھائی جان! کہاں تھے!

جاوید: یہاں وہاں، جہاں تھاں! ہر جگہ، ہر مقام پر! کہاں نہیں تھا میں؟

رضیہ: آپ تو میدان سے لوٹے ہی نہیں تھے۔ اب ابھی کہتے تھے کہ انہوں نے آپ کا لہو سے بھرا ہوا جسم دیکھا تھا۔ اور بھائی! آپ بھائی جان ہیں نا؟

جاوید: تم دیکھ نہیں رہیں مجھے!

رضیہ: ہائے رے ہمیں آپ کا کتنا انتظار تھا۔

جاوید: مجھے معلوم تھا۔ میری بہن میرا انتظار کر رہی ہے۔

رضیہ: معلوم ہے آج کون سادن ہے۔

جاوید: ۶ ستمبر۔ میری سالگردہ کا دن!

رضیہ: پچھلے سال اسی دن میں نے اپنا گھر سجا�ا تھا۔ کتنی رونق تھی ہمارے یہاں۔ کتنے لوگ آئے تھے اور آپ کو معلوم ہے؟

جاوید: مجھے سب کچھ معلوم ہے!

رضیہ: میں کتنا خوبصورت ہار آپ کے لئے لائی تھی خرید کر!

جاوید: وہ ہار میں اب بھی دیکھ رہا ہوں!

رضیہ: میری کتنی آرزو تھی کہ یہ ہار آپ کے گلے میں ڈالوں۔ مگر آپ چلے گئے۔

جاوید: اسی لئے تو آگیا ہوں۔

رضیہ: کس لئے؟

جاوید: وہ ہار تم اب بھی میرے گلے میں ڈال سکتی ہوا!

رضیہ: اچھا!

جاوید: کیوں نہیں

رضیہ: تو..... اتار دوں ہار!

جاوید: کیوں نہیں۔

(ہار فضا میں لہراتا ہے)

رضیہ: اوہ بھائی جان!

جاوید: اب تو خوش ہونا!

رضیہ: (ہستے ہوئے) پسند ہے نایا ہار آپ کو!

جاوید: اپنی رضیہ کا ہار مجھے پسند نہ ہوگا تو اور کس کا ہوگا۔ یہ ہار تو شفق اور قوس و قزح کو گوندھ کر بنایا گیا ہے..... کتنا

پیارا..... خوبصورت ہار ہے۔
 رضیہ: بھائی جان!
 جاوید: ہاں رضیہ!
 رضیہ: آپ دروازے کی طرف کیوں دیکھ رہے ہیں۔
 جاوید: مجھے جانا ہے۔
 رضیہ: نہیں بھائی جان!
 جاوید: دیکھو رضیہ میں نے تمہاری خواہش پوری کر دی، اب مجھے جانا چاہئے۔
 رضیہ: آپ کیوں جائیں گے؟
 جاوید: کیونکہ مجھے جانا..... اور جانا کہاں ہے۔ پہلے کی طرح یہیں رہوں گا۔ تمہارے آس پاس، صبح کی روشنی میں..... ووپہر کی دھوپ میں۔ ہر وقت تمہارے قریب۔ تم مجھے نہیں دیکھ سکتیں مگر میں تمہیں دیکھا کرتا ہوں۔ صبح سوریے جاتے ہوئے، گھر لوٹتے ہوئے، ابا جان، ابی جان سے باتیں کرتے ہوئے، سہیلیوں کے ساتھ کھیلتے ہوئے۔ سنارضیہ!
 رضیہ: بھائی جان! نہ جائیں آپ، نہ جائیں (ساایہ پیچھے ہٹنے لگتا ہے۔ دوسرا سایہ اس کی طرف بڑھتا ہے۔ بھائی جان کہتی ہوئی آواز بلند ہوتی ہے اور اس کے ساتھ ہی شیخ پر روشنی آجائی ہے۔ روشنی میں ہم دیکھتے ہیں کہ رضیہ دروازے سے کچھ دور کھڑی ہے۔ باپ دروازے میں سے بڑھ رہا ہے)۔
 رضیہ: وہ آئے تھے۔ (ماں آتی ہے)
 ماں: کون آئے تھے؟
 رضیہ: بھائی جان..... ابھی یہیں تھے..... میں نے ان کے گلے میں ہارڈا لاتھا۔
 ماں: اچھا۔ (ماں اور باپ دونوں کی نظریں ہار پر جاتی ہیں جو تصویر کے گرد بدستور دکھائی دے رہا ہے)۔
 باپ: بیٹی! جانے والے کب لوٹ کر آتے ہیں۔ (آہ بھرتا ہے)۔
 رضیہ: کہتے تھے تم میرے گلے میں ہارڈا لاتھی تھی اس لئے آگیا ہوں۔ میرے گلے میں ہارڈا لو۔
 ماں: بھائی کے خیالوں میں ڈوبی ہوئی تھی نا!
 (شاداں آتی ہے)۔

شاداں: ماں سے رضیہ کو تم نے بھیجا کیوں نہیں۔ عذر انتظار کر رہی ہے۔

(حیران ہو کر) کیا ہوا..... معاملہ کیا ہے؟

ماں: کہتی ہے بھائی جان آئے تھے اور میں نے ان کے گلے میں ہارڈ الٹھا۔

شاداں: خواب دیکھا ہوگا!

رضیہ: نہیں چاچی! میں نے اپنے ہاتھوں سے ان کے گلے میں ہارڈ الٹھا۔

شاداں: ہارتودہ پڑا ہے بچا! (شاداں آگے بڑھ کر ہاراٹھا نے کی کوشش کرتی ہے کہ یہاں کیک چونک کہ ہاتھ پیچھے ہٹا لیتی ہے)۔

ماں اور باپ (ایک ساتھ) کیا ہوا؟

شاداں: ہار پڑھو۔

(ماں جلدی سے ہاراٹھا لیتی ہے)۔

ماں: بچ۔ ہو!

ماں، باپ اور شاداں حیرت سے ہار کو دیکھ رہے ہیں۔ رضیہ کی نگاہیں دروازے پر جمی ہیں اور اسی حالت میں

جلدی سے پردہ گرتا ہے۔ (از پس پردہ)

(لہوار قالین)

مشق

۱۔ منظر جوابات دیں۔

(الف) یہ ڈرامہ کس جنگ کے واقعہ پر مبنی ہے؟

(ب) جاوید کس تاریخ کو پیدا ہوا اور اس کی شہادت کس تاریخ کو ہوئی؟

(ج) اسٹچ پر کمرے کی حالت بیان کریں۔

(د) رضیہ اور شاداں کے درمیان کیا رشتہ تھا؟

(ه) رضیہ کی ماں کی عمر کتنی تھی؟

- (و) وہ سایہ جو رضیہ کو نظر آیا کس کا تھا؟
- (ز) باپ نے شہید کے بارے میں کس قسم کے خیالات کا اظہار کیا؟
- (ح) جب جاوید کو فوج میں شامل ہونے کا حکم ملا تو اُس کا کیا عمل تھا؟
- (ط) جاوید کے فوج میں شامل ہونے کے دن گھر کا ماحول کیا تھا؟
- (ی) جب شاداں نے ہاراٹھانے کی کوشش کی تو کا یک ہاتھ کیوں پیچھے کیا؟
- ۲۔ مرزا ادیب نے اس ڈرامے میں کیا پیغام دیا ہے؟
- ۳۔ اس ڈرامے کے کرداروں کے نام لکھیں۔
- ۴۔ اس ڈرامے کو مختصر کہانی کی صورت میں تحریر کریں۔
- ۵۔ درج ذیل الفاظ و محاورات کے معنی لکھیں اور جملوں میں استعمال کریں۔
- سکیاں بھرتنا - ڈھانپ لینا - زخم ہرے ہوتا - چھل پھل ہوتا - دل بھلانا - سعادت
شرف - بدستور - جہاں تھاں
ڈرامے کے اجزاء ترکیبی بیان کریں۔
- ۶۔ درج ذیل الفاظ کے مترادف الفاظ لکھیں۔
- آرائش - دراثیں - نظریں - رخسار - ضمن - حسین - آزو

سرگرمی

ڈرامہ پڑھاتے ہوئے مختلف طلبہ کو ڈرامے کے کرداروں میں تقسیم کر کے ان کے درمیان مکالمہ کروایا جائے اور کرداروں کے لب و لبجھ کو سمجھ کر ادا بیگنی کی ترغیب دی جائے۔

اشاراتِ تدریس

- ۱۔ طلبہ کو بتایا جائے کہ پاکستان پاک فوج کے جانب شہیدوں کی قربانیوں کی بدولت قائم و دائم ہے۔
- ۲۔ اس بات کی وضاحت کی جائے کہ شہید کا اسلام میں بہت بلند مرتبہ ہے اور وہ ہمیشہ زندہ رہتا ہے۔
- ۳۔ طلبہ کو مرزا ادیب کی ڈرامہ نگاری کی چیدہ چیدہ خصوصیات سے آگاہ کیا جائے۔



مولوی عبد الحق

مولوی عبد الحق ۱۸۷۵ء میں ہاپڑا شمع میرٹھ میں پیدا ہوئے۔ ان کے والد شیخ علی حسن پنجاب میں ملازم تھے۔ اسی لئے ان کا بچپن اور لڑکپن فیروز پور میں بسر ہوا۔ مڈل پاس کرنے کے بعد علی گڑھ میں داخلہ لیا۔ وہیں سے ۱۸۹۲ء میں بی۔ اے پاس کیا۔

مولوی عبد الحق کو سر سید، حالی اور محسن الملک جیسے بزرگوں سے ولی عقیدت تھی۔ بی۔ اے پاس کرنے کے بعد بھتی چلے گئے۔ اور وہاں سے حیدر آباد منتقل ہو گئے۔ جہاں مدرسہ آصفیہ کے صدر مقرر ہوئے۔ پھر ہوم سکیرٹری کے مکملہ میں مترجم کے فرائض انجام دینے لگے۔ یہاں ایک عرصہ تک کام کیا۔ ۱۹۱۲ء میں وہ اورنگ آباد میں انسپکٹر مدارس مقرر ہوئے۔ اسی سال اینجوبیکشنل کانفرنس علی گڑھ میں انہیں شعبہ ترقی اردو کا سکیرٹری چُن لیا گیا۔

جامعہ عثمانیہ کی بنیاد کا سہرا انہی کے سر پر ہے۔ یہ مولانا کی کوششوں کا بڑا میٹھا شتر تھا۔ ۱۹۱۶ء میں اورنگ آباد عثمانیہ کالج کے پرنسپل مقرر ہوئے۔ اور ایک عرصہ تک سرکاری سروں میں رہے۔ ۱۹۳۵ء میں پنشن لے لی۔

تقطیم بر صیر کے بعد ۱۹۳۹ء میں ہجرت کر کے پاکستان آگئے اور یہاں آکر مرتبے دم تک اردو زبان و ادب کے فرغ کے لئے کوشش رہے۔ ان کی ان تحک کوششیں ان گنت ہیں۔ اور یہ داستان بہت طویل ہے جسے سمیٹنا بھی چاہو تو پھیلتی چلی جائے گی۔ تقریباً نصف صدی تک اردو زبان کی خدمت کرنے والا یہ بلبل ہندوستان ۱۹۶۱ء کو ہمیشہ کے لئے خاموش ہو گیا۔

نام دیو..... مالی

(مولوی عبدالحق)

مقاصدِ تدریس

- ۱۔ طلبہ کو محنت کی عظمت سے روشناس کروانا۔
- ۲۔ طلبہ کو بتانا کہ اللہ تعالیٰ کی طرف سے انسان کو دی گئی صلاحیت کو درجہ کمال تک پہنچانے میں ساری نیکی اور بڑائی ہے۔
- ۳۔ طلبہ کو مولوی عبدالحق کے اسلوب نثر سے آگاہ کرنا۔

مشکل الفاظ: ابج ، باولی ، تھانولا ، تفویض ، جھلڑ ، نائما

نام دیو مقبرہ رابعہ دورانی اور نگ آباد (دکن) کے باعث میں مالی تھا۔ ذات کا ڈھینڈ جو بہت نج قوم خیال کی جاتی ہے۔ قوموں کا انتیاز مصنوعی ہے اور رفتہ رفتہ نسلی ہو گیا ہے۔ سچائی، نیکی، حسن کسی کی میراث نہیں۔ یہ خوبیاں نیچی ذات والوں میں بھی ایسی ہی ہوتی ہیں۔ جیسی اونچی ذات والوں میں:

— قیس ہو کوہ کن ہو یا حالی
عاشقی کچھ کسی کی ذات نہیں

مقبرے کا باعث میری نگرانی میں تھا۔ میرے رہنے کا مکان بھی باعث کے احاطے ہی میں تھا۔ میں نے اپنے بیٹگے کے سامنے چمن بنانے کا کام نام دیو کے سپرد کیا۔ میں اندر کمرے میں کام کرتا رہتا تھا۔ میری میز کے سامنے بڑی سی کھڑکی تھی۔ اس میں سے چمن صاف نظر آتا تھا، لکھتے لکھتے کبھی نظر اٹھا کر دیکھتا تو نام دیو کو ہمہ تن اپنے کام میں مصروف پاتا۔ بعض دفعہ اس کی حرکتیں دیکھ کر بہت تعجب ہوتا۔ مثلاً کیا دیکھتا ہوں کہ نام دیو ایک پودے کے سامنے بیٹھا اس کا تھانولا صاف کر رہا ہے۔ تھانولا صاف کر کے حوض سے پانی لیا اور آہستہ آہستہ ڈالنا شروع کیا۔ پانی ڈال کر ڈول درست کیا اور ہر رُخ سے پودے کو مُرد کر دیکھا۔ پھر اٹھے پاؤں پیچھے ہٹ کر اسے دیکھنے لگا۔ دیکھتا جاتا تھا اور مُسکرا تھا اور خوش ہوتا تھا۔ یہ دیکھ کر مجھے حیرت بھی ہوئی اور خوشی بھی۔ کام اسی وقت ہوتا ہے جب اس میں لذت آنے لگے۔ بے مزہ کام نہیں بیگار ہے۔

اب مجھے اس سے دلچسپی ہونے لگی۔ یہاں تک کہ بعض وقت اپنا کام چھوڑ کر اسے دیکھا کرتا۔ مگر اسے کچھ خبر نہ ہوتی کہ کوئی دیکھ رہا ہے یا اس کے آس پاس کیا ہو رہا ہے؟ وہ اپنے کام میں مگن رہتا۔ اس کے کوئی اولاد نہ تھی۔ وہ اپنے پودوں اور بیٹروں ہی کو اپنی اولاد سمجھتا تھا اور اولاد کی طرح ان کی پرورش اور تکمیل اشت کرتا۔ ان کو سربراہ اور شاداب دیکھ کر ایسا ہی خوش ہوتا جیسے ماں اپنے بچوں کو دیکھ کر خوشی ہوتی ہے۔ وہ ایک ایک پودے کے پاس بیٹھتا، ان کو پیار کرتا، جھک جھک کے دیکھتا اور ایسا معلوم ہوتا گویا ان سے چپکے چپکے باتیں کر رہا ہے۔ جیسے جیسے وہ بڑھتے اور پھولتے اس کا دل بھی بڑھتا اور پھولتا تھا۔ ان کو تو انہا اور ثانیادیکھ کر اس کے چہرے پر خوشی کی لہر دوڑ جاتی۔ کبھی کسی پودے میں اتفاق سے کیڑا لگ جاتا یا کوئی اور روگ پیدا ہو جاتا تو اُسے بڑی فکر ہوتی۔ بازار سے دوائیں لاتا۔ باغ کے داروغہ یا مجھ سے کہہ کر منگاتا۔ دن بھر اسی میں لگا رہتا اور اس پودے کی ایسی سیوا کرتا جیسے کوئی ہمدرد اور نیک دل ڈاکٹر اپنے عزیز بیمار کی کرتا ہے۔ ہزار جتن کرتا اور اُسے پچالیتا اور جب تک وہ تند رست نہ ہو جاتا اُسے چین نہ آتا۔ اس کے لگائے ہوئے پودے ہمیشہ پروان چڑھے اور کبھی کوئی پیڑ ضائع نہ ہوا۔

باغوں میں رہتے رہتے اُسے جڑی بوٹیوں کی بھی شناخت ہو گئی تھی۔ خاص کر بچوں کے علاج میں اُسے بڑی مہارت تھی۔ دور دور سے لوگ اس کے پاس بچوں کے علاج کے لئے آتے تھے وہ اپنے باغ ہی میں سے جڑی بوٹیاں لا کر بڑی شفقت اور غور سے ان کا علاج کرتا۔ کبھی کبھی دوسرے گاؤں والے بھی اُسے علاج کے لئے ملا لے جاتے۔ بلا تال چلا جاتا، مفت علاج کرتا اور کبھی کسی سے کچھ نہیں لیتا تھا۔

وہ خود بھی بہت صاف سُترہ رہتا تھا اور ایسا ہی اپنے چہن کو بھی رکھتا۔ اس قدر پاک صاف جیسے رسوئی کا چوکا۔ کیا مجال جو کہیں گھاس پھوٹیں یا کنکر پھر پڑا رہے۔ روشنیں باقاعدہ، تھانوں لے درست سنجاقی اور شاخوں کی کاش چھانٹ وقت پر، جھاڑ ناپہارنا، صبح شام روزانہ۔ غرض سارے چہن کو آئینہ بنار کھا تھا۔

باغ کے داروغہ (عبد الرحیم خاں فیضی) خود بھی بڑے کارگزار اور مستعد شخص ہیں اور دوسروں سے بھی سمجھی تان کر کام لیتے ہیں۔ اکثر مالیوں کو ڈانٹ ڈپٹ کرنی پڑتی ہے۔ ورنہ ذرا بھی نگرانی میں ڈھیل ہوئی ہاتھ پر ہاتھ رکھ کر بیٹھ گئے یا بیڑی پینے لگے یا ساییے میں جالیئے۔ عام طور پر انسان فطرتا کا ہل اور کام چور واقع ہوا ہے۔ آرام طلبی ہم میں کچھ موروثی ہو گئی ہے۔ لیکن نام دیو کو بھی کچھ کہنے سننے کی نوبت نہ آئی۔ وہ دنیا و مافیہا سے بے خبر اپنے کام میں لگا رہتا۔ نہ ستائش کی تمنانہ صلے کی پروا۔

ایک سال بارش بہت کم ہوئی۔ کنوں اور باولیوں میں پانی برائے نام رہ گیا۔ باغ پر آفت ٹوٹ پڑی۔ بہت سے پودے اور پیڑتاف ہو گئے۔ جونق رہے وہ ایسے ٹھہرال اور مر جھائے ہوئے تھے جیسے دق کی بیمار۔ لیکن نام دیوکا چمن ہرا بھرا تھا اور وہ دور دور سے ایک ایک گھڑا پانی کا اٹھا کے لاتا اور پودوں کو سینچتا۔ یہ وہ وقت تھا کہ قحط نے لوگوں کے اوسان خطا کر کھے تھے اور انہیں پینے کو پانی مشکل سے میرا آتا تھا۔ مگر یہ خدا کا بندہ کہیں نہ کہیں سے لے ہی آتا اور اپنے پودوں کی پیاس بھجا تا، جب پانی کی قلت اور بڑھی تواس نے راتوں کو بھی پانی ڈھوڈھو کے لانا شروع کیا۔ پانی کیا تھا، یوں سمجھتے کہ آدھا پانی اور آدھی بکھڑا ہوتی تھی۔ لیکن یہی گدلا پانی پودوں کے حق میں آب حیات تھا۔

میں نے اس بے مثل کارگزاری پر اُسے انعام دینا چاہا تو اُس نے لینے سے انکار کر دیا۔ شاید اس کا کہنا ٹھیک تھا کہ اپنے بچوں کے پالنے پوسنے میں کوئی انعام کا مستحق نہیں ہوتا۔ کیسی ہی تنگی ترشی ہو تو وہ ہر حال میں کرنا ہی پڑتا ہے۔ جب اعلیٰ حضرت حضور نظام کو اور نگ آباد کی خوش آب و ہوا میں باغ لگانے کا خیال ہوا تو یہ کام ڈاکٹر سید سراج الحسن (نواب سراج یار جنگ بہادر) ناظم تعلیمات کو تقویض ہوا۔ ڈاکٹر صاحب کا ذوق باغ بانی مشہور تھا۔ مقبرہ رابعہ دورانی اور اس کا باغ جو اپنی ترتیب و تعمیر کے اعتبار سے مغلیہ باغ کا بہترین نمونہ ہے، مدت سے ویران اور سنسان پڑا تھا، جسی جانوروں کا مسکن تھا اور جھاڑ جھنکار سے پٹا پڑا تھا۔ آج ڈاکٹر صاحب کی بدولت سربز و شاداب اور آباد نظر آتا ہے۔ اب دور دور سے لوگ اُسے دیکھنے آتے اور سیر و فربت سے محظوظ ہوتے ہیں۔ ڈاکٹر صاحب کو آدمی پر کھنے میں بھی کمال تھا۔ وہ نام دیو کے بڑے قدر دان تھے۔ اسے مقبرے سے شاہی باغ میں لے گئے۔ شاہی باغ آخر شاہی باغ تھا۔ کئی کنگرائیں کار اور بیسیوں مالی اور مالی بھی کیسے کیسے کیے، ٹوکیو سے جاپانی، تہران سے ایرانی اور شام سے شامی آئے تھے۔ ان کے بڑے ٹھاٹ تھے۔ یہ ڈاکٹر صاحب کی انج تھی۔ وہ شاہی باغ کو حقیقت میں شاہی باغ بنانا چاہتے تھے۔ یہاں بھی نام دیو کا وہی رنگ تھا۔ اس نے نہ فن باغ بانی کی کہیں تعلیم پائی تھی اور نہ اس کے پاس کوئی سند یا ڈپلومہ تھا۔ البتہ کام کی ذہن تھی۔ کام سے سچا لگاؤ تھا اور اسی میں اس کی جیت تھی۔ شاہی باغ میں بھی اسی کا کام مہما کاج رہا۔ دوسرے مالی لڑتے جھگڑتے، سیندھی شراب پیتے، یہ نہ کسی سے لڑتا جھگڑتا نہ سیندھی شراب پیتا۔ یہاں تک کہ بھی یہڑی بھی نہ پی۔ بس یہ تھا اور اس کا کام۔

ایک دن نہ معلوم کیا بات ہوئی کہ شہد کی مکھیوں کی یورش ہوئی۔ سب مالی بھاگ بھاگ کر چھپ گئے۔ نام دیو کو خبر بھی نہ ہوئی کہ کیا ہو رہا ہے؟ وہ اپنے کام میں لگا رہا۔ سما معلوم تھا کہ قضا اس کے سر پر کھیل رہی ہے۔ مکھیوں کا غضنباک جھلڑ اس غریب پر ٹوٹ پڑا۔ اتنا کاتا اتنا کاتا کہ بے دم ہو گیا۔ آخر اسی میں جان دیدی۔ میں کہتا ہوں اُسے شہادت نصیب ہوئی۔

وہ بہت سادہ مزاج بھولا بھالا اور منکسر المزاج تھا۔ اس کے چہرے پر بیاشت اور لبیوں پر مسکراہٹ کھلیتی رہتی تھی۔ چھوٹے بڑے ہر ایک سے تھک کے ملتا۔ غریب تھا اور تنواہ بھی کم تھی، اس پر بھی اپنے غریب بھائیوں کی بساط سے بڑھ کر مدد کرتا رہتا تھا۔ کام سے عشق تھا اور آخر کام کرتے کرتے ہی اس دنیا سے رخصت ہو گیا۔

گرمی ہو یا جاڑا، دھوپ ہو یا سایہ وہ دن رات برابر کام کرتا رہا۔ اسے کبھی یہ خیال نہ آیا کہ میں بہت کام کرتا ہوں یا میرا کام دوسروں سے بہتر ہے۔ اسی لئے اسے اپنے کام پر فخر یا غرور نہ تھا۔ وہ یہ باقی جانتا ہی نہ تھا۔ اسے کسی سے بیرون تھا نہ جلا پا۔ وہ سب کو اچھا سمجھتا اور سب سے محبت کرتا تھا۔ وہ غریبوں کی مدد کرتا، وقت پر کام کرتا، آدمیوں، جانوروں، پودوں کی خدمت کرتا، لیکن اُسے یہ کبھی احساس نہ ہوا کہ وہ کوئی نیک کام کر رہا ہے۔ نیکی اسی وقت تک نیکی ہے، جب تک آدمی کو یہ نہ معلوم ہو کہ وہ کوئی نیک کام کر رہا ہے۔ جہاں اس نے یہ سمجھنا شروع کیا، نیکی نیکی نہیں رہتی۔ جب کبھی مجھے نام دیو کا خیال آتا ہے تو میں سوچتا ہوں کہ نیکی کیا ہے اور بڑا آدمی کے کہتے ہیں؟ ہر شخص میں قدرت نے کوئی نہ کوئی صلاحیت رکھی ہے۔ اس صلاحیت کو درجہ کمال تک پہنچانے میں ساری نیکی اور بڑائی ہے۔ درجہ کمال تک کبھی کوئی پہنچا ہے نہ پہنچ سکتا ہے۔ لیکن وہاں تک پہنچنے کی کوشش ہی میں انسان انسان بنتا ہے۔ یہ سمجھو کنندن ہو جاتا ہے۔

(چند ہم عصر)

مشق

۱۔ مندرجہ ذیل سوالات کے مختصر جواب دیجئے۔

(الف) کسی پودے کو کیڑا لگ جاتا تو نام دیو کیا کرتا؟

(ب) نام دیو پھوپھوں کے علاج کے لئے ادویات کہاں سے حاصل کرتا؟

(ج) پانی کی قلت کے زمانے میں نام دیو پودوں کو کیسے سیراب کرتا؟

(د) مصنف نے نام دیو کو انعام کی پیش کش کی تو اس نے کیوں انعام قبول کرنے سے انکار کر دیا؟

(و) نیکی کب تک نیکی رہتی ہے؟

(و) نام دیو کی موت کیسے ہوئی؟

۲۔ سبق ”نام دیو مالی“ کا خلاصہ تحریر کریں۔

- ۳۔ مندرجہ ذیل الفاظ کو جملوں میں اس طرح استعمال کیجئے کہ ان کی تذکیرہ و تائیش واضح ہو جائے۔
- میز - ڈول - حوض - کچھ
عرب کی مدد سے تلفظ واضح کیجئے۔
- ۴۔ شاخت - روٹ - مستحق - اعتبار - یورش
مندرجہ ذیل الفاظ کے معنی لکھیجئے۔
- ۵۔ مصروف - بیمار - درست - توانا - پاک - کامل - ویران - نیکی
مندرجہ ذیل کوپنے جملوں میں استعمال کیجئے۔
- ۶۔ آفت ٹوٹ پڑنا - اوسان خطا ہونا - بے دم ہو جانا - ہاتھ پر ہاتھ رکھ کر بیٹھ جانا
درج ذیل الفاظ کے معانی لکھیں۔
- ۷۔ سیوا - جتن - تامل - مجال - تلف - توفیض - ٹھاث
نام دیومالی کے کردار کے حوالے سے اس کے چند اوصاف بیان کریں۔
- ۸۔

سرگرمی

طلبہ سے ”محنت میں عظمت ہے“ کے موضوع پر تقریر کروائی جائے۔

اشاراتِ تدریس

- ۱۔ طلبہ کو مولوی عبدالحق کی ادبی خدمات سے آگاہ کیا جائے۔
- ۲۔ طلبہ کو اسلوب نشر کی خصوصیات بتائی جائیں۔
- ۳۔ کامیابی کے لئے محنت و مشقت کی تلقین کی جائے اور محنت میں عظمت سے متعلق کوئی واقعہ طلبہ کو سنا دیں۔
- ۴۔ سبق میں الاف حسین حالی کا جو شعر آیا اُس کی وضاحت کریں۔



مرزا فرحت اللہ بیگ

مرزا فرحت اللہ بیگ ۱۸۸۲ء میں دہلی میں پیدا ہوئے۔ ان کے دادا بد خشان سے آئے تھے۔ دربار میں ان کی بڑی عزت و نکریم تھی۔ مرزا فرحت اللہ بیگ نے سینٹ سٹیفنز کالج سے بی۔ اے کیا۔ اس کے بعد ریاست حیدر آباد چلے گئے اور چند دن بعد اسٹینٹ سیکرٹری ہو گئے۔ حیدر آباد کی ادبی سرگرمیاں زوروں پر تھیں، جنہوں نے مرزا کے ادبی ذوق کو انہارا اور بڑی استقامت بخشی۔ ان کی مراح نگاری بہت پسند کی گئی۔ تحقیقی مقدمہ نگاری میں بھی مرزا صاحب اپنا جواب نہیں رکھتے تھے۔ مگر ان کی زیادہ شہرت مزاحیہ تحریروں ہی کی وجہ سے ہوئی۔

ان کے مضامین میں نذر احمد کی کہانی کچھ میری کچھ ان کی زبانی، آخری وصیت، پھول والوں کی سیر، دادا جان کا پارلیمنٹ میں جانا، دہلی کا ایک یادگار مشاعرہ، نئی اور پرانی تہذیب کی مکروغیرہ الگی چیزیں ہیں جو کبھی فراموش نہیں کی جاسکتیں۔

مرزا صاحب سادہ طرز بیان کے دلدادہ ہیں۔ ہر جگہ ظرافت ایک معقول سمجھیگی میں لپٹی ہوئی نظر آتی ہے۔ دہلی کی تکسالی زبان، الفاظ کا انتخاب، پرکشش انداز بیان اور ان سب پر ظرافت کا رنگ پڑھنے والے کی توجہ کو جذب کر لیتا ہے۔ ۲۷ اپریل ۱۹۳۷ء کو حیدر آباد میں انتقال کر گئے۔

مردہ بدست زندہ

(فرحت اللہ بیگ)

مقاصد تدریس

- ۱۔ طلبہ کو ظفر و مزاح کے معنی و مفہوم سے آگاہ کرنا۔
- ۲۔ طلبہ کو موجودہ قبرستانوں کی بدخلی سے آگاہ کرنا۔
- ۳۔ طلبہ کو موجودہ دور میں انسان کی بے مردمی اور ابن الوقت سے آگاہ کرنا۔

مشکل الفاظ: بلیات ، پاؤ ، پاکھا ، جائے وحشت ، چھاج ، حیات و ممات

زنمانے نے خلوص دلوں سے مٹا دیا ہے۔ سچی محبت کی جگہ ظاہرداری نے لے لی ہے۔ نہاب جینے میں کوئی پچ دل سے کسی کا ساتھ دیتا ہے اور نہ مرنے کے بعد قبر تک ڈلی درد کے ساتھ جاتا ہے۔ غرض دنیاداری ہی دنیاداری رہ گئی ہے۔ پہلے کوئی ہمسایہ بھی مرتا تھا تو ایسا رخ ہوتا تھا گویا اپنا عزیز مر گیا ہے۔ اب کوئی اپنا بھی مر جائے تو یہ معلوم ہوتا ہے کہ غیر مر گیا۔ جنازہ کے ساتھ جانا اب رسماڑہ گیا ہے۔ صرف اس لیے چلے جاتے ہیں کہ لوگ یہ نہ کہیں کہ ”واہ، جیتے جی تو دوستی و محبت کا دم بھرا جاتا تھا، مرنے کے بعد پھر کر بھی نہ دیکھا کہ کون مر گیا۔“ اب رہی دل کی حالت، تو اس کا بس خدا ہی مالک ہے۔ آئیے، میرے ساتھ آئیے، آج کل کی میتوں کا رنگ بھی دکھادوں۔

یہ لیجھے، سامنے ہی کے مکان میں کسی صاحب کا انتقال ہو گیا ہے۔ کوئی بڑے شخص ہیں۔ سینکڑوں آدمی جمع ہیں، موڑیں بھی ہیں، گاڑیاں بھی ہیں، غریب بھی ہیں، امیر بھی ہیں، بچارے غریب تو اندر جائیٹھے ہیں، کچھ پڑھ بھی رہے ہیں، جتنے امیر ہیں وہ یا تو اپنی سواریوں میں بیٹھے ہیں، یا دروازے پر کھڑے سکریٹ پی رہے ہیں۔ جو غریب آتا ہے وہ سلام کرتا ہوا اندر چلا جاتا ہے۔ جو امیر آتا ہے وہ ان باہر والوں ہی میں مل کر کھڑا ہو جاتا ہے۔ پہلا سوال یہی ہوتا ہے ”کیا مر گئے؟ بھئی ہمارے تو بڑے دوست تھے۔“ اتنا کہا اور اپنی جیب سے سکریٹ کا بکس یا پانوں کی ڈبیا نکالی۔ لیجھے، تعریت ختم ہوئی اور رخ دلی کا اظہار ہو چکا۔ اب دنیا بھر کے قصے چھڑے، ایک دوسرے سے نہ ملنے کی شکایت ہوئی، دفتر کی کارروائیاں دریافت کی گئیں، ملک کی خبروں پر رائے زنی ہوئی۔ غرض اس بات چیت کا یہاں تک سلسلہ پہنچا

کہ مکان سے جنازہ نکل آیا۔ یہ دیکھتے ہی دروازے کی بھیڑ چھٹ گئی۔ کچھ ادھر ہو گئے کچھ ادھر، آگے آگے جنازہ ہے، اس کے پیچے پیچے یہ سب لوگ ہیں۔ ابھی چند قدم ہی چلے ہوں گے کہ ان ساتھ والوں میں تقسیم ہونی شروع ہوئی اور چپ چاپ اس طرح ہوئی کہ کسی کو معلوم بھی نہ ہوا کہ کب ہوئی اور کیوں کر ہوئی؟ جن کو پیچے رہنا تھا انہوں نے چال آہستہ کر دی، جنہیں ساتھ جانا تھا وہ ذرا تیز چلے۔ غرض ہوتے ہوتے یہ ساتھ والے تین حصوں میں بٹ گئے۔ آگے تو وہ رہے جو مر نے والے کے عزیز تھے یا جن کو جنازہ اٹھانے کے لیے اجرت پر بلا یا گیا تھا۔ اس کے پیچے وہ لوگ رہے جن کے پاس یا تو سواریاں نہ تھیں، یا شرما شرمی پیدل ہی جانا مناسب سمجھتے تھے۔ آخر میں وہ طبقہ ہوا جو آہستہ پیچے ہتا ہشاتا اپنی سواریوں تک پہنچ گیا اور ان میں سوار ہو گیا۔ اگر پیدل چلنے والوں میں کوئی عہدے دار ہیں تو غرض مندوں سے ان کو یہاں بھی چھٹکارا نہیں۔ ایک آیا، جھک کر سلام کیا، گھر بھر کی مزاج پرسی کی، مرنے والے کے کچھ واقعات بیان کیے، اگر ڈاکٹر کا علاج تھا تو ڈاکٹر کی برا بیان کیں، اگر حکیم کے علاج سے مر ہے تو طبابت کی خرابیاں ظاہر کیں اور اسی سلسلے میں اپنے واقعات بھی بیان کر گئے، ان سے پیچھا نہ چھٹا تھا کہ دوسرے صاحب آگے اور انہوں نے بھی وہی دنیا بھر کے تھے شروع کیے۔ غرض اسی طرح جوڑی بدلتے بدلتے مسجد تک پہنچ ہی گئے۔ یہاں ہمراہیوں کی پھر تقسیم ہوتی ہے۔ ایک تو وہ ہیں جو ہمیشہ نماز پڑھتے ہیں اور اب بھی پڑھیں گے اور دوسرے وہ ہیں جو نہ کر کپڑے بدل کر خاص اسی جنازہ کے لئے آئے ہیں۔ تیسرا وہ ہیں جو اپنی وضع داری پر قائم ہیں، یعنی نماز نہ کبھی پڑھی ہے اور نہ اب پڑھیں گے۔ دور سے مسجد کو دیکھا اور انہوں نے پیچے ہٹنا شروع کیا۔ جنازہ مسجد تک پہنچا بھی نہ تھا کہ ان کو کسی دیوار، کسی موڑ یا کسی گاڑی کی آڑل گئی، یہ وہیں کھڑے ہو گئے اور سگریٹ پی کر یا پان کھا کر انہوں نے وقت گزار دیا۔ ہاں اس بات کا انتظام رکھا کہ نماز ختم ہونے کی اطلاع فوراً مل جائے۔ ادھر نماز ختم ہوئی ادھر یہ لوگ مسجد کے دروازے کی طرف بڑھے۔ ادھر جنازہ نکلا ادھر یہ پہنچے، بس یہی معلوم ہوتا ہے کہ یہ بھی نماز پڑھ کر مسجد ہی سے نکل رہے ہیں۔

یہ تو ساتھ والوں کا حال ہوا، اب راستے والوں کی سینئے۔ اگر میت کے ساتھ صرف دو چار آدمی ہیں تو کوئی پوچھتا بھی نہیں کہ کون جیا کون مرا؟ اگر جنازے کے ساتھ بڑے بڑے لوگ ہوئے تو دکان والے ہیں کہ ننگے پاؤں بھاگے چلے آرہے ہیں۔ آئے، مرنے والے کا نام پوچھا، مرض دریافت کیا اور واپس ہو گئے۔ گویا میوپل کمپنی نے رجسٹر ہیات و ممات ان ہی کو تفویض کر دیا ہے اور یہ صرف اس لئے نام پوچھنے آئے تھے کہ رجسٹر میں سے مرنے والے کا نام خارج کر دیں۔ موڑ نشینوں کی کچھ نہ پوچھو۔ یہ تو سمجھتے ہیں کہ سڑکیں انھی کے لئے بنی ہیں۔ کسی جنازہ کا سڑک پر سے گز رنا

ان کو زہر معلوم ہوتا ہے، اور کیوں نہ ہو، موڑ کی رفار دھمی کرنی پڑتی ہے اور ظاہر ہے کہ رفار کم ہونے سے پڑوں کا نقصان ہے۔ کسی کو کیا حق ہے کہ مرکران کے پڑوں کا نقصان کرے۔ شوfer ہے کہ ہارن پر ہارن بجارتا ہے، لوگ ہیں کہ ادھر سے ادھر بھاگ رہے ہیں۔ جنازہ ہے کہ ٹیڑھاتر چھا ہو رہا ہے مگر موڑ والے صاحب کی موڑ جس رفار سے آ رہی ہے اسی رفار سے نکلے گی اور ضرور نکلے گی۔ یہ لوگ تو وہ ہیں کہ قیامت آئے گی تو اس کو بھی ہارن بجا بجا کر سامنے سے ہٹانے کی فکر کریں گے۔ خیر کسی نہ کسی طرح یہ تمام مصیبتیں اٹھا کر جنازہ قبرستان میں بچنے ہی گیا۔

قبرستانوں کی حالت پر جتنا افسوس کیا جائے کم ہے۔ جائے عبرت کو جائے وحشت بنا دیا ہے۔ قبرستان کیا ہے؟ خاصاً ایک جنگل ہے۔ ایک طرف ٹوٹی پھوٹی جھونپڑی ہے، اس میں ایک سنتے صاحب، ان کی بیوی، دس بارہ بچے، پانچ چھ بکریاں، ایک لنگڑا شٹو، سو دو سو مرغیاں، پانچ چھ بلیاں اور خدا معلوم کیا بلیات بھرے پڑے ہیں؟ جس حصے میں قبریں ہیں، وہاں کی گھاس بڑھ کر کمر کمر ہو گئی ہے۔ دیواروں کو توڑ کر لوگوں نے راستے بنالیے ہیں۔ نیم، پیپل اور خدا معلوم کس قسم کے درخت قبروں کے تعویذ اور چبوترے توڑ کر نکل آئے ہیں۔ کوئی قبر ہنس کر کنوں بن گئی ہے، کسی کا تعویذ ہی غائب ہے۔ کسی چبوترے کی اینٹیں نکل کر جھونپڑی میں خرچ ہو گئی ہیں۔ غرض کمپری نے اس حصے کی عجیب حالت کر دی ہے۔ دوسرا حصہ، جس میں قبریں نہیں ہیں، وہ کسی قدر صاف ہے اور کیوں نہ ہو۔ پہلے حصے کا مردوں سے تعلق ہے اور دوسرا کا زندوں سے۔ مردے تو اپنی قبر کی مرمت کرنے یا کرانے سے رہے، ان کے جو عزیز ہیں وہ سمجھتے ہیں کہ اس فضول چیز پر کون کچھ خرچ کرے۔ جن کی زمین ہے وہ تروپے کھرے کر چکے، اب ان کو اس سے کیا تعلق۔ دوسرا حصے کا صاف رکھا جانا اصول تجارت پر بنی ہے۔ جب گاہوں کو گھیرنے کے لئے دکان دار اپنی ایک ایک چیز جہاز پوچھ کر رکھتا ہے تو یہ قبرستان والے اپنی پیچاں روپے گز والی زمین کو کیوں صاف نہ رکھیں۔ خریدتے وقت اچھا مال دیکھلو، پھر تم جانو اور تمہارے مردے جانیں۔

میاں سقدہ رہتے تو قبرستان میں ہیں مگر ہمیشہ پھولوں کی سچ پرسوتے ہیں۔ ادھر لوگ قبر پر پھول چڑھا کر گئے اور ادھران کے بچے سب کے سب سمیٹ لائے۔ رات بھر یہ پھول بستر پر رہے۔ صبح باسی پھول لے جا کر پھر قبر پر چڑھا دیئے۔ خیر کیا حرج ہے؟ زندوں کا کام بھی نکل گیا، مردے بھی خوش ہو گئے۔ اس گھر میں سل بنا خریدنے کی کبھی نوبت نہیں آئی۔ قبر کے اونچے سے اونچے پتھر پر مصالحت پیس لیا۔ اگر کچھ دنوں کوئی دیکھنے بھانے نہ آیا تو پتھر اکھاڑ، جھونپڑی کے پاس لا رکھا۔ بکریاں قبروں پر قلانچیں بھرتی پھرتی ہیں، مرغیاں کچھی قبروں کو کرید رہی ہیں، بچے یا تو چبوتروں پر لوٹ مار

رہے ہیں یا تعویذوں کو گھوڑا بنائے بیٹھے ہیں۔ کسی بچارے کی قبر پر چادر پڑی ہے۔ اس پر بی سقنو نے گیہوں سکھانے ڈال دیے ہیں۔ ٹوٹنی کو ایک الگی اور ایک سچھلی ناٹک باندھ کر چھوڑ دیا ہے۔ وہ قبروں میں گھاس چرتی پھرتی ہے۔ اس کے اوہرا درہ پھد کرنے سے کسی قبر کی اینٹ گری، کسی کا چونا گرا، کسی کا پتھر گرا، اگر ایسے ہی چار پانچ گھوڑے چھوڑ دیئے جائیں تو تھوڑے ہی دنوں میں وہی منظر بن جائے جو زلزلے کے بعد کا نگزیرے کا ہو گیا تھا۔

جنمازہ قبرستان میں کیا گیا؟ فوج میں ختم نج گیا۔ سقے کا سارا خاندان اپنا اپنا کام چھوڑ، جھونپڑی میں گھسا اور اناج لینے کو برتن لے، لائن باندھ کر آبیٹھا۔ کسی کے ہاتھ میں بے پیندے کا تام چینی کا کٹورا ہے تو کسی کے پاس ٹوٹی رکابی، کسی کے پاس مشی کا پیالہ ہے تو کسی کے ہاتھ میں ٹوٹا ہوا چھاج۔ سچ ہے، خدارzac ہے۔ قبرستان والوں کو بھی مگر بیٹھے رزق پہنچاتا ہے۔

یہ تو قبرستان والوں کی حالت ہوئی۔ اب ساتھ والوں کی کیفیت سینے۔ جنمازہ لا کر لب گور رکھ دیا گیا۔ ایک آتا ہے قبر کو جھاٹک جاتا ہے، دوسرا آتا ہے جھاٹک جاتا ہے۔ ہر شخص کو زمین سخت ہونے کی شکایت ہے۔ کوئی مزدوروں کو سست کہتا ہے۔ کوئی پٹاؤ کا نقش بتاتا ہے۔ کوئی قبرستان والے کو رہا کہتا ہے۔ جب اس روپ سے بھی فراغت پائی تو دودو تین تین آدمی ایک ایک قبر پر جا بیٹھے، چوتھے کو تخت بنا کر اور تعویذ کو گاؤٹکیا اور لگے سگریت اور بیڑی کا دم لگانے۔ کسی نے سقے سے چلم بھرنے کی فرمائش کی۔ اس نے حق تازہ کر سلفہ بھر حاضر کیا۔ حقے مزے لے لے کر پیئے جا رہے ہیں۔ ایک دوسرے کی تواضع کی جا رہی ہے، سلفہ پر سلفہ بھروایا جاتا ہے اور یہ وقت کسی نہ کسی طرح کاٹا جاتا ہے۔ یہ توفیق نہیں ہوتی کہ کچھ خدا کی یاد کریں یا ان خفگان خاک کی حالت کو دیکھ کر عبرت ہی حاصل کریں۔

بعض لوگ ہیں کہ گھاس سے بچتے بچاتے، قبروں پر کو دتے بچاندتے، چلے جا رہے ہیں۔ یہ کون ہیں؟ یہ وہ صاحب ہیں جن کے مرے ہوئے عزیزوں کے آج دن پھرے ہیں۔ یوں تو خداخواستہ فاتحہ کو کیوں آنے لگے، آج شrama شرمی قبرستان میں آئے ہیں۔ مفت کرم داشتن کی صورت ہے۔ چلو فاتحہ بھی پڑھ لیتے ہیں، اس کے بعد جب کوئی دوسرا عزیز یا دوست مرے گا تو پھر دیکھا جائے گا۔

ایک صاحب ہیں کہ قبروں کے کتبے ہی پڑھتے پھر رہے ہیں۔ کچھ نوٹ بھی کرتے جاتے ہیں۔ کوئی اچھا کتبہ مل گیا تو اپنے دوستوں کو بھی آواز دے کر بلا لیا اور بجائے فاتحہ کے، دادخن دی گئی۔ کچھ اپنا کلام سنایا گیا، کچھ ان کا سنا، غرض کوئی نہ کوئی مشغله وقت گزارنے کو نکال لیا۔

جو لوگ چبوروں پر متمکن ہیں، ان کی کچھ نہ پوچھو۔ ہر چبورہ ایک پارلیمنٹ ہے اور ہر قبر ایک اجلاس۔ دنیا بھر کی خبروں پر تنقیح و تنقید ہو رہی ہے۔ فتنہ کی کارروائیوں پر بحث ہو رہی ہے۔ افواہوں کے ذرائع اور ان کی تقدیق و تردید کی جا رہی ہے۔ سفارشیں ہو رہی ہیں، وعدے لیے جا رہے ہیں، غرض سب کچھ ہو رہا ہے۔ نہیں ہو رہا ہے تو وہ جو ہونا چاہئے اور جس غرض سے ساتھ آئے ہیں۔

خیر خدا کر کے خرا آئی کہ قبر تیار ہے۔ کچھ تو اٹھ کر قبر کے گرد جا کھڑے ہوئے، کچھ وہیں بیٹھے رہ گئے۔ ایک صاحب نے قبر میں اُتر کر گلب اور عود چھڑ کا۔ ایک نے میت کے اوپر کی چادر سمیٹی۔ چادر میں مل دیئے۔ دو صاحبوں نے مٹھے کے سرے پکڑ کر میت کو اٹھایا، آٹھ دس نے غل مچایا۔ ”سنجال کے، سنجال کے، میت بھاری ہے، کمر کے نیچے چادر دو۔ ارے میاں! اپنی طرف گھینٹو، ہاں آہستہ سے، آہستہ سے۔“ اب میت قبر کے منہ تک آگئی۔ فقیروں یا یوں کہو کہ مفت خوروں کو اناج تقسیم ہونے لگا اور قبر کے گرد جو لوگ کھڑے تھے انہوں نے بے تحاشاً غل مچانا شروع کیا۔ کوئی کہتا ہے ”ذرا کمر کی چادر کھینچو، ارے بھتی! اتنا بھی دم نہیں ہے۔ دیکھنا کہیں قبر کا پا کھانہ گرے۔ ہاں، ہاں، ذرا اور جھکا کر، لا الہ الا اللہ میت بھاری ہے، ذرا سنجال کے، آہستہ، آہستہ، بس بھتی بس۔“ کوئی جیخ رہا ہے! مٹھے کے بندھن کھول دو۔ ارے میاں! لو، یہ ڈھیلا لو۔ سر کے نیچے رکھ کر منہ قبلے کی طرف تو کر دو، واہ بھتی واہ، اتنا بھی نہیں آتا، ابھی منہ پورا نہیں پھرا، بس بھتی بس۔“

یہ مختلف فقرے ایک کی زبان سے نہیں نکلتے کہ کچھ سمجھ میں بھی آئے۔ ہر شخص ہے کہ غل چارہا ہے۔ جو چارے قبر میں اترے ہیں وہ پریشان ہیں کہ کیا کریں، کیا نہ کریں؟ بہر حال اس غل غماڑے کے ساتھ دوست احباب اس مرنے والے کو پہلی منزل تک پہنچاہی دیتے ہیں۔ اب پٹاؤ کی نوبت آتی ہے۔ اس میں بھی وہی گڑبڑ شروع ہوتی ہے، کوئی کہتا ہے ”یہ کڑی نہیں، وہ کڑی لو۔“ کوئی کہتا ہے ”لاحول ولا قوۃ“ مفت میں سوروپے مار لئے اور کڑیاں دیں تو ایسی۔ ”غرض کوئی کچھ کہتا ہے، کوئی کچھ اور اسی گڑبڑ میں پٹاؤ بھی ہو جاتا ہے اور منی دینے کی نوبت آتی ہے۔ منی تو ہر ایک دیتا ہے، منہ سے بھی ہر ایک بڑبڑا ہے لیکن یہ خدا ہی کو معلوم ہے کہ جو پڑھنا چاہئے وہ پڑھتا بھی ہے یا نہیں؟ البتہ لفظ ”منہا“ بہت اوپنجی آواز میں کہا جاتا ہے اور باقی سب الفاظ منہ ہی منہ میں ختم کر دیئے جاتے ہیں۔ جب اس کام سے فراغت پائی اور قبر تیار ہو گئی تو فاتحہ کی نوبت آتی ہے۔ ساتھ آنے والوں میں کوئی بھی ایسا نہ ہو گا جو اس میں شریک نہ ہو۔ ہونٹ تو سب کے ملتے ہیں مگر شاید سو میں بیس بھی نہ ہوں گے، جو یہ جانتے ہوں کہ فاتحہ میں کیا کیا سورتیں پڑھتے ہیں؟ فاتحہ

پڑھتے ہی سب کو اپنے اپنے گھر جانے کی سوچی۔ یہ بھی پھر کرنہ دیکھا کہ مرنے والے کے اعزہ کون ہیں اور ان کی کیا حالت ہے؟ ہاں ان بیچاروں کو گھیرتے ہیں تو جنازہ لانے والے مزدور۔ گھر سے چکا کر لائے تھے مگر یاں آ کر وہ بھی پاؤں پھیلاتے ہیں۔ کبھی تو کہتے ہیں کہ ”فاصلہ بہت تھا“، کبھی کہتے ہیں کہ ”آپ کی وجہ سے دوسری میت کو چھوڑ کر آئے ہیں، وہاں آپ کے ہاں سے دگناہ مل رہا تھا۔“ بہرحال ان مصیبت زدؤں کو دق کر کے یہ مزدور کچھ زیادہ ہی لے مرتے ہیں۔

دیکھ لیا آپ نے اس زمانے کی میت کا رنگ، جو میں نے عرض کیا تھا وہ صحیح نکلایا نہیں؟ اب سوائے اس کے کیا کھوں کہ خدا سے دعا کی جائے کہ اللہ ان بندوں کو نیک ہدایت دے، ان کے دل میں درد پیدا کرے۔ یہ سمجھیں کہ احکام کیا ہیں اور ہم کیا کر رہے ہیں؟

(مضامین فرحت اللہ بیگ)

مشق

۱۔ درج ذیل سوالات کے مختصر جوابات دیں۔

(الف) مصنف نے ماضی اور حال کا جو نقشہ کھینچا ہے اُسے اپنے الفاظ میں بیان کریں۔

(ب) نماز جنازہ کے دوران لوگ کس طرح تقسیم ہو گئے؟

(ج) قبرستان کے دو حصے ایک دوسرے سے کیوں مختلف ہیں؟

(د) میت دفنانے کے وقت وہاں جمع لوگ کیا کر رہے تھے اور انھیں کیا کرنا چاہئے تھا؟

(ه) اس مضمون سے آپ کو کیا سبق ملا؟

(و) مفت کرم داشتن، سے مصنف کی کیا مراد ہے؟

۲۔ درج ذیل عبارت کی سلیس اردو بحوالہ متن تحریر کریں۔

یہ تو قبرستان والوں کی حالت ہوئی۔ اب ساتھ والوں کی کیفیت سیئے۔ جنازہ لا کر لب گور رکھ دیا گیا۔ ایک آتا ہے قبر کو جھانک جاتا ہے، دوسرا آتا ہے جھانک جاتا ہے۔ ہر شخص کو زمین سخت ہونے کی شکایت ہے۔ کوئی

مزدوروں کو سوت کہتا ہے۔ کوئی پناہ کا نقش بتاتا ہے۔ کوئی قبرستان والے کو رہا کہتا ہے۔ جب اس روایو سے بھی فراغت پائی تو دودو تین تین آدمی ایک ایک قبر پر جا بیٹھے، چبوترے کوخت بنایا اور تھویڈ کو گاؤں تکمیل اور لگے سگریٹ اور بیزی کا دم لگانے۔ کسی نے سنتے سے چلم بھرنے کی فرمائش کی۔

۳۔ درج ذیل الفاظ تراکیب کو جملوں میں استعمال کریں۔

تفویض، جائے عبرت، کمپرسی، حرج، خفگان خاک، داخن، متکمن، فراغت

۴۔ درج ذیل بیانات میں سے درست کی نشاندہی (✓) اور غلط کی (✗) سے کریں۔

(الف) زمانہ حال میں، زمانہ ماضی کے مقابلے میں لوگوں میں خلوص بڑھ گیا ہے۔

(ب) مکان کے اندر صرف غریب ہی کچھ پڑھ رہے تھے۔

(ج) امراء صرف واجبی رسم پورے کرنے آتے تھے۔

(د) قبرستان کی حالت تسلی بخش تھی۔

(ه) جنازے میں موجود بہت ہی کم لوگ فاتحہ میں پڑھنے والی سورتیں جانتے تھے۔

۵۔ متن کو منظر کھٹے ہوئے درست جواب کا انتخاب کریں۔

(الف) جس کا انتقال ہوا وہ:

۱۔ غریب آدمی ہے ۲۔ امیر آدمی ہے ۳۔ بڑا شخص ہے

(ب) قبرستان میں پیشتر لوگ:

۱۔ درود شریف پڑھتے رہے ۲۔ خاموش کھڑے رہے

۳۔ سگریٹ بیزی کا دم لگاتے رہے

(ج) مکان پر غریب آتے تو اندر جا کر:

۱۔ سپارہ پڑھتے ۲۔ گپ شپ کرتے ۳۔ سگریٹ پیتے

(د) نماز جنازہ پڑھائی گئی:

۱۔ عیدگاہ میں ۲۔ مسجد میں ۳۔ کھلے میدان میں

(۵) جنازے کے ساتھ بڑے لوگ ہوئے تو دکاندار چلے آرہے ہیں:

- ۱۔ بھاگتے ہوئے ۲۔ ننگے پاؤں ۳۔ آہستہ آہستہ

(۶) میت کو قبر میں اٹاتارتے وقت ارڈر گرد جمع لوگوں نے:

- ۱۔ شور مچایا ۲۔ ایک دوسرا کی مدد کی ۳۔ بلند آواز سے کلمہ پڑھا

۶۔ ذیل الفاظ کے واحد کے جمع اور جمع کے واحد لکھیں۔

ممات، قصہ، نقش، قبر، خفگان

اشاراتِ تدریس

- ۱۔ طلبہ کو بتائیں کہ مزاحیہ تحریر لکھنے والے ادیب کو مزاح نگار کہتے ہیں۔
۲۔ طلبہ کو بتایا جائے کہ مزاحیہ تحریر میں کوئی نہ کوئی سبق آموز پہلو پوشیدہ ہوتا ہے۔
۳۔ مرزا فرحت اللہ بیگ کے دیگر مضامین خصوصاً خاکہ نگاری کا بھی ذکر کیا جائے۔

مرزا غالب



مرزا غالب ۱۷۹۶ء میں آگرہ میں پیدا ہوئے۔ اصل نام اسد اللہ خان تخلص شروع میں اسد بعد میں غالب رکھا۔ ان کے والد مرزا عبداللہ بیگ پہلے اودھ کے نواب آصف الدولہ اور نواب نظام علی خان کے درباروں سے مسلک رہے۔ اس کے بعد وہ راجہ بختاور سنگھ کی فوجی ملازمت سے وابستہ ہو گئے۔

ان کا شمار اردو کے درجہ اول کے شاعروں میں کیا جاتا ہے۔ اردونشر میں انہیں بلند مقام حاصل ہے۔ غالب سے قبل مراسلت کی عام زبان یا تو فارسی تھی یا پھرنا قابل فہم اور پر چیز اردو زبان۔ لیکن غالب نے اپنی مراسلت کے لئے جو طرزِ نگارش اختیار کیا وہ دو ٹوک سادہ، آسان، سہل اور مکالمہ کے انداز پر تھا۔ غالب کی نثر کے اس اسلوب کو آج تک کوئی بھی کامیابی کے ساتھ نقل نہ کر سکا۔ غالب شادی ہونے تک آگرہ میں رہے۔ پھر دہلی آئے اور تینیں کے ہو کے رہے۔ وہ بے مثال شاعر تھے۔ بذلہ سنجی اور لطیفہ گوئی میں بھی وہ اپنی مثال آپ تھے۔ ۱۸۶۹ء میں دہلی میں وفات پائی اور وہیں دفن ہوئے۔

خطوط غالب

- ۱۔ طلبہ کو مکتب نگاری کی اہمیت سے آگاہ کرنا۔
- ۲۔ طلبہ کو مرزا غالب کی شخصیت اور عادات سے آگاہ کرانا۔
- ۳۔ طلبہ کو بتا دینا کہ خطوط غالب کا شمار اردو زبان کے نہایت اہم شہ پاروں میں ہوتا ہے۔
- ۴۔ جگب آزادی کے بعد ہندوستان کے حالات پر روشنی ڈالنا۔

مشکل الفاظ: اختلاط ، اہل حرف ، تحول ، لوح ، ناگاہ ، ہنود

۱۔ بنام منشی ہرگوپال تفتہ

(اس خط میں غالب نے اپنے شاگرد تفتہ کو ۱۸۵۷ء کی جگب آزادی کے بعد دلی کے حالات لکھے ہیں۔)

صاحب!

تم جانتے ہو کہ یہ معاملہ کیا ہے اور کیا واقع ہوا؟ وہ ایک جنم تھا کہ جس میں ہم تم باہم دوست تھے اور طرح طرح کے ہم میں تم میں معاملات مہر و محبت درپیش آئے۔ شعر کہے، دیوان جمع کئے، اسی زمانے میں ایک بزرگ تھے کہ وہ ہمارے تمہارے دوست دلی تھے اور منشی نبی بخش ان کا نام اور حقیر تخلص تھا۔ ناگاہ نہ وہ زمانہ رہا، نہ وہ معاملات، نہ وہ اختلاط نہ وہ انبساط۔ بعد چند مدت کے پھر دوسرا جنم ہم کو ملا۔ اگرچہ صورت اس جنم کی یعنی مثل پہلے جنم کے ہے یعنی ایک خط میں نہ منشی نبی بخش صاحب کو بھیجا۔ اس کا جواب مجھ کو آیا اور ایک خط تمہارا، کہ تم بھی موسم بہمنی ہرگوپال اور متخلف بہ تفتہ ہو، آج آیا اور میں جس شہر میں ہوں اس کا نام بھی دلی اور اس محلے کا نام بلی ماروں کا محلہ ہے۔ لیکن ایک دوست اس جنم کے دوستوں میں سے نہیں پایا جاتا۔ واللہ ڈھونڈھے کو مسلمان اس شہر میں نہیں ملتا۔ کیا امیر، کیا غریب، کیا اہل حرف، اگر کچھ ہیں تو باہر کے ہیں، ہنود البتہ کچھ کچھ آباد ہو گئے ہیں۔

اب پوچھو، تو کیوں کر مسکن قدیم میں بیٹھا رہا؟ صاحب بندہ! میں حکیم محمد حسن خاں مرحوم کے مکان میں نو دس برس سے کرایہ کو رہتا ہوں اور یہاں قریب کیا بلکہ دیوار بہ دیوار ہیں، گھر حکیموں کے اور وہ تو کر ہیں راجا نزد رنگھ بہادر والئی پٹیالہ کے۔ راجہ صاحب نے صاحبان عالی نشان سے عہد لیا تھا کہ بروقت غارت والی یہ لوگ فتح رہیں، چنانچہ بعد فتح راجہ کے سپاہی یہاں آبیٹھے اور یہ کوچہ محفوظ رہا۔ ورنہ میں کہاں اور یہ شہر کہاں؟ مبالغہ نہ جانتا امیر غریب سب کل گئے۔ جو رہ گئے تھے، وہ نکالے گئے۔

جا گیردار، پشن دار، دولت مند، اہل حرفة، کوئی بھی نہیں ہے۔ مفصل حالات لکھتے ہوئے ڈرتا ہوں۔ ملازمان قلعہ پر شدت ہے اور بازار پر اس اور داروں گیر میں بنتا ہیں، مگر وہ تو کر جو اس ہنگام میں ملازم ہوئے اور ہنگامے میں شریک رہے ہیں۔ میں غریب شاعر، دس برس سے تاریخ لکھنے اور شعر کی اصلاح دینے پر متعلق ہوا ہوں۔ خواہی اس کو نوکری سمجھو، خواہ مزدوری جانو۔ اس فتنہ و آشوب میں کسی مصلحت میں، میں نے خل نہیں دیا۔ صرف اشعار کی خدمت بجالاتا رہا اور نظر اپنی بے گناہی پر شہر سے نکل نہیں گیا۔ میرا شہر میں ہونا حکام کو معلوم ہے، مگر چونکہ میری طرف بادشاہی دفتر میں سے یا مخبروں کے بیان سے، کوئی بات نہیں پائی گئی، لہذا طلبی نہیں ہوئی۔ ورنہ جہاں بڑے بڑے جا گیردار بلاۓ ہوئے یا کپڑے ہوئے آئے آئے ہیں، میری کیا حقیقت تھی؟ غرض اپنے مکان میں بیٹھا ہوں، دروازے سے باہر نہیں نکل سکتا، سوار ہونا اور کہیں جانا تو بہت بڑی بات ہے۔ رہا یہ کہ کوئی میرے پاس آوے، شہر میں ہے کون؟ گھر کے گھر بے چرانگ پڑے ہیں۔ مجرم سیاست پاتے جاتے ہیں۔ جرنیلی بندویست یا زدھم میں سے آج تک یعنی شبہ چشم دسمبر ۱۸۵۷ء تک بدستور ہے۔ کچھ نیک و بد کا حال معلوم نہیں، بلکہ ہنوز ایسے امور کی طرف حکام کو توجہ بھی نہیں۔ دیکھیے انجام کا رکیا ہوتا ہے؟ یہاں سے باہر اندر کوئی بغیر تکٹ کے آنے جانے نہیں پاتا۔ تم زنہار یہاں کا ارادہ نہ کرنا۔ ابھی دیکھا چاہیے مسلمانوں کی آبادی کا حکم ہوتا ہے یا نہیں۔ بہر حال فتشی صاحب کو میرا سلام کہنا اور یہ خط دکھا دینا۔ اس وقت تمہارا خط پہنچا اور اسی وقت میں نے یہ خط لکھ کر ڈاک کے ہر کارے کو دے دیا۔

(غالب)

شبہ ۵ دسمبر ۱۸۵۷ء

۲۔ بنام یوسف مرزا

(۹ مئی ۱۸۶۰ء کا لکھا ہوا)

یوسف مرزا کیوں کرتچھ کو لکھوں کہ تیراباپ مر گیا؟ اور اگر لکھوں تو پھر آگے کیا لکھوں کہ اب کیا کرو؟ مگر صبر؟ یہ ایک شنیدہ فرسودہ اپناۓ روزگار ہے۔ تعزیت یوں ہی کیا کرتے ہیں اور یہی کہا کرتے ہیں کہ صبر کرو۔ ہائے ایک کا لکیجہ کرت گیا ہے اور لوگ اسے کہتے ہیں کہ تو نہ تڑپ۔ بھلا کیوں کرنہ تڑپے گا؟ صلاح اس امر میں نہیں بتائی جاتی۔ دعا کو دخل نہیں۔ دوا کا لگاؤ نہیں۔ پہلے بیٹا مرا، پھر باپ مرا، مجھ سے اگر کوئی پوچھے کہ بے سر و پا کے کہتے ہیں؟ تو میں کہوں گا یوسف مرزا کو۔ تمہاری دادی لکھتی ہیں کہ رہائی کا حکم ہو چکا تھا، یہ بات تھی ہے؟ اگر صحیح ہے تو جوانمرد ایک بار دونوں قیدوں سے چھوٹ گیا۔ نہ قید حیات رہی نہ قید فرنگ۔ ہاں صاحب! وہ لکھتی ہیں کہ پیش کاروپیہ مل گیا تھا۔ وہ تجھیز و تکفین کے کام سے لی جائے گی؟ مصطفی خان کی رہائی کا حکم ہوا۔ مگر پیش ضبط۔ ہر چند اس پر ش سے کچھ حاصل نہیں لیکن بہت عجیب بات ہے۔ تمہارے خیال میں جو کچھ آئے وہ مجھ کو لکھو۔ قصہ مختصر تمہاری دادی کا خط جو تمہارے بھائی نے مجھ کو بھیجا تھا وہ میں نے تمہارے ماموں کے پاس بھیج دیا۔ ان کی جائیداد کی واگزاشت کا حکم ہو تو گیا ہے اگر ان کے بڑے بھائی کے یار ان کو چھوڑیں۔ دیکھے انجام کا رکیا ہوتا ہے؟ مظفر مرزا کو دعا پہنچے۔

تمہارا خط جواب طلب نہ تھا۔ تمہارے بچپا کا آغاز اچھا ہے۔ خدا کرے انجام اسی آغاز کے مطابق ہو۔ ان کا مقدمہ دیکھ کر تمہاری پھوپھی کا اور تمہارا سر انجام دیکھا جاوے گا کہ کیا ہوتا ہے؟ ہو گا کیا؟ اگر جائیدادیں مل بھی گئیں تو قرض خواہ دام دام لے لیں گے۔ رzac حقیقی پیش دلوادے کہ روٹی کا کام چلے۔ جناب میر قربان علی صاحب کو میر اسلام نیاز اور میر کاظم علی کو دعا۔

(غالب)

شنبہ ۲۷ شوال، ۹ مئی ۱۸۶۰ء

۳۔ بنام مرزا علاؤ الدین احمد خان علائی

میری جان! نئے مہمان کا قدم تم پر مبارک ہو۔ اللہ تعالیٰ تمہاری اور اس کی عمر دراز کرے۔ تمہاری تحریر سے صاف نہیں معلوم ہوتا کہ سعید ہے یا سعیدہ، ٹاقب اس کو عزیز اور غالب عزیزہ جانتا ہے۔ واضح لکھوتا کہ احتمال رفع ہو۔ خط ٹاقب کے نام کا تو بہ توبہ خط کا ہے کو ایک تختہ کا نڈ کا ہے۔ سرسری میں نے پڑھا۔ لطیفہ و بذله و شوخی و شوخ چشی کا بیان جب کرتا فخوائے عبارت سے جگر خون نہ ہو جاتا۔ بھائی کاغم جدا۔ ایسا خن گزار، ایسا زبان آور اور ایسا عیار طرار، یوں عاجز درماندہ واذکار رفتہ ہو جائے۔ تمہارا غم جدا سا غراول و درد۔ کیا دل لے کر آئے؟ کیا زبان لے کر آئے؟ کیا علم لے کر آئے؟ کیا عقل لے کر آئے اور پھر کسی روشن کو برداشت نہ سکے۔ کسی شیوه کی داد نہ پائی۔

بھائی اس معرض میں بھی تیرا ہم طالع اور ہمدرد ہوں۔ اگرچہ یہ فن ہوں۔ مگر مجھے اپنے ایمان کی قسم میں نے اپنی لٹشم و نشر کی داد بہ اندازہ بایست پائی نہیں۔ آپ ہی کہا، آپ ہی سمجھا۔ قلندری و آزادگی و ایشارہ و کرم کے جودائی میرے خالق نے مجھ میں بھروسے ہے یہ بقدر ہزار یک ظہور میں نہ آئے نہ وہ طاقت جسمانی کہ ایک لاٹھی ہاتھ میں لوں اور اس میں شترنجی اور ٹین کا لوٹا میں سوت کی رسی کے لٹکا لوں اور پاپیا دہ چلوں۔ کبھی شیراز جانکلا کبھی مصر میں جا شہرہ، کبھی نجف جا پہنچا۔ نہ وہ دست گاہ کہ ایک عالم کا میزبان بن جاؤں اگر تمام عالم میں نہ ہو سکنے نہ ہی، جس شہر میں رہوں اس شہر میں تو کوئی بھوکا ننگا نظر نہ آئے۔

خدا کا مقہور، خلق کا مردود، بوڑھا، ناتواں، بیمار، فقیر، بکبٹ میں گرفتار۔ تمہارے حال پر غور کیا اور چاہا کہ اس کی نظیر بہم پہنچاؤں۔ واقع کربلا سے نسبت نہیں دے سکتا۔ لیکن واللہ تمہارا حال اس ریگستان میں بھیہ ایسا ہے جیسا مسلم بن عقیل کا حال کوفہ میں تھا۔ تمہارا خالق تمہاری اور تمہارے بچوں کی آبرو کا نگہبان۔ میرے اور معاملات کلام و کمال سے قطع نظر کرو۔ وہ جو کسی کو بھیک مانگتے نہ دیکھ سکے اور خود در بذر بھیک مانگے وہ میں ہوں۔

(غالب)

صحیح دو شنبہ شانزدهم ازمہ صیام ۱۲۸۵ھ (۱۳ افروری ۱۸۶۵ء)

مشق

- ۱۔ ذیل جملوں کی وضاحت کریں۔
- اگرچہ یہ فن ہوں۔
 - ایک کالیج کٹ گیا اور لوگ اسے کہتے ہیں کہ تو نہ ترپ۔
 - نہ قید حیات رہی، نہ قید فرنگ۔
 - رازق حقیقی پیش دلوادے، تاکہ روٹی کا کام چلے۔
 - نئے مہماں کا قدم تم پر مبارک ہو۔
 - تمہارے پچھا کا آغاز اچھا ہے۔ خدا کرے، انعام بھی اسی آغاز کے مطابق ہو۔
 - تمہارے حال پر غور کیا، واقعہ کربلا سے نسبت نہیں دے سکتا۔
- ۲۔ خطوط غالب کی مقبولیت کی وجہات مختصر آپیان کیجئے۔
- ۳۔ درج ذیل الفاظ و محاورات کو جملوں میں استعمال کریں۔
- خدا کا مقہور، احتمال، طالع، کلیج کٹ جانا، ابناۓ روزگار، معرض
- نصاب میں شامل خطوط کو مد نظر رکھتے ہوئے درست جواب کا انتخاب کریں۔
- (الف) غالب نے مرزا یوسف کو خط لکھا تھا:
- بیوی کی وفات پر
 - بھائی کی وفات پر
 - باپ کی وفات پر
- (ب) مرزا غالب نے علاء الدین احمد خان علائی کو خط لکھا تھا:
- پچھے کی پیدائش پر
 - شادی کرنے پر
 - حج پر جانے پر
- (ج) غالب نے مرزا تقیہ کو خط میں تفصیل بیان کی ہے:
- والی کی بربادی کی
 - lahor کی بربادی کی
 - لکھنؤ کی بربادی کی
- (د) مرزا غالب نے یوسف مرزا کو خط میں کس کے بارے میں لکھا تھا کہ آغاز اچھا ہے، انعام اسی کے مطابق ہو:
- بھائی کے بارے میں
 - والد کے بارے میں
 - پچھا کے بارے میں

(د) مرزا غالب نو دس برس سے کس مکان رہتے تھے:

- ۱۔ ذاتی مکان میں
- ۲۔ کرایہ کے مکان میں
- ۳۔ سرکاری مکان میں

۵۔ درج ذیل پیر اگراف کی تشریع کیجئے۔

(الف) اب پوچھو تو کیوں کر مسکن قدیم میں بیٹھا رہا؟ صاحب بندہ! میں حکیم محمد حسن خان مرحوم کے مکان میں نو دس برس سے کرایہ کو رہتا ہوں اور یہاں قریب کیا بلکہ دیوار پر دیوار ہیں۔ گھر حکیموں کے اور نوکر ہیں راجا نزد رنگھ والائی پیٹالہ کے۔ راجہ صاحب نے صاحبان عالیشان سے عہد لیا تھا کہ بروقت غارت ولی یہ لوگ فتح رہیں۔ چنانچہ بعد فتح راجہ کے سپاہی یہاں آبیٹھے اور یہ کوچہ محفوظ رہا۔

(ب) خدا کا مقہور، خلق کا مردوو، بوڑھا، ناتواں، بیمار، فقیر، عکبت میں گرفتار، تمہارے حال پر غور کیا، اور چاہا اس کی نظر بہم پہنچاؤں۔ واقعہ کر بلا سے نسبت نہیں دے سکتا لیکن واللہ، تمہارا حال اس ریگستان میں یعنیں ایسا ہے، جیسا مسلم بن عقیل کا حال کوفہ میں تھا۔ تمہارا خالق تمہاری اور تمہارے بچوں کی جان و آبرو کا نگہبان۔ میرے اور معاملات کلام و کمال سے قطع نظر کرو۔ جو کسی کو بھیگ مانگتے نہ دیکھ سکے اور خود در بدر کی بھیگ مانگے وہ میں ہوں۔

(ج) تمہارا خط جواب طلب نہ تھا۔ تمہارے چچا کا آغاز اچھا ہے، خدا کرے انجام اسی آغاز کے مطابق ہو۔ ان کا مقدمہ دیکھ کر تمہاری پھوپھی اور تمہارا سر انجام دیکھا جاوے گا۔ کہ کیا ہوتا ہے؟ ہو گا کیا؟ اگر جائیداد میں بھی گئی تو قرض خواہ دام دام لے لیں گے۔ رازق حقیقی پیش دلوادے کے روٹی کا کام چلے۔ جناب میر قربان علی صاحب کو میر اسلام نیاز اور میر کاظم کو دعا۔

۶۔ درج ذیل الفاظ کے متفاہ لکھیئے۔

ضعیف، فقیر، آغاز، ناتواں، بیمار

سرگرمی

اپنے دوست کو خط لکھیئے جس میں یہ بتائیے کہ ایک دلچسپ خط کس طرح لکھا جاتا ہے۔


اشاراتِ تدریس

۱۔ اساتذہ کو چاہئے کہ سبق پڑھانے سے پہلے مرزا غالب کی شخصیت کا تعارف کرائیں۔

۲۔ مرزا غالب کی علمی و ادبی حیثیت واضح کریں۔

۳۔ خطوط میں جس طرح کی منظرشی کی گئی ہے اُس کی وضاحت کریں۔

حصہ نظم



مولانا الطاف حسین حالی

خواجہ الطاف حسین حالی ۱۸۳۷ء میں خواجہ ایزد بخش کے ہاں پیدا ہوئے۔ نوبت کی عمر میں یتیم ہو گئے۔ سید جعفر علی سے فارسی اور حاجی محمد ابراہیم سے عربی کی تعلیم حاصل کی۔ پھر دہلی آ کر غالب کے شاگرد ہوئے۔ ۱۸۵۷ء کے ہنگامے کے بعد لاہور آ کر ایک سرکاری بک ڈپو میں ملازم ہوئے۔

حالی، سر سید احمد خاں کے نامور رفقاء میں سے ہیں۔ انہوں نے اردو نثر اور اردو شاعری میں بڑا امتیاز حاصل کیا۔ نثر میں مقدمہ شعر و شاعری اور تین بلند پایہ سوانح عمریاں لکھ کر اور شاعری میں مسدس کے علاوہ غزل گوئی کو نئے راستے پر لگا کر ادب اردو میں بیش بہا اضافہ کیا۔ لاہور میں جدید نظم اردو کی جو تحریک اٹھی اس کے بانیوں میں حالی بھی ہیں۔

غزل گوئی میں غالب اور نواب مصطفیٰ خاں شیفقت سے بھی اثر قبول کیا۔ ان کی کچھ غزلیں پرانے طریقے کی ہیں اور کچھ نئے انداز کی۔ نئی غزلوں میں پرانی غزل گوئی کی قابل اصلاح رسماں کو ترک کیا۔

حالی کی غزل میں حقیقت اور جذبات کی سچائی پائی جاتی ہے اور اس پر انہوں نے ”مقدمہ شعر و شاعری“ میں زور بھی دیا ہے۔ حقیقت سے مراد وہ سچائیاں ہیں جو انسانی عقل و تجربہ سے ثابت شدہ ہوں یا جو انسانی فطرت اور مزاج کے مطابق ہوں۔ اسی وجہ سے وہ اپنے کلام میں خیال آرائی اور بیان کی آرائش سے بچنے کا خاص خیال رکھتے ہیں۔

حالی کی اپنی غزل میں خلوص، سادگی اور سچائی ہے۔ اسی وجہ سے اس میں تاثیر ہے۔ درد بھری باتیں بھی ہیں جو نچپرل طریقے سے بیان کی گئی ہیں۔ بے ضرورت جوش کسی جگہ نہیں اور مٹھاس، تہذیب اور شرافت ہر جگہ نہیاں ہے۔ ۱۹۰۳ء میں ان کی علمی قابلیت اور خدمات کے عوض ”شمث العلماء“ کا خطاب ملا۔ ۱۹۱۳ء میں وفات پائی۔

حمد

مقاصدِ تدریس

- ۱۔ طلبہ کو حمد و شناکی برکات اور اہمیت سے متعارف کروانا۔
- ۲۔ طلبہ کے دلوں میں اللہ تعالیٰ کی عظمت اور ایمان کی پختگی کا احساس پیدا کرنا۔
- ۳۔ مولانا حالی کے شعری محسن سے روشناس کروانا۔

مشکل الفاظ: ابد ، ازل ، بیگانگی ، عارف ، سرڈھنا ، کامل

کامل ہے جو ازل سے وہ ہے کمال تیرا
باقی ہے جو ابد تک، وہ ہے جلال تیرا

ہے عارفوں کو حیرت اور منکروں کو سکتہ
ہر دل پہ چھا رہا ہے رُعب جلال تیرا

گو حکم تیرے لاکھوں یاں ثالتے رہے ہیں
لیکن ملا نہ ہرگز، دل سے خیال تیرا

إن کی نظر میں شوکت، چحتی نہیں کسی کی
آنکھوں میں بس رہا ہے، جن کی جلال تیرا

دل ہو کہ جان تجھ سے، کیونکر عزیز رکھیئے
دل ہے سو چیز تیری، جاں ہے سو مال تیرا

بیگانگی میں حآلی، یہ رنگ آشنائی
سُن سُن کے سرڈھنیں گے، قال اہل حال تیرا

(مولانا حالی)


مشق

- ۱۔ حمد کے کہتے ہیں؟
- ۲۔ حمد کے دوسرے شعر کی تشریع کریں۔
- ۳۔ ”مرکب اضافی“ وہ مرکب ہے جو مضاف، مضاف الیہ اور حرف اضافت کا، کے، کی سے مل کر بنے یا بعض اوقات دو اسموں کے درمیان ایک معمولی ساتھ پایا جاتا ہے جب اسم کو مضاف کیسا تھوڑا ظاہر کیا جائے تو مرکب اضافی بنتا ہے۔ اس حمد میں سے مرکب اضافی تلاش کر کے لکھیں۔
- ۴۔ اس حمد میں شاعر نے اللہ تعالیٰ کی کون کوئی صفات بیان کی ہیں؟
- ۵۔ حمد کے آخری شعر میں شاعر کا ”بیگانگی“ سے کیا مراد ہے؟
- ۶۔ اس نظم میں ”ردیف/قاوی“ کی نشاندہی کریں۔
- ۷۔ درج ذیل الفاظ کے مفہود لکھیں۔
ازل، منکر، بیگانگی، حریت
- ۸۔ اعراب لگا کر تلفظ واضح کریں۔
جلال، پھیلاء، عارف، رعب

اشاراتِ تدریس

- ۱۔ اساتذہ طلبہ کو بتائیں کہ ایسی نظم جس میں اللہ تعالیٰ کی تعریف و توصیف بیان کی گئی ہو، حمد کہلاتی ہے۔
- ۲۔ اساتذہ طلبہ کو اظاف حسین حالی کی شاعرانہ عنتمت سے آگاہ کریں۔
- ۳۔ اردو ادب میں حمد یہ شاعری کی روایت سے طلبہ کو آگاہ کریں۔

امیر مینائی



امیر مینائی ۱۸۲۷ء میں لکھنؤ میں پیدا ہوئے۔ امیر مینائی کا تعلق مشہور صوفی بزرگ حضرت شاہ بینا سے تھا۔ جو اپنے مورث اعلیٰ کی نسبت سے بڑے دین دار، پرہیزگار اور صاحب علم و عرفان تھے۔ بیس سال کی عمر میں تعلیم کی تکمیل کر لی تھی۔ اس عمر میں وہ واحد علی شاہ کے دربار میں پیش ہوئے۔ ان کا کلام سننے کے بعد واحد علی شاہ نے دو کتابیں ”ارشاد السلطان“ اور ”ہدایت السلطان“ مرتب کرنے کی ہدایت کی مگر وہ محفل جلد اجڑ گئی۔

۱۹۵۷ء کے ہنگامے کے بعد وہ رام پور چلے گئے۔ جہاں نواب حامد علی خان امیر مینائی سے اصلاح لیتے رہے اور ان کی مالی مدد کرتے رہے۔ انہیں مفتی عدالت تعینات کیا گیا۔ ان کی ایمانداری اور انصاف پسندی پورے شہر میں مشہور تھی۔ نواب حامد علی خان کا ایک خادم کسی جرم میں گرفتار ہوا۔ نواب نے چاہا وہ بری ہو جائے۔ مگر امیر مینائی نے انصاف کے تقاضوں کے تحت اُسے سزا دی۔ نواب کو دکھ ضرور ہوا۔ مگر امیر مینائی کی انصاف پسندی کی تعریف کئے بغیر نہ رہے۔ امیر مینائی کو نعتیہ شاعری میں بلند مقام حاصل ہے۔ ان کی غزل ایک سدا بہار گلستانہ ہے۔ ان کی غزاں میں طرز لکھنؤ کی نزاکت، مرقع کاری، ماحول کی رنگینی اور رنگ دہلی کی سادگی، درومندی اور درویشی سب کچھ ہے۔ آخری عمر میں دکن چلے گئے جہاں ۱۹۰۰ء میں وفات پائی۔

نعت

(امیر میانی)

مقاصد تدریس

- ۱۔ طلبہ کو نعت کے مفہوم سے آگاہ کرنا۔
- ۲۔ طلبہ کے دلوں میں حضور ﷺ کی عقیدت و محبت کے جذبات پیدا کرنا۔
- ۳۔ طلبہ کو حضور ﷺ کی زندگی کے مختلف پہلوؤں سے روشناس کرانا۔

مشکل الفاظ: جلوہ نما ، روپہ انور ، ہب مراج ، شاد ، مشاق ، ملک

کیوں کرنہ آسمان کا بھکر سر زمین پر
 عرش بریں ہے روپہ انور زمین پر
 قبضہ ہمیشہ آپ کا ہے ہر زمین پر
 آئے تھے پیشتر جو پیغمبر زمین پر
 حیدر جو کافروں سے لڑے ہر زمین پر
 آنکھیں ملک بچاتے تھے اکثر زمین پر
 امت تھی شاد عید تھی گھر گھر زمین پر
 جاری فیوض خلق اکبر زمین پر
 پھر آئے لامکاں سے پیغمبر زمین پر
 موتی بچھے ہوئے ہیں برابر زمین پر
 مشاق ہوں میں خاک مدینہ کا اے امیر
 آئے جو موت بھی تو اُسی سر زمین پر

(کلیات امیر میانی)

مشق

- ۱۔ نعت کے کہتے ہیں؟
- ۲۔ نعت کے تیرے اور چوتھے شعر کی تشریع کریں۔
- ۳۔ ردیف اس لفظ یا الفاظ کو کہتے ہیں جو کسی شعر یا مصروفے کے آخر میں قافیہ کے بعد مسلسل دہراتے جائیں۔ جبکہ وہ ہم آواز، ہم آہنگ اور ہم شکل الفاظ جو مصروفے کے آخر میں ردیف سے قبل مسلسل آئیں، قافیہ کہلاتے ہیں۔ لہذا
 - (الف) اس نعت میں استعمال کئے گئے مختلف قافیہ لکھیں۔
 - (ب) اس نعت میں کونسی ردیف استعمال ہوئی ہے؟
- ۴۔ اعراب کی مدد سے تلفظ واضح کریں۔
- ۵۔ درج ذیل تراکیب کے معانی لکھیں اور جملوں میں استعمال کریں۔
- ۶۔ عرش بریں، روضہ انور، شبِ معراج، سر شام، خالق اکبر نعت کا مرکزی خیال تحریر کریں۔
- ۷۔ غزل کے پہلے شعر کو مطلع جبکہ آخری شعر جس میں شاعر نے اپنا تخلص استعمال کیا ہو مقطع کہتے ہیں۔ اس نظم کے مقطع میں شاعر نے کس خواہش کا اظہار کیا ہے؟

سرگرمی

- ۱۔ دو اور نعمتیں اپنی کاپی میں لکھیں۔
- ۲۔ کلاس میں ترجمہ کے ساتھ بچوں سے نعت سنوائیں۔

اشاراتِ تدریس

- ۱۔ اسٹاد طلبہ کو بتائیں کہ اسی نظم جس میں حضور ﷺ کی تعریف و توصیف بیان کی گئی ہو نعت کہلاتی ہے۔
- ۲۔ اردو ادب میں نعت گوئی کی روایت سے طلبہ کو آگاہ کریں۔
- ۳۔ اردو ادب میں امیر بینائی کے مقام خصوصاً نعت گوئی کی حیثیت سے طلبہ کو آگاہ کریں۔



نظیر اکبر آبادی

نظیر کا اصل نام ولی محمد ہے۔ آپ ۱۸۳۵ء میں دلی میں پیدا ہوئے مگر چونکہ عمر کا زیادہ حصہ اکبر آباد میں گزارا، اس لئے اپنے نام کے ساتھ اکبر آبادی لکھتے تھے۔ بارہ بھائیوں میں صرف نظیر زندہ بچے۔ اس لئے ماں باپ کی آنکھوں کا تارا تھا۔ احمد شاہ عبدالی کے حملے کے وقت اپنی ماں اور نانی کو ساتھ لے کر آگرہ پہنچے اور تاج محل کے قریب مکان میں رہنے لگے۔ نظیر کی ابتدائی تعلیم کے بارے میں زیادہ معلومات نہیں ملتیں۔ تاہم وہ عربی، فارسی، ہندی اور ہندوستان کی کئی دوسری زبانیں جانتے تھے۔ ان کا مزاج قلندرانہ تھا۔ اسی مزاج کی وجہ سے وہ درباروں سے دور رہے۔ نواب سعادت علی خان نے انہیں لکھنؤ بلوایا، وہ نہ گئے۔ اسی طرح بھرت پور کے رئیس کی دعوت بھی ٹھکرایدی۔ مقترا میں کچھ عرصہ معلم رہے مگر جلد ہی نوکری چھوڑ کر آگرہ آگئے اور سترہ روپے ماہوار پر لالہ بلاس رام کے بچوں کے اتالیق ہو گئے۔ نظیر نے طویل عمر پائی۔ آخری عمر میں فائج کے عارضے میں مبتلا ہوئے اور اسی بیماری کے باعث ۱۸۳۰ء میں انتقال کیا۔

نظیر اکبر آبادی نے میر سودا، ناخن و آتش اور انشاء و جرأت کا زمانہ دیکھا، مگر اپنی آزاد طبیعت کے باعث سب سے الگ رہے۔ ان کی شاعری عوامی ہے۔ انہوں نے اپنے قرب و جوار کے ماحول، اپنے عہد کے رسم و رواج اور تمذیب و تمدن کو بڑی عمدگی کے ساتھ اپنی شاعری میں ڈھالا ہے۔ انہوں نے شعر و مختصر کے لئے ایسے موضوعات کا انتخاب کیا جن کا تعلق براہ راست عوام الناس، بالخصوص غریب اور مفلس طبقے سے تھا۔ ان کی نظموں میں مناظرِ فطرت، مذہبی تہوار، سماجی رسوم، میلوں ٹھیکیوں، جانوروں حتیٰ کہ چہلوں اور سبزیوں کا جا بجا ذکر و کھائی دیتا ہے۔ انہوں نے اردو لظم گوئی کے دامن کو وسیع کیا۔

انہوں نے طویل اخلاقی اور اصلاحی نظمیں لکھیں۔ ان کے علاوہ مناظرِ فطرت، موسموں اور تہواروں پر ان کی نظمیں پڑھنے سے تعلق رکھتی ہیں۔ یہ نظمیں ان کے غیر معمولی مشاہدے اور زندگی کے گہرے تجربوں کی عکاس ہیں۔ نظیر کی زبان عام فہم اور سادہ ہے۔ ان کی شاعری کا خیم کلیات اردو ادب میں بڑی اہمیت رکھتا ہے۔

برسات کی بہاریں

(نظیراً کبر آبادی)

مقاصدِ تدریس

- ۱۔ طلبہ کو منظر گاری اور حسین فطرت سے آگاہ کرنا۔
- ۲۔ نظیراً کبر آبادی کی شاعری سے روشناس کروانا۔
- ۳۔ اردو نظم میں نظیراً کبر آبادی کی اہمیت سے آگاہ کروانا۔

مشکل الفاظ: جل تحل ، ججمحابث ، کاہی ، قطرات ، گزار ، ہرجا

ہیں اس ہوا میں کیا کیا کیا برسات کی بہاریں
 سبزوں کی لہلہبھٹ، باغات کی بہاریں
 نوندوں کی ججمحابث، قطرات کی بہاریں
 ہر بات کے تماشے، ہر گھات کی بہاریں
 کیا کیا مجی ہیں یارو! برسات کی بہاریں
 بادل ہوا کے اوپر ہو مست چھا رہے ہیں
 جھڑیوں کی مستیوں سے ڈھوئیں مچارہے ہیں
 پڑتے ہیں پانی ہر جا جل تحل بنا رہے ہیں
 گزار بھیگتے ہیں سبزے نہا رہے ہیں
 کیا کیا مجی ہیں یارو! برسات کی بہاریں
 ہر جا بچھا رہا ہے سبزہ ہرے نجھونے
 قدرت کے نجھرہے ہیں ہر جا ہرے نجھونے
 جنگل میں ہو رہے ہیں پیدا ہرے نجھونے
 نجھوادیئے ہیں حق نے کیا کیا ہرے نجھونے
 کیا کیا مجی ہیں یارو! برسات کی بہاریں

سبزوں کی لہلہاہٹ، کچھ اُبر کی سیاہی
 اور چھا رہی گھٹائیں سرخ اور سفید کاہی
 سب بھیگتے ہیں گھر گھر لے ماہ تاہ ماهی
 یہ رنگ کون رنگ تیرے سوا الہی!
 کیا کیا مجھی ہیں یارو! برسات کی بھاریں
 کیا کیا رکھے ہے یا رب، سامان تیری قدرت
 بدلتے ہے رنگ کیا کیا ہر آن تیری قدرت
 سب مست ہو رہے ہیں پچان تیری قدرت
 تیر پکارتے ہیں سماں تیری قدرت
 کیا کیا مجھی ہیں یارو! برسات کی بھاریں

(کلیاتِ نظر)

مشق

۱۔ مختصر جواب دیں۔

- (i) پہلے بند میں کون سے قافیے استعمال ہوئے ہیں؟
- (ii) تیرے بند میں موجود رویف کی نشاندہی کریں۔
- (iii) کیا چوتھے بند میں رویف استعمال کی گئی ہے؟
- (iv) تیر اللہ تعالیٰ کی عظمت کیسے بیان کرتے ہیں؟
- (v) گزار کے بھیگنے اور سبزے کے نہانے سے کیا مراد ہے؟

۲۔ ”قدرت کے پچھر رہے ہیں ہر جا ہرے پچھونے“ سے شاعر کی کیا مراد ہے؟

۳۔ اعراب کی مدد سے تلفظ واضح کریں۔

برسات - لہلہاہٹ - گزار - سماں - جھمہاہٹ

- ۲۔ مذکرا اور موئنث کی نشاندہی کریں۔
- ہوا - بادل - بھار - برسات - سبزہ - قدرت - گزار - رنگ - تنیر - گھٹا
- ۵۔ جس نظم کے ہر بند میں ایک ہی مصرع بار بار دہرا لایا جائے اُسے ”شیپ کا مصرع“ کہتے ہیں۔ اس نظم میں شیپ کے مصرع کی نشاندہی کریں۔
- ۶۔ مندرجہ ذیل الفاظ کو جملوں میں استعمال کریں۔
- لہلہاہٹ - جل تحل - گزار، گھٹائیں - ماہتابہ ماہی
- ۷۔ اس نظم میں شاعر نے برسات کے جو مناظر پیش کئے ہیں۔ ان میں سے کوئی ایک منظر لکھیے۔
- ۸۔ اس نظم کے ہر بند میں کتنے مصرعے ہیں اور شاعری کی اصطلاح میں اس نظم کو کیا کہتے ہیں؟
- ۹۔ اس نظم کا کونسا بند آپ کو زیادہ پسند آیا؟ اپنی پسند کی وجہ بھی لکھیے۔

سرگرمی

کمرہ جماعت میں طلبہ کے مابین مختلف موسموں پر بحث کرائی جائے۔

اشاراتِ تدریس

- ۱۔ طلبہ کو نظیر اکبر آبادی کی شاعری کا تعارف کروائیں۔
- ۲۔ طلبہ کو شاعری صنف غمیں کی پیچان کروائیں۔
- ۳۔ طلبہ کو شاعری کی دیگر اصناف مثلاً غزل، مرثیہ، قصیدہ وغیرہ بتائیں۔



علامہ محمد اقبال

ہمارے قومی اور ملی شاعر، مفکر اور نظریہ پاکستان کے خالق علامہ محمد اقبال ۱۸۷۷ء سیالکوٹ میں پیدا ہوئے۔ آپ کے والد کا نام شیخ نور محمد تھا۔ آپ نے ابتدائی تعلیم سیالکوٹ سے حاصل کی۔ گورنمنٹ کالج لاہور سے فلسفے میں ایم۔ اے کیا۔ اعلیٰ تعلیم کے لئے یورپ گئے اور وہاں سے بار ایٹ لاء اور ڈاکٹریٹ کی ڈگریاں حاصل کیں۔ وطن واپسی پر وکالت کا پیشہ اختیار کیا۔ ۱۹۳۰ء میں خطبہ اللہ آباد میں مسلمانوں کے لئے ایک الگ ملک کا نظریہ پیش کیا۔ ۱۹۳۸ء میں انتقال کیا اور لاہور میں شاہی مسجد کے قریب دفن ہوئے۔

علامہ اقبال نے اردو، فارسی، دونوں زبانوں میں پُر اثر اور پُر سوز شاعری کی۔ انہوں نے اپنی شاعری کا آغاز غزل گوئی سے کیا۔ مگر بعد میں زیادہ تر توجہ نظم نگاری کی جانب مبذول کردی کیونکہ قوم تک اپنا پیغام پہنچانے کا یہ زیادہ مؤثر ذریعہ تھا۔ اقبال کا دائرة فکر، مشاہدہ کائنات اور مطالعہ بہت وسیع تھا۔ آپ اللہ تعالیٰ اور اس کے رسول اکرم ﷺ کے سچے عاشق تھے اور اس چاہت اور عقیدت کا اظہار جا بجا ان کے کلام میں دکھائی دیتا ہے۔

اقبال نے روایتی عشق و عاشقی کے موضوعات سے ہٹ کر اپنی شاعری میں زندگی، کائنات، خدا، ابلیس، عقل و خرد، تصوف، قومیت، مردمون، سیاست و مملکت اور خودی و بے خودی کا فلسفہ پیش کیا۔ اس میں کوئی شک نہیں کہ اقبال جیسا عظیم شاعر و فلسفی آج تک پیدا نہ ہو سکا۔

”باغِ دراء، بالي جبريل“ اور ”ضربِ کلیم“ ان کی اردو شاعری کی کتابیں ہیں۔ ”ار مغانِ حجاز“ میں بھی کچھ اردو نظمیں شامل ہیں جبکہ اس کا غالب حصہ فارسی میں ہے۔ فارسی کے دیگر شعری مجموعوں میں ”پیامِ مشرق“، ”جاوید نامہ“، ”زبورِ عجم“، ”رموزِ بے خودی“ اور ”اسرارِ خودی“ شامل ہیں۔

پیوستہ رہ شجر سے امید بہار رکھ

(علامہ اقبال)

مقاصدِ تدریس

- ۱۔ اقبال کی شاعری میں اتحاد و اتفاق کی اہمیت کو واضح کرنا۔
- ۲۔ طلبہ کو بتانا کہ قوم کا باہمی تعلق اور ارتباط ہی کامیابی کا ضامن ہے۔
- ۳۔ اقبال کے شعری اسلوب سے طلبہ کو روشناس کروانا۔

مشکل الفاظ: استوار ، برگ و بار ، ڈالی ، سحاب ، شاخ بریدہ ، طیور

ڈالی گئی جو فصل خزان میں شجر سے نوٹ
ممکن نہیں ہری ہو سحاب بہار سے
ہے لازوال عہد خزان اُس کے واسطے
کچھ واسطہ نہیں ہے اُسے برگ و بار سے

ہے تیرے گلستان میں بھی فصل خزان کا دور
خالی ہے جیب گل ، زر کامل عیار سے

جو نغمہ زن تھے خلوت اور اق میں طیور
رخصت ہوئے ترے شجر سایہ دار سے
شاخ بریدہ سے سبق اندوز ہو کہ تو
نا آشنا ہے قاعدة روزگار سے

ملت کے ساتھ رابطہ استوار رکھ
پیوستہ رہ شجر سے امید بہار رکھ

مشق

- ۱۔ درج ذیل سوالات کے مختصر جوابات تحریر کریں۔
- (الف) اقبال نے ڈالی اور شجر سے کیا مراد لیا ہے؟
- (ب) جیب گل کس چیز سے خالی ہے؟
- (ج) کس کے گلتان میں فصلِ خزان کا دور ہے؟
- (د) امید بہار کے لئے کس بات کی ضرورت ہے؟
- (ه) عہدِ خزان کس کے واسطے لازموں ہے؟
- ۲۔ مندرجہ ذیل تراکیب اور مرکبات کے معنی بتائیں اور جملوں میں استعمال کریں۔
- فصلِ خزان - برگ و بار - نغمہ زن - شجر سایہ دار - شاخ بریدہ - سبق انداز - امید بہار - قاعدہ روزگار
- ۳۔ ”شاخ بریدہ سے سبق انداز“ ہونے سے شاعر کیا مراد لیتا ہے؟
- ۴۔ مندرجہ ذیل الفاظ کے مترادف لکھیں۔
- گلتان - خزان - بہار - خلوت - بریدہ - نآشنا
- ۵۔ آپ اس نظم سے کیا سبق حاصل کرتے ہیں؟
- ۶۔ نظم کے پہلے دو اشعار کی تشریح کریں۔
- ۷۔ نظم کا مرکزی خیال تحریر کریں۔

سرگرمی

- ۱۔ کمرہ جماعت میں طلبہ کے مابین علامہ اقبال کے حالاتِ زندگی پر تقریری مقابلہ کرائیں۔
- ۲۔ پچوں سے اقبال کے اشعار کا مقابلہ کرائیں۔

اشاراتِ تدریس

- ۱۔ اساتذہ طلبہ کو علامہ محمد اقبالؒ کی شاعری پر ایک جامع یکچھ دریں اور انہیں بتائیں کہ وہ تصور پاکستان کے خالق تھے۔
- ۲۔ طلبہ کو بتائیں کہ علامہ اقبالؒ ملت اسلامیہ کے اتحاد و اتفاق کے ایک عظیم مبلغ تھے۔
- ۳۔ طلبہ کو اس نظم کی غرض و غایت سے آگاہ کریں۔
- ۴۔ طلبہ کو علامہ اقبالؒ کی دیگر کتب دکھائی جائیں۔



حفیظ جالندھری

پاکستان کے قومی ترانے کے خالق ابوالاثر حفیظ جالندھری ۱۹۰۰ء میں مشرقی پنجاب کے مشہور شہر جالندھر میں پیدا ہوئے۔ والد کا نام حافظ شمس الدین تھا۔ جو جالندھر میں تجارت کرتے تھے۔ حفیظ نے سب سے پہلے قرآن مجید ناظرہ پڑھا۔ ۱۹۰۷ء میں مشن ہائی سکول جالندھر کی ایک پرائزیری شاخ میں داخل ہو گئے۔ بعد میں گورنمنٹ ہائی سکول میں چلے گئے۔ جہاں ساتویں جماعت تک تعلیم حاصل کی۔ لیکن سالانہ امتحان میں فیل ہو گئے۔ پڑھائی سے طبیعت اچاٹ ہو گئی۔ پھر سکول سے ایسے بھاگے کہ کبھی اُدھر کا دوبارہ رُخ نہ کیا۔ اُس زمانے میں شعروشاعری کا شوق پیدا ہوا۔ تو جالندھری گرامی کے شاگرد ہوئے۔ طبیعت موزوں پائی تھی۔ اس نے جلد ہی عمدہ شعر کہنے لگے۔ گھروالوں کو ان کی شعروشاعری قطعاً پسند نہ تھی۔ چنانچہ حفیظ گھر سے بھاگ کر ریلوے میں ٹائم کیپر کے طور پر ملازم ہو گئے۔

۱۹۱۶ء میں جالندھر میں عطر کی دکان کھوئی۔ مگر وہ دوستوں کی نذر ہو گئی۔ ۱۹۲۰ء میں رسالہ اعجاز نکالا۔ وہ کچھ عرصے کے بعد بند ہو گیا پھر سنگر کمپنی میں ملازم ہو کر اوکاڑہ چلے گئے۔ وہاں سے لاہور آگئے تو رسالہ نونہال اور مخزن کے باری باری مدیر اعلیٰ رہے۔ ۱۹۲۲ء میں کشمیر کا پیدل سفر کیا۔ ۱۹۳۵ء میں حج کیا۔ پھر ۱۹۳۸ء میں سر عبد القادر کے ہمراہ انگلستان چلے گئے۔ وہاں انیلا سے شادی کی۔ ۱۹۳۱ء میں آل انڈیا ریڈ یو دہلی میں پبلیشی ڈائریکٹر ہو گئے۔ ۱۹۳۷ء کے بعد افغان پاکستان میں موریل افسربن گئے۔ ۱۹۴۶ء میں ریٹائر ہو گئے۔ دسمبر ۱۹۸۲ء میں انتقال ہوا۔

شمع دی سحر

(حافظہ جاندھری)

مقاصدِ تدریس

- ۱۔ طلبہ میں مناظر فطرت سے لطف اندوڑ ہونے کا شعور آجائگا کرنا۔
- ۲۔ اردو شاعری میں مناظر فطرت کی اہمیت بتانا۔
- ۳۔ اردو شاعری میں حفیظ جاندھری کے مقام سے آگاہ کرنا۔

مشکل الفاظ: بساط ، ازل ، بیگانگی ، عارف ، سرڈھنا ، کامل

تمام ملک ہست پر بلند اور پست پر
 قلم رو حیات پر
 بساط کائنات پر
 خوشیوں کا ہے چلن سکوت حکمران ہے
 فسون مرگ سکہ زن حیات بے نشان ہے
 وہ جوش زندگی نہیں
 نہیں نہیں خوشی نہیں
 وجود بے وجود ہے جمود ہی جمود ہے
 تمام ملک ہست پر
 بلند اور پست پر
 نیم سررا گئی چمن میں گل کھلا گئی
 کلی کو گدگدا گئی
 تو پھول کو ہنسا گئی

طرب کے سیل نور سے جہاں کی نیند دھل گئی
 حیات کے دفور سے خوشی کی آنکھ کھل گئی
 گلوں کی نگہتیں اٹھیں
 ہوا کے دوش پر چلیں
 پڑی جو مہر کی نظر تو اوس بن گئی گہر
 نیم سرسرा گئی
 چمن میں گل کھلا گئی

مشق

- ۱۔ شاعر نے نظم ”نمود سحر“ میں جو منظر کشی کی ہے اسے اپنے الفاظ میں لکھیں۔
- ۲۔ نظم کے تیرے بند میں شاعر کا وجود سے کیا مراد ہے؟
- ۳۔ درج ذیل تراکیب کا مفہوم واضح کریں۔
- ۴۔ سیل نور، حیات کے دفور، خوشی کی آنکھ، فسون مرگ، مہر کی نظر، جہاں کی نیند درج ذیل الفاظ کے مقابلے لکھیں۔
- ۵۔ بہیت، پست، جمود، چمن، حیات، بے دفور نظم ”نمود سحر“ میں چند تشبیہات کا استعمال ہوا ہے۔ ان کی نشاندہی کر کے ان کا تجزیہ کریں۔
- ۶۔ نظم ”نمود سحر“ کے پہلے بند کے دو مصروعوں میں ”بہیت“ اور ”پست“ جبکہ دوسرا دو مصروعوں میں ”حیات“ اور ”کائنات“ بطور قافیہ استعمال ہوئے ہیں۔ اب اس نظم کے باقی اشعار میں قافیہ کی نشاندہی کریں۔
- ۷۔ نظم ”نمود سحر“ کے مختلف اشعار میں ردیف کی نشاندہی کریں۔
- ۸۔ اس نظم کا ہر بند کتنے اشعار پر مشتمل ہے۔ اردو شاعری کی اصطلاح میں ایسی نظم کو کیا کہتے ہیں؟

۹۔ کچھ ایسی نظمیں اپنی کاپی میں درج کریں جو مسدس کی ہیئت میں لکھی گئی ہوں۔

”مسدس“ ایک ایسی صفتِ نظم ہے جس کا ہر بند چھ مصروعوں پر مشتمل ہوتا ہے۔ شاملِ نصابِ نظم نمودِ سحر، میں بھی مسدس کی ہیئت استعمال ہوئی ہے۔ اردو شاعری میں بہت سے شعراء مثلاً میر انیس، مرزا دبیر اور بہت سے دوسرے مرثیہ گو شعراء نے اپنے مرثیوں کے لیے مسدس کی ہیئت کا استعمال کیا ہے، مولانا الطاف حسین حالی کی معروف نظم مدواجزہ اسلام کے لیے بھی مسدس کی ہیئت استعمال ہوئی ہے۔ اس لئے اسے حرف عام میں ”مسدس حالی“ کہا جاتا ہے۔ علامہ اقبال نے اپنی شہرہ آفاق نظموں ”شکوہ“ اور ”جواب شکوہ“ کے لئے بھی مسدس ہی کی ہیئت کو پسند کیا ہے۔

اشاراتِ تدریس

- ۱۔ طلبہ کو اردو شاعری میں منظر نگاری سے آگاہ کیا جائے۔
- ۲۔ حفظ جاندھری کی شاعری میں منظر کشی کے لئے استعمال کی گئی خوبصورت تراکیب اور تشیہات بتائی جائیں۔
- ۳۔ طلبہ کو صحیح سویرے اٹھنے اور مناظر فطرت سے لطف انداز ہونے کا درس دیا جائے۔



میر انیس

میر بہر علی انیس، میر خلیق کے بیٹے تھے۔ ۱۸۰۲ء میں شہر فیض آباد کے محلہ گلاب باڑی میں پیدا ہوئے۔ ان کے مورث اعلیٰ میر امامی ہرات سے شاہجہان کے عہد میں آئے اور دہلی میں آباد ہو گئے۔ شہنشاہ نے سہ ہزاری منصب عطا کیا۔ مختلف حادث کے باعث سلطنت مغلیہ کا انتشار شروع ہوا تو میر امامی کے پوتے میر غلام حسین صاحک اپنے فرزند میر حسن کو جن کی عمر اس وقت بارہ سال تھی، ساتھ لے کر فیض آباد پہنچے۔ جب مرکز حکومت لکھنؤ منتقل ہوا تو میر صاحک اور میر حسن کی آمد و رفت لکھنؤ میں شروع ہو گئی۔ میر حسن کے تین بیٹے تھے۔ ان میں سے ایک میر خلیق تھے۔ میر انیس انہیں کے فرزند تھے۔ میر انیس بیالیس سال کے تھے تو مستقل طور پر لکھنؤ آگئے۔ جہاں ۱۸۷۲ء میں وفات پائی۔

میر انیس کو شاعری ورنے میں ملی تھی۔ میر صاحک اپنے زمانے کے اچھے شاعر تھے، میر حسن مشہور مشنوی ”سرabalیان“ کے مصنف اور میر خلیق بلند پایہ مرثیہ نگار تھے۔ اس صنف کو انہوں نے بڑی ترقی دی۔

میر انیس کم عمری ہی میں مشق خون کرنے لگے۔ فارسی اور اردو کے ہزاروں شعر انہیں یاد تھے۔ ابتداء میں سلام کہا کرتے تھے اور اپنے والد سے اصلاح لیا کرتے تھے۔

میر انیس کی عظمت یہ ہے کہ وہ جذبات نگاری، کردار نگاری، منظر نگاری اور واقعہ نگاری میں کمال رکھتے ہیں۔ انہیں خارجی جزئیات اور داخلی واردات دونوں کی تصور کشی پر بنے نظیر قدرت حاصل تھی۔ مناظر قدرت اور رزم و بزم کا جو مرقع وہ پیش کرتے ہیں اُس کی تمام جزئیات اپنی اپنی جگہ مکمل ہوتی ہیں۔

دنیا

(میر برعلي افسس)

مقاصدِ تدریس

- ۱۔ طلبہ کو دنیا کی حقیقت سے آگاہ کرنا۔
- ۲۔ اردو شاعری میں صنف نظم کی آفادیت مشتمرا بتانا۔
- ۳۔ اردو شاعری میں میر افسس کا مقام بتانا۔

مشکل الفاظ: الامک ، باج ، حلاوت ، صاحب نوبت ، عاریقی ، گنج

دنیا بھی عجب گھر ہے کہ راحت نہیں جس میں
وہ گل ہے یہ گل، بوئے محبت نہیں جس میں
وہ دوست ہے یہ دوست، مروت نہیں جس میں
وہ شہد ہے یہ شہد، حلاوت نہیں جس میں
بے درد و الم شام غریباں نہیں گزری
دنیا میں کسی کی کبھی یکساں نہیں گزری
اس منزل فانی پہ، نہ دل اپنا لگاؤ
اُفت نہ کرو، اُس سے جسے چھوڑ کے جاؤ
یہ عاریقی جا ہے، یہاں گھر نہ بناؤ
پابندی دنیا سے بس، اب ہاتھ ہٹاؤ
چلتے ہوئے ہرگز کوئی کام آ نہ سکے گا
ہمراہ کچھ اسباب جہاں جا نہ سکے گا

امید نہیں جینے کی یاں صبح سے تا شام
ہستی کو یہ سمجھو کہ ہے خورشید لپ بام
یاں کام کرو ایسا م کہ جو آئے وہاں کام
آجائے خدا جائیئے کب موت کا پیغام

اپنی نہ کوئی ملک نہ املاک سمجھنا
ہونا ہے بھی خاک، یہ سب خاک سمجھنا

بھائی نہ تو کام آئے گا اُس وقت نہ فرزند
عرصہ نہیں، کھل جائے گا جب آنکھ ہوئی بند
وہ کام کرو جس سے خدا ہووئے رضا مند
ہشیار کہ ہونا ہے تمہیں خاک کا پیوند

پیری کی بھی مدت ہے جوانی کی بھی حد ہے
آرام گہہ شاہ و گدا کنج لحد ہے

ہے زیریں صاحب تخت و علم و تاج
جو صاحب نوبت تھے، نشاں ان کے نہیں آج
جو شاہ کہ لیتے رہے شاہوں سے سدا باج
وہ بعد فنا آپ، کفن کے رہے محتاج

درویش و غنی اس کے ہمیشہ رہے شاکی
بتلاؤ کہ دنیا نے کسی سے بھی وفا کی؟

مشق

- ۱۔ نظم دنیا کا مرکزی خیال تحریر کریں۔
- ۲۔ نظم دنیا کے تیرے بند کی تشریع کریں۔
- ۳۔ نظم میں استعمال کئے گئے درج ذیل تراکیب کی وضاحت کریں۔ زیریز میں، شامِ غریباں، لپ بام، کنج لحد، منزل فانی، اسبابِ جہاں، بوئے محبت
- ۴۔ نظم کے دوسرے بند میں شاعر کی منزل فانی سے کیا مراد ہے؟
- ۵۔ درج ذیل الفاظ کے مترادف لکھیں۔ راحت، حلاوت، الفت، خورشید، خاک، فرزند، پیوند، باج
- ۶۔ نظم دنیا اردو شاعری کی کس ہیئت میں لکھی گئی ہے۔ اُس ہیئت کی پہچان کیا ہے؟
- ۷۔ درج ذیل الفاظ کے مترادف لکھیں۔ فانی، گل، مروت، بے درد، فنا، پابندی، جینا
- ۸۔ درج ذیل الفاظ میں واحد کے جمع اور جمع کے واحد لکھیں۔ منزل، اسباب، موت، املاک

سرگرمی

چند دیگر نظمیں بھی اپنی کاپی میں لکھیں۔

اشاراتِ تدریس

- ۱۔ اردو شاعری میں نظم گوئی کی اہمیت بتائی جائے۔
- ۲۔ میر انہیں کی نظم گوئی کے بارے میں طلبہ کو آگاہ کیا جائے۔
- ۳۔ طلبہ کو دنیا کی حقیقت سے آگاہ کیا جائے۔

حصہ غزل



میر تقی میر

محمد تقی نام اور میر تخلص تھا۔ ۱۷۴۲ء میں آگرہ میں پیدا ہوئے۔ بچپن میں والدہ اور نواسال کی عمر میں والد انقلاب کر گئے۔ اس کے بعد منہ بولے چچا امان اللہ نے ان کی پرورش کی، مگر دوسال بعد وہ بھی فوت ہو گئے۔ اس کے بعد بڑے سوتیلے بھائی کے ہاں رہنے لگے، مگر ایک سال بعد انہوں نے گھر سے نکال دیا۔ اس کے بعد میر تقی میر لکھنؤ آگئے اور مستقل طور پر وہاں رہنے لگے۔

میر کے کلام میں جس قدر سوز و گداز اور درد و غم موجود ہے شاید ہی کسی اور شاعر کے ہاں موجود ہوگا۔ اس کی وجہ بچپن میں والدین اور منہ بولے چچا کی وفات، بھائیوں کا ناروا اسلوک اور وہ محرومیاں، ناکامیاں اور ما یو سیاں ہیں، جوان کو زندگی میں پیش آئیں۔ اسی لئے ان کی شاعری غم و آلام اور مصائب کا مجموعہ ہے۔

میر کو اردو غزل کا بادشاہ کہا جاتا ہے۔ انہوں نے غزلیات کے علاوہ قصیدے مشنویاں اور مرثیے بھی لکھے، مگر ان کا اصل میدانِ کمال غزل ہے۔ ان کی غزل کی سب سے بڑی خوبی سادگی ہے۔ جہاں آپ کے خیالات سادہ اور آسان ہیں، وہاں آپ کے الفاظ، تشبیہات، استعارات، محاورات اور تراکیب بے حد سادہ اور آسان ہیں۔

اُردو زبان میں ان کے چھ اور فارسی میں ایک دیوان موجود ہے۔ ۱۸۱۰ء میں انہوں نے لکھنؤ میں وفات پائی۔

غزل

مقاصدِ تدریس

- ۱۔ اردو ادب میں میر کے مقام سے طلبہ کو آگاہ کرنا۔
- ۲۔ طلبہ کو اردو شاعری کی مشہور صنف غزل کے بارے میں بتانا۔
- ۳۔ غزل میں استعمال کی گئی مختلف شبہات اور تراکیب سمجھانا۔

مشکل الفاظ: تلک ، جرس ، دیار ، رائیگاں ، گریخونیں ، لیک

رہی نہ گفتہ میرے دل میں داستان میری
نہ اس دیار میں سمجھا کوئی زبان میری
برنگ صوت جرس تجھ سے دور ہوں تھا
خبر نہیں ہے تجھے آہ کارواں میری
اسی سے ذور رہا اصل معا جو تھا
گئی یہ عمر عزیز آہ رائیگاں میری
تیرے فراق میں جیسے خیال مفلس کا
گئی ہے قلر پریشان کہاں کہاں میری
رہا میں دور پس دیوار باغِ مت، لیک
گئی گلوں کے نہ کانوں تلک فناں میری
ہوا ہوں گریخہ خونیں کا جب سے دامن گیر
نہ آستین ہوئی پاک دوستاں! میری
دیا دکھائی مجھے تو اسی کا جلوہ میر
پڑی جہان میں جا کر نظر جہاں میری

(میر تقی میر)

مشق

- ۱۔ دوسرے اور تیسرا شعر میں شاعر نے ”آہ“ کو کس مفہوم میں استعمال کیا ہے؟
 - ۲۔ درج ذیل تراکیب کو جملوں میں استعمال کریں۔
خیالِ مفلس، فکرِ پریشان، صورتِ جرس، عمرِ عزیز
 - ۳۔ درج ذیل خالی جگہیں دیئے گئے الفاظ سے پڑ کریں۔
(قطع - مطلع)
- (i) غزل کے پہلے شعر کو کہتے ہیں۔
شاعر اپنا تخلص غزل کے شعر میں استعمال کرتا ہے۔ (پہلے - آخری)
- (ii) غزل کے ہر دوسرے مصرع کے آخر میں آنے والے ہم وزن الفاظ کو کہتے ہیں۔
(ردیف - قافیہ)
- ۴۔ اس غزل میں مطلع اور مقطع کی نشاندہی کریں۔
- ۵۔ اعراب لگا کر تلفظ واضح کریں۔
گفتہ - مدعایا - فراق - جلوہ - دیار

غزل: شاعری کی وہ قسم جس میں عشق و محبت، بھروسہ و صالح اور شکایات زمانہ کا ذکر ہو۔ غزل عام طور پر پانچ سات، نو یا گیارہ اشعار پر مشتمل ہوتی ہے۔ پہلے شعر کے دونوں مصرعے ہم قافیہ و ہم ردیف اور اس کے بعد دوسرا مصرعہ مطلع کا ہم قافیہ و ہم ردیف ہوتا ہے۔ زبان میں سادگی، روانی اور شرمنی پائی جاتی ہے۔ لغت میں غزل کا مطلب عورتوں سے باتیں کرنے کے ہیں۔

مطلع: غزل یا قصیدے کا وہ پہلا شعر جس کے دونوں مصرعے ہم ردیف اور ہم قافیہ ہوں۔ لغت میں اس کے معنی نکلنے کی جگہ یا انکلنا کے ہیں۔ مثلاً:

دل ناداں تجھے ہوا کیا ہے
آخر اس درد کی دوا کیا ہے

مقطوع: مقطوع سے مراد کسی غزل یا قصیدے کا وہ آخری شعر جس میں شاعر عموماً اپنا تخلص استعمال کرتا ہے جس کی تمجیل کے ساتھ ہی غزل یا قصیدے کی تمجیل ہو جاتی ہے۔ افہت میں اس کے معنی ختم کرنے یا کاشنے کے ہیں: مثلاً

کعبہ کس منہ سے جاؤ گے غالب
شرم تم کو مگر نہیں آتی

سرگرمی

- ۱۔ میر تقی میر کی کوئی غزل اپنی کاپی میں لکھیں۔
- ۲۔ کمرہ جماعت میں یہ غزل ترجمہ کے ساتھ کسی طالب علم سے پڑھوائیں۔

اشارات تدریس

- ۱۔ طلبہ کو غزل کی بیست کے بارے میں بتایا جائے۔
- ۲۔ اردو غزل کی مختصر تاریخ بتائی جائے۔
- ۳۔ میر کے کلام کی خصوصیات بتائی جائیں۔
- ۴۔ طلبہ کو بتایا جائے کہ اردو غزل میں میر کو بہت بلند مقام حاصل ہے۔



خواجہ حیدر علی آتش

خواجہ حیدر علی آتش، خواجہ علی بخش کے ہاں ۱۸۷۲ء میں فیض آباد میں پیدا ہوئے۔ ابھی آتش بہت کم سن تھے کہ والد کا انتقال ہو گیا۔ کوئی سر پرست نہ تھا۔ مالی حالت بہت خراب تھی، تعلیم نہ ہو سکی۔ بعد میں البتہ کچھ عربی اور فارسی سیکھ لی۔ بُری صحبت میں باکنے ہو گئے۔

آتش جوانی میں لکھنؤ آگئے۔ یہاں اس وقت انشاء اور مصھقی کی شاعری کا بازار گرم تھا۔ آتش بھی مصھقی کے شاگرد ہو گئے۔ مگر چند ہی روز میں اپنی محنت سے کمال حاصل کیا اور استاد کہلائے۔ سینکڑوں شاگروں نے ان کے دامن تربیت میں پروش پا کر درجہ استادی حاصل کیا۔

آتش بہت آزاد منش، درویش صفت اور قلندرانہ طبیعت کے آدمی تھے۔ اسی لئے بادشاہوں کے دربار سے دور رہے اور کسی کی تعریف میں قصیدے بھی نہ کہے۔ آتش کے کلام پر ان کی سادہ زندگی اور درویشانہ مزاج کا بہت اثر تھا۔ یہی وجہ ہے کہ ان کے کلام میں صداقت اور واقفیت نمایاں ہے۔ ان کی زبان اس قدر صاف اور شفہتی ہے کہ آئینہ معلوم ہوتی ہے۔ ان کے کلام میں روزمرہ کا لطف بھی پوری طرح موجود ہے۔ انہوں نے اردو زبان کو مشکل الفاظ، غیر مانوس تراکیب، لاحقوں، سابقوں سے پاک کیا۔ ان کی جگہ سادہ، عام فہم الفاظ، مانوس تراکیب اور تشبیہات و استعارات استعمال کئے۔ ان کے کلام میں صفائی اور سادگی پائی جاتی ہے۔ ۱۸۷۴ء میں لکھنؤ میں وفات پائی۔

غزل

مقاصد تدریس

- ۱۔ طلبہ کو خواجہ حیدر علی آتش کی شاعرانہ عظمت سے آگاہ کرنا۔
- ۲۔ طلبہ کو آتش کی شعری خصوصیات سے روشناس کروانا۔
- ۳۔ غزل میں استعمال کی گئی مختلف تراکیب اور تشبیہات سے آگاہ کروانا۔

مشکل الفاظ: اسیر ، برگشتہ ، پیام بر ، شرح ، رفگر ، طالعی

یہ آزو تھی، تجھے گل کے رو برو کرتے
ہم اور بلبل بیتاب، گفتگو کرتے
پیام بر نہ میسر ہوا، تو خوب ہوا
زبان غیر سے کیا شرح آزو کرتے
مری طرح سے مہ و مہربھی ہیں آوارہ
کسی حبیب کی یہ بھی ہیں جتو کرتے
ہمیشہ میں نے گریاں کو چاک چاک کیا
تمام عمر رفگر رہے رف کرتے
جو دیکھتے تری زنجیر زلف کا عالم
اسیر ہونے کی آزاد آزو کرتے
نہ پوچھ عالم برگشتہ طالعی آتش
برستی آگ، جو باراں کی آزو کرتے

(آتش)

مشق

- ۱۔ غزل کے تیرے اور چوتھے شعر میں شاعر نے کس آرزو کا اظہار کیا ہے؟
- ۲۔ درج ذیل الفاظ قواعد کی رو سے کیا ہیں؟
آتش، زبان غیر، مہ و مہر، جتو
- ۳۔ شرح آرزو میں ”شرح“ سابقہ ہے۔ اس سابقہ کی مدد سے کم از کم پانچ الفاظ بنائیں۔
- ۴۔ شعر میں مقطع سے کیا مراد ہے اور اس غزل کا کونا شعر مقطع کہلائے گا؟
- ۵۔ اس غزل میں کونے قافیے استعمال ہوئے ہیں؟
- ۶۔ اس غزل کے تیرے شعر میں شاعر کی حبیب سے کیا مراد ہے؟
- ۷۔ اس غزل میں گفتگو، جتو، آرزو، ہم آواز الفاظ ہیں۔ انہیں شعری اصطلاح میں کیا نام دیا جاتا ہے۔
- ۸۔ درج ذیل الفاظ کے معنی لکھیں۔

آرزو - جتو - اسیر - برگشتہ - پیام

تشییہ: تشبیہ کے لفظی معنی ایک چیز کو دوسری چیز کے مانند قرار دینا یا مثال دینا۔ جبکہ وہ خوبی جو دوسری چیز میں زیادہ پائی جاتی ہے تو اسے تشبیہ کہتے ہیں۔ مثلاً ”بچہ چاند کی طرح خوبصورت ہے۔“ اس جملے میں بچے کی خوبصورتی کو چاند سے تشبیہ دے کر اس کے حسن کو ظاہر کیا گیا ہے۔

ارکان تشبیہ:

- | | |
|------------------|--|
| (الف) مشہ : | وہ پہلی چیز جس کو دوسری چیز سے تشبیہ دی جاتی ہے۔ مشہ کہلاتی ہے۔ مثلاً پچہ |
| (ب) مشہ بہ : | وہ چیز جس کے ساتھ دوسری چیز کو تشبیہ دی جاتی ہے دوسری چیز مشہ بہ کہلاتی ہے۔ مثلاً چاند |
| (ج) وجہ شبہ : | مشہ اور مشہ بہ میں مشترکہ خوبی وجہ شبہ کہلاتی ہے۔ مثلاً خوبصورت۔ |
| (د) حروف تشبیہ : | وہ حروف جو تشبیہ دینے کیلئے استعمال کئے جاتے ہیں۔ مثلاً مانند، کی طرح، جیسا وغیرہ |
| (ه) غرض تشبیہ : | وہ مقصد اور غرض جس کیلئے ایک چیز کو دوسری چیز سے تشبیہ دی جاتی ہے۔ مثلاً خوبصورت۔ |

استعارہ: استعارہ کا لفظی معنی ادھار لینے کے ہیں۔ علم بیان کی رو سے جب کوئی لفظ اصل کی بجائے مجازی معنوں میں استعمال ہوا اور اس کے اصل و مجازی معنوں کا تعلق تشبیہ کا ہوتا سے استعارہ کہتے ہیں۔ مثلاً جاؤ! اُس الوک بلاو۔ اس جملے میں الوک کے اصلی معنی مراد نہیں لئے گئے ہیں بلکہ الوک ایک بے وقوف پرندہ ہے لہذا ایک احمق انسان کے لئے یہ لفظ ادھار لیا گیا ہے۔

استعارہ کے تین اركان ہیں:

(الف) مستعارہ (ب) مستعارمنہ (ج) وجہ جامع

سرگرمی

- ۱۔ خواجہ حیر علی آتش کی اس غزل سے اپنی پسند کے دو اشعار کا پی میں درج کریں۔
- ۲۔ کمرہ جماعت میں ترجم کے ساتھ اس غزل کو گایا جائے۔

اشاراتِ تدریس

- ۱۔ طلبہ کے سامنے اس غزل میں موجود تغزیل اور موسیقیت کی وضاحت کی جائے۔
- ۲۔ غزل میں استعمال کی گئی تشبیہات بتائی جائیں۔
- ۳۔ دوسرے شعر میں شرح آرزو مرکب اضافی ہے۔ مرکب اضافی کی وضاحت کرتے ہوئے اس کی اور مثالیں طلبہ کو بتائیں۔

مرزا غالب



مرزا اسداللہ نام اور غالب تخلص تھا۔ شروع میں اسد تخلص استعمال کرتے رہے۔ ۱۷۹۶ء میں مرزا عبداللہ بیگ کے ہاں آگرہ میں پیدا ہوئے۔ والد کی وفات کے بعد پچھا کی نگرانی میں پروردش ہوئی۔ چودہ برس کی عمر میں دہلی آئے اور ہمیشہ کے لئے یہیں کے ہو رہے۔

ابتدائی تعلیم آگرہ کے مشہور فاضل اُستاد شیخ معظم سے حاصل کی۔ بعد میں ملا عبدالصمد سے فارسی زبان اور ادب میں مہارت حاصل کی۔ ان کا شمار اردو کے درجہ اول کے شاعروں میں کیا جاتا ہے۔ اردو نشر میں بھی انہیں بلند مقام حاصل ہے۔ فارسی میں بھی اشعار کہے۔

غالب کو غزل کا بادشاہ سمجھا جاتا ہے۔ ایجاز و اختصار، شوخی و ظرافت اور طنز و مزاح ان کی غزلوں کی بنیادی خوبی ہے۔ ان کا ہر شعر لطیف معانی کا حامل ہوتا ہے۔ ذوق کے انتقال کے بعد آخری مغل بادشاہ بہادر شاہ ظفر کے اُستاد رہے۔ ۱۸۶۹ء کو دہلی میں وفات پائی۔

مقاصدِ تدریس

- ۱۔ طلبہ کو غالبہ کے شاعرانہ مقام سے آگاہ کرنا۔
- ۲۔ طلبہ کو غالبہ کے شعری محسن بنانا۔
- ۳۔ عہد غالبہ میں اردو کا ارتقاء بنانا۔

مشکل الفاظ: پہاں ، جوئے خون ، روزن ، شام فراق ، فروزاں ، ماہ کنعاں

سب کہاں کچھ لالہ و مگل میں نمایاں ہو گئیں
خاک میں کیا صورتیں ہوں گی کہ پہاں ہو گئیں
یاد تھیں ہم کو بھی رنگ بزم آرائیاں
لیکن اب نقش و نگار طاق نسیاں ہو گئیں
قید میں یعقوب نے لی گو نہ یوسف کی خبر
لیکن آنکھیں روزن دیوار زندان ہو گئیں
سب رقبوں سے ہوں ناخوش، پر زنان مصر سے
ہے زیجا خوش کہ محظوظ ماہ کنعاں ہو گئیں
جوئے خون آنکھوں سے بہنے دو کہ ہے شام فراق
میں یہ سمجھوں گا کہ شمعیں دو فروزاں ہو گئیں
میں چمن میں کیا گیا گویا دیستان کھل گیا
بلبلیں سن کر میرے نالے غزل خواں ہو گئیں

وال گیا بھی میں تو اُن کی گالیوں کا کیا جواب
 یاد تھیں جتنی دُعائیں صرف درباں ہو گئیں
 رنج سے خوگر ہوا انسان تو مٹ جاتا ہے رنج
 مشکلیں اتنی پڑیں مجھ پر کہ آسان ہو گئیں
 یوں ہی گر روتا رہا غالب تو اے ال جہاں
 دیکھنا ان بستیوں کو تم کہ دیراں ہو گئیں
 (مرزا غالب)

مشق

- ۱۔ غزل کے پہلے دو اشعار میں کس تلخ حقیقت کی طرف اشارہ کیا گیا ہے؟
 - ۲۔ غزل خواں میں ”خواں“ لاحقہ ہے۔ اس لاحقے سے پانچ الفاظ اور بناۓ۔
 - ۳۔ مرزا غالب کے کوئی سے پانچ اشعار تحریر کریں۔
 - ۴۔ چوتھے شعر میں شاعر کیا بتانا چاہتا ہے؟
 - ۵۔ درج ذیل الفاظ کے متصاد لکھیں۔
- رنج - روتا - نمایاں - دیراں - بستیوں - آسان
 اس غزل کی روایت اور تفاصیل کی تشریف بخوبی۔
 اعراب لگا کر تلفظ واضح کریں۔
- لالہ و گل - پنهان - بزم آرائیاں - دبستان

کناہی:.....کناہی کے لغوی معنی ہے اشارے سے بات کہنا یا پوشیدہ انداز سے بات کرنا۔ جب لفظ کو اس کے حقیقی معنوں کی بجائے مجازی معنوں میں اس طرح استعمال کیا جائے کہ مجازی معنی مراد ہونے کے باوجود حقیقی معنی بھی مراد لئے جاسکتے ہیں تو اسے کناہی کہتے ہیں۔ مگر ایک بات ذہن نشین کر لینی چاہئے کہ کناہی میں بے شک حقیقی معنی بھی مراد لئے جاسکتے ہیں لیکن کہنے یا لکھنے کا مقصد یہی ہوتا ہے کہ مجازی معنی مراد لئے جائیں اور مجازی معنی ہی زیادہ صحیح اور موزوں ہوتے ہیں۔ مثلاً

- (الف) وہ خاندانی آدمی ہے کبھی آپ کو شکایت کا موقع نہیں دے گا۔ اس جملے میں خاندانی آدمی سے مراد شریف آدمی ہے جو اچھے اور شریف خاندان سے تعلق رکھتا ہے۔
- (ب) اکبر کے بال سفید ہو گئے پر بات کرنے کا سلیقہ نہیں آیا۔ بال سفید ہونے کے حقیقی معنی ہیں بالوں کا سفید ہونا مگر یہاں بڑھا پا مراد لیا گیا ہے۔

سرگرمی

- ۱۔ غالب کی اس غزل کو زبانی یاد کیا جائے۔
- ۲۔ کمرہ جماعت میں غالب کی غزل تحت اللفظ پڑھی جائے۔

اشاراتِ تدریس

- ۱۔ طلبہ کو غالب کی شاعرانہ عظمت اور اردو ادب میں اس کے مقام پر مختصر لیکھ دیا جائے۔
- ۲۔ غالب کی غزل میں استعمال کئے گئے مشکل محاورات اور تراکیب کو آسان زبان میں سمجھایا جائے۔

بہادر شاہ ظفر



سراج الدین نام، ظفر تخلص، تیموری سلاطین ہند میں آخری بادشاہ تھے۔ ۷۵۷ء میں دہلی میں شاہی محل میں پیدا ہوئے۔ ظفر نے اردو زبان کے جس ماحول میں آنکھ کھولی وہ اپنے جملہ عیب و ہنر کے ساتھ ساتھ شاعری کی تاریخ، میں ایک نہایت اہم اور دلچسپ دور تھا۔ قلعہ مغلی میں دن رات شعرو شاعری کی محفلیں گرم رہتیں۔ ان محفلوں میں نصیر، ذوق، ممنون، مومن، غالب، تسلیم، شیفتہ جیسے شاعر شریک ہوتے تھے۔ جن کی شاعری نے زمینِ خن کو آسمان تک پہنچا دیا تھا۔ نعمتی ہی سے ظفر کے لئے یہ محفلیں دلچسپیوں کا باعث بنی رہیں۔ ظفر نے ان میں خوب خوب حصہ لیا۔ فطری لگاؤ کے باعث یہ مشغله آخری دم تک قائم رہا۔

ظفر شاعری میں پہلے تو شاہ نصیر کے شاگرد ہوئے، پھر بیقر آر، پھر ذوق اور اس کے بعد غالب کے شاگرد ہوئے اور ۱۸۵۷ء تک غالب ہی سے اصلاح لیتے رہے۔ ۱۸۵۷ء کے انقلاب نے سلطنت کا شیرازہ بکھیر دیا اور اس کے ساتھ وہ بزمِ خن درہم برہم ہو گئی۔ بہادر شاہ ظفر کو زندگی کے آخری ایام میں رنگوں میں قید کر دیا گیا اور وہیں بہ حالت اسیری ۱۸۶۲ء میں ان کا انتقال ہوا۔

غزل

(بہادر شاہ ظفر)

مقاصدِ تدریس

- ۱۔ طلبہ میں شاعری کا ذوق ابھارنا۔
- ۲۔ اردو شاعری میں بہادر شاہ ظفر کا مقام۔
- ۳۔ جگ آزادی کے دوران ہونے والی تباہی سے طلبہ کو آگاہ کرنا۔

مشکل الفاظ: بگولا ، چیل ، سنگریزے ، سیم پر ، شغال ، یاقوت

جہاں ویرانہ ہے، پہلے کبھی آباد گھر یاں تھے
 شغال اب ہیں جہاں رہتے، کبھی بستے بشر یاں تھے
 جہاں چیل ہے میداں اور سراسر ایک خارستان
 کبھی یاں قصر و ایوان تھے، چمن تھے اور شجر یاں تھے
 جہاں پھرتے بگولے ہیں اڑاتے خاک صمرا میں
 کبھی اڑتی تھی دلت، رقص کرتے سیم پر یاں تھے
 جہاں ہیں سنگریزے، تھے بیہاں یاقوت کے تودے
 جہاں کنکر پڑے ہیں اب، کبھی ڈلتے گھر یاں تھے
 جہاں سنسان اب جنگل ہے اور ہے شہر خاموشان
 کبھی کیا کیا تھے ہنگامے بیہاں اور شور و شر یاں تھے
 جہاں اب خاک پر ہے نقش پائے آہوئے صمرا
 کبھی محو تماشا دیدہ اہل نظر یاں تھے

ظفر! احوال عالم کا کبھی کچھ ہے، کبھی کچھ ہے
کہ کیا کیا رنگ اب ہیں اور کیا کیا پیشتر یاں تھے

مشق

- ۱۔ شاعر نے غزل کے تیرے شعر میں ماضی کے احوال عالم کا جو نقشہ کھینچا ہے اُسے اپنے الفاظ میں لکھیں۔
- ۲۔ غزل کے چوتھے شعر کی تشریع کریں۔
- ۳۔ درج ذیل الفاظ پر اعراب لگا کر تلفظ کی وضاحت کریں۔
ویران، تودے، سنان، چھیل، یاقت
- ۴۔ شاعر نے غزل میں درج ذیل تراکیب کو جس مفہوم میں استعمال کیا ہے ان کی وضاحت کریں۔
خاکِ صحراء، نقشِ پا، محتماشا، شہر خاموشان، آہوئے صحراء
- ۵۔ اس غزل میں استعمال کئے گئے مختلف قانیوں کی نشاندہی کریں۔

مجاز مرسل: وہ لفظ ہے جو اپنے حقیقی معنوں کی بجائے مجازی معنوں میں استعمال ہوا اور حقیقی و مجازی معنوں میں تشبیہ کا تعلق نہ ہو مثلاً یہ کہنا کہ ”نہر بہہ رہی ہے“ حالانکہ نہر نہیں بہتی بلکہ پانی بہتا ہے۔ گویا نہر کہہ کر پانی مرا دلیا گیا ہے۔ دونوں معنوں میں تعلق ضرور ہے لیکن پانی اور نہر میں ایک تعلق ہے۔

- ۶۔ مجاز مرسل کی تعریف کریں۔

سرگرمی

بہادر شاہ ظفر کی شاعری سے دو غزلوں کا انتخاب کر کے اپنی کاپی میں لکھیں۔

اشاراتِ تدریس

- ۱۔ اساتذہ طلبہ کو اردو شاعری میں غزل کی اہمیت مختصر آتا ہے۔ ۲۔ بہادر شاہ ظفر کے اسلوب شاعری سے متعارف کروائیں۔
- ۳۔ طلبہ کو تراکیب، تشبیہات بتائیں۔

فرہنگ

اللہ تعالیٰ کی تحدیت میں اسلام میں		القائل	معنی
اسلام میں گدأُگری کی تحدیت		القائل	معنی
درج	تمہارے	مخدوس، لولا، لکھڑا	اپائیں
تمہارت	موجب	معمولی، سوچ بچار	اوئی تامل
منطق	بسب	طااقت	استطاعت
مرخص متعددی	علم و دلیل (وہ علم جو منطقی ولائے سے بات کو ثابت کرے)	فضول خرچی	اسراف
مرتکب	چھوٹ کی پیماری کسی کام کا کرنے والا	مالیات	اقتصادیات
ہمہم بالاشان	انتظام کرنے والا	پریشانی	اضطراری
ہمت عالی	بلند ہمت	روکنا	انداد
لپکا ارادہ	جمع کیا ہوا	الوالعمری	الوالعمری
روکنا	اندوختہ	باز رکھنا	باز رکھنا
ان سب کے باوجود	اعلان کی غرض سے چھپا ہوا کا نذر	بہایں ہمہ	بہایں ہمہ
جز کا شا	بے قراری	معن کنی	معن کنی
بے شرمی	منہ انہیں، صبح سوریے	ڈھنائی	ڈھنائی
روزی کا ذریحہ	جان قربان کرنے والا	ذریحہ معاش	ذریحہ معاش
برائی	روشنی کا پھاڑ، ایک پھاڑ کا نام ہے	زم	زم
ہلاک کر دینے والا زہر	فوراً، بہت جلد	سم قاتل	سم قاتل
بات کرنے کا طریقہ	کسی چیز کے لکرانے کی آواز	خوائے کلام	خوائے کلام
شریعت کا علم، علم دین	شرفاء کا زمان خانہ	فقہ	فقہ
نعت کا انکار کرنا	وہ مقام جہاں اُنہوں ہو	کفران نعمت	کفران نعمت
بھیک مانگنا	گھس گئے	گدأُگری	گدأُگری
جس کی دعا میں قبول ہوتی ہیں	رواج	ستجاب الداعوت	ستجاب الداعوت
قدار لوگ	امیر لوگ	ستحقین	ستحقین
فدا	قربان	قدر الوگ	قدر الوگ

اللغة	معنى	اللغة	معنى
عقلیت	عقل سے کام لینا	چھواء موا	جو چھونے سے مر جائے
عزم	ارادہ	چمن کے لمبے	باغ کی رونق
عدادت	دشمنی	حاجت	ضرورت
فرش گل	پھولوں کی زمین	حوالہ ٹھکانے ہونا	ہوش و حواس درست ہونا
کارساز	کام سنوارنے والا	خلعت فاخرہ	انعامی لباس
گراس بہا	قیمتی	داد بیداد	فرباد، دہائی
تفا	تقدیر، قسم	دق	پریشان، تنگ ہونا
محبوس	قید	درکنار	جُداء الگ
موافق	مطابق	رفاقت	ساتھ دینا
مورخانہ	تاریخ لکھنے والوں کی طرح	سکت	طااقت، ہمت
معیوب	برما	ضرب رسیدہ	چوتھا کھلایا ہوا
وجود اقدس	مراد حضور ﷺ	طرافت	تازگی
ہمسنگ	پوری توجہ سے سننا	غارت	بتاہ
سیر زندگی		کوتاه اندیشی	لاپرواہ
اوراک	فهم، سمجھ، عقل	گھر	وھند
اوئی	معمولی	گرداب	بھنو، پانی کے درمیان کا چکر جو انسان کو
اضطراب	پریشانی	ناغدا	ڈبودیتا ہے
انبوہ	ہجوم	عصا	ملاح، کشی چلانے والا
انواع و اقسام	طرح طرح کے	آفتون	لاٹھی
باور مراد	تمنا پوری کرنے والی ہوا	آنکنا	تخييہ لگانا، اندازہ کرنا
باتم	آپس میں	اجت	عزت
بے لاؤ	بے غرض	ارادت مند	اعتقاد/ خواہش رکھنے والا
بہترے	بہت سے	اوہم مچانا	شور مچانا
پنجتہ سال	بڑھے	ایثار	قربانی
چاپک دست	ہوشیار، ماہر	باز آنا	تو پہ کرنا، کسی بات کو چھوڑنا

اللغة	معنى
بعضم بلائیں لینا	اُڑن کھولنا
صدقة جانا، ثمار ہونا	اغیار
آٹا دال بینے والا دکاندار	آزورہ
جان چھڑاؤ	بذریعہ
پیدا سپاہی، پیدل چلنے والا	برابری
ہادی، رہنمایا	قیمت
پاؤں کا نچلا حصہ	جیب خرچ
گری	طاں، خطرناک مرض جو چھوٹ سے لگتا ہے
خالی ہاتھ، مراد غریب	پھیلا کر
مد	پھونک / سانپ کا سانس لینا
مریدوں کا دارہ	کنسترویڈ بہ
اچانک	رنگ برلنگا دوپٹہ
ڈگری جاری کرانا	چھوٹنے سے پھیلنے والی بیماری
عدالت سے حکم جاری کرانا	دیکھ بھال
دھاڑیں مار مار کر رونا	خبرگیری
نہایت شرمende ہونا	دھنکارنا
شادی مرگ	راج محل
برداشت	شانِ نزول
ضبط	ستو
فارغ خطی	طشری
گلوری	عضو محظلہ
للہ	نکارہ
ناتا	رسولی، غدوہ
ناؤں	وہ شخص جس کا پیشہ قبر کھونا ہو
نوج	سبنیجہ مزاج، ذہین
مندا	نذر، چڑھاوا
وقت	گرانا، منہدم کرنا
اوہ موعے	اپنے طور طریقے پر رہنے والا
بھوٹ میں پلیگ	آواز لگانا
نیم مردہ	ہائک لگانا

اللغة	معنى	اللغة	معنى
ہراس و سواس	اندیشے میں رہنے والا	ہر اس نے والہ	بچھے میرے دوستوں سے بچاؤ
احسان فراموش	احسان بھولنے والا	اسیج	غُمکین
باول خواستہ	نہ چاہئے ہوئے بھی	بھڑ بھڑایا	زیادہ عمر، بوڑھا
بھاشت	منہ میں بھڑ بھڑ کرنا	تازگی	افسردہ
تجیکہ	تھائی	درخت	بدستور
حالت زار	مریٰ حالت	چھپ	پلو
حرج	نقسان، ضرر	چھدری	ڈامن، کنارا، آنچل
خلقت	بہانوں سے	درز	دروازہ، کھلکھٹانا
ریویو	فطرت، پیدائش	ڈھنگ	طریقہ
سرگردان	تبرہ	رخسار	گال، عارض
صدما	جیران و پریشان	حلقہ	دارہ
شور و شغب	آواز	سعادت	نیاز مندی
شق القلب	شور و غل، ہنگامہ	شق	سورج کی صبح و شام طلوع اور غروب
رونے بسوئے	سنگل	کلپکاہٹ	ہونے کی سرخی
غريب الوطن	روئے پئیئے	قوس قزح	لرزنا، گھبرانا
ماقاٹھکا	پرديسی	لحم	وہ ساتھ رگی کمان جو برسات میں
مدت	وقت سے پہلے خردبار ہونا	دھیمی	آسمان پر دکھائی دیتی ہے
صافانہ	برائی	خون	لحم
محظوظ	ہاتھ ملانا	نام دیومالی	دھم
مسخ	خوش و خرم، مسرور	انج	دھیمی
تفس کاغذ میں بند کرنا	خراب	بھارنا	خون

معنی	الفاظ	معنی	الفاظ
رش، مجمع بلائیں	بھیڑ بلیات	کی خاطر اترنے کے لئے سیر ہیاں بنی ہوتی ہیں تاکہ مسافر پانی پی سکیں	باولی تھاؤلا
دیوار کا کونہ / قبر کا کنارا کڑی	پاکھا پٹاؤ	درخت کو پانی دینے کے لئے بنایا جانے والا گڑھا	تھویض ہوا سپرد ہوا
سپرد، حوالے نقش نکالنا، اعتراض کرنا	تھویض تستقیح و تنقید	چھوٹے قد کا گھوڑا	ٹانکا جھلو
سبق حاصل کرنے کی جگہ خوف کی جگہ	جائے عبرت جائے وحشت	زندہ	تھھلدر داروغہ
صاف کر کے غل صاف کرنے کا آلہ	چھاڑ پوچھ چھانج	نجات، خلاصی	آخوندی درجے تک کنویں سے پانی نکالنے والی بائی
نجات، خلاصی رفدار	چھنکارا چال	زندگی اور موت	ڈول ڈھیر
رواج کے مطابق دکھ	حیات و ممات رسما	پانی پلانے والا مصلحہ پیسے والا پھر	رسوئی کا چوکا روش سچائی
پانی پلانے والا کارکارا ڈرامہ	رخ سقہ	کھجور کے رس سے بنائی گئی شراب	سیبوا سیندھی شراب
ایک قسم کی لکڑی جو آگ میں جل کر خوبصورتی ہے	سل بٹا شفر	چمکدار ٹھکانہ	کندن مسکن
قرکی نشاندہی کیلئے صندوق کی طرح بنایا جانے والا شان	عروس قدیم	عاجزانہ طبیعت والا لف اندوڑ ہونا	مکسر المراج محظوظ ہونا
چھلائیں انسانی کمر تک طویل ہونا	تقریکاً تعویذ قلائقیں	پوری توجہ کے ساتھ، بے غور حملہ	ہمہ ن یورش
کھوڈنا، کھو جانا	کریدنا	مردہ بدست زندہ	مزدوری

الفاظ	معنی	الفاظ	معنی
کا گزہ	ہندوستان کا ایک شہر جو زر لے سے تباہ ہوا	ہر کارہ	ملازم، ڈاکیہ
کسپری	بُری حالت	مقدور	قدرت، طاقت
لب گور	قر کے کنارے	ہنود	ہندو کی جمع
متکن	بیٹھے ہوئے		
نوبت	ضرورت		(بنام یوسف مرزا)
وضع داری	شمار، طریقہ		
خطوط غالب	خطوط غالب		
الفاظ	معنی	الفاظ	معنی
اختلاط	میل ملاپ		
انبساط	خوشی		
امور	کاموں کی جانب		
اہل حرفة	کارگر، ماہر		
بام	آپس میں		
بلماروں	دہلی کے ایک محلے کا نام		
بے چرانغ	اُبڑے ہوئے		
تحویل	قفسے		
جنم			
زنهار			
خواہی			
غارت دلی			
قتنه			
کوچ			
مسکن قدیم			
موسوم			
ناگاہ			
مبالغ			

(ہر گوپاں نفتہ کے نام)

(بنام علاؤ الدین علائی)	
شک دور ہو	احتمال رفع ہو
کام کے قابل شرہا	ازکار نفتہ
استعمال نہ کر سکے	برت نہ سکے
اپنے انداز کے مطابق	بے اندازہ بایست
مصیبت زدہ	درمانہ
دعویٰ دار	داعی
سموار	دوشنبہ
زبان پر قدرت رکھنے والا آدمی	زبان آور
لغتی معنی خوش نصیب یہاں مراد، میٹیا بیٹی	سعید یا سعیدہ
ایران کا شہر	شیراز

الفاظ	معنی
عڑپتار	وہ آسمان جہاں اللہ تعالیٰ کا تخت ہے
فوائے عبارت	خواہشند
نکبت	فرشتہ
(نظم) برسات کی بھاریں	
ابد	بادل
جل قحل	وہ زمین جہاں بہت زیادہ پانی جمع ہو
جمجمہٹ	چکنا، آب و تاب
کاہی	ہلکا سبز رنگ
گزار	باغ
قطرات	بارش کے قطرے
ہر آن	ہر گھری
ہرجا	ہر جگہ
(نظم) پیوستہ رہ شہر سے	
استوار	مضبوط، پاسیدار
برگ و بار	درخت کے پتے اور پھل
ڈالی	شاخ، ٹہنی
صحاب	بادل
شاخ بریدہ	کئی ہوئی شاخ
طیور	طاڑ کی جمع، پرنده
نغمہ زان	نغمہ گانے والا
عہد	زمانہ، وقت
(نظم) نمود سحر	
بساط	قایلین، فرش
حیات	زندگی
دوش	کندھے
سکوت	خاموشی
الفاظ	معنی
چالاک، ہوشیار	نیا پیدا ہونے والا پچھہ
تحریر کا انداز	جس پر قہر نازل ہو
افلاس، بدھائی	رمضان کا مہینہ
نئے مہماں	ایک فن کا ماہر
متہور	ما و صائم
یک فن	چکنا، آب و تاب
حمد (مولانا الطاف حسین حالی)	
آخر	آخر
پیدائش، ابتداء	ازل
واقف، دوست	آشنا
اجنبیت	بیگانگی
سرہلانا	سردھنا
حیرت	سکته
عقل مند، واقف حال	عارف
دنیا	عالم
ماہر	کامل
ہر طرف	ہر سو
نعت (امیر مینائی)	
انسان	بشر
ظاہر ہونا	جلوہ نما
حضرت ﷺ کا مقبرہ	روضہ انور
بادشاہ / سب سے بڑا	سلطان
خوش	شاد
وہ رات جب حضور ﷺ اللہ تعالیٰ سے ملاقات کیلئے آسمان پر تشریف لے گئے تھے	شبِ معراج

اللغاظ	معنی
میں نور	روشنی کا سلاب
گدگدا	ہنسی کی کیفیت لانا
گل	پھول
غمبر	موتی
نیم	صحیح کی مختذلی ہوا
مہر	سورج
وجود	ہستی، جسم
وفور	کثرت، بہتات
(نظم) دنیا	اللغاظ
آخری آرامگاہ	قبر
اسباب	سامان
املاک	چائیداد
الفت	محبت
بانج	ٹیکس، خراج
بعدنا	موت کے بعد
بے درد والم	بغیر درد وغم کے
پیاری	بڑھاپا
حلاوت	مٹھاں
خاک کا پوند	مٹھی کا مکڑا
خداجائیئے	خدا جانے
راحت	آرام
سدا	ہمیشہ
صاحب نوبت	جن کے نام کا ذکر کا بجا تھا
عاریتی	عارضی، ادھار
کنج	کونہ
لحد	قبر

الفاظ	معنی
دیستان	انبار، ذہیر
روزن	چہار کوئی سایہ دار درخت اور بزرہ نہ ہو
روزن دیوار زندگی ہو گئیں آنکھیں بے نور ہو گئیں	مٹی کا گول پھر جو آندھی چلنے سے ہوا
زنان مصر	میں بن جاتا ہے
فرزوں	پتھر کے نکلوے
شام فراق	چاندی جیسے پروں والی، مراد خوبصورت
طاق نسیاں ہونا	عورتیں
ماہ کنھاں	گیدڑ
آہو	موتنی
بشر	پاؤں کے نشان
غزل (بہادر شاہ ظفر)	
ہرن	ایک نیقی سرخ پتھر
انسان	یاقوت

تمت بالخير!



جملہ حقوق بحق بلوجرستان نیکست بک بورڈ کوئی محفوظ ہیں

منظور کردہ صوبائی مکمل تعلیم حکومت بلوجرستان کوئینہ، پاکستان 2276/2-6/EDN (Academic) No. SO مورخہ 18 جنوری 2013 برطابی قوی نصانہ 2006 اور
نیشنل نیکست بک ایڈرنسنگ میزیل پالیسی 2007ء دفتر ڈائریکٹر یور و آف کریکلم ایڈ ایکٹیوشن سینٹر بلوجرستان کوئینہ بحوالہ مراسلنمبر C.B. 9023 مورخہ 21 جنوری 2013ء اس
کتاب کو بلوجرستان نیکست بک بورڈ نے ناشر سے پرنٹ لائنس حاصل کر کے سرکاری سکولوں میں مفت تقیم کے لیے بھی طبع کیا ہے۔ بلوجرستان نیکست بک بورڈ کوئینہ اور ناشر کی تحریری اجازت
کے بغیر اس کتاب کا کوئی حصہ کسی امدادی کتاب یا گاہنہ وغیرہ میں شامل نہیں کیا جاسکتا۔

قومی ترانہ

پاک سر زمین میں شاد باد کشوار حسین شاد باد
ٹونشان عزم عالی شان ارض پاکستان
مرکز یقین شاد باد
پاک سر زمین کا نظام قوتِ اخوتِ عوام
قوم، ملک، سلطنت پائندہ تائندہ باد
شاد باد منزلِ مراد
پرچم ستارہ و ہلال رہبر ترقی و کمال
ترجمانِ ماضی شان حال جانِ استقبال
سائی خدائے ذوالجلال

سیریل نمبر

کوڈ نمبر 13-U-IX/336(NP-2007)

تیکت	تعداد	ایڈیشن	سال اشاعت
مفت تقیم	34,000	اول	2020